ВЫРАТУЙ 
І ПАМІЛУЙ НАС, 
ЧОРНЫ БУСЕЛ 


-- Слухай, дзіцятка, слухай. Здарылася гэта ў той 
старажытны час, калі Бог толькі сатварыў зямлю. І 
чалавека на ёй яшчэ не было. 

- А дзе ж ён быў тады, бабо? У космасе? 

-- Не было, дзіцятка маё, яго ў космаце, таму 
што і космата таго яшчэ не мелася. 

ЗА зямля ўжо была? 

ЗА зямля ўжо была. 

-- І без чалавека? 

г. Без чалавека... Мо і не трэ было таго чалавека. 
Няма і не трэба... 

-- Ну і хлусіш жа ты, бабо. Як гэта, няма і не 
трэба? Як гэта, зямля без чалавека. Ну космас яшчэ 
так-сяк, але каб зямля без чалавека. Гэта ж ужо не 
зямля. Так няможна, таму што немагчыма. Я ж так 
вось ёсць. Ты скажы: я ёсцека? Ёсцека і заўсёды 
была. Скажы. 

-- Ёсцека, дзіцятка, і будзеш на радасць і на гора 
заўсёды. 

2. Вось так. А ты старая і нядобрая. І скора цябе 
не будзе. Ты паганая, баба. 

“7 Скора-скора мяне не будзе. Я старая, нядоб- 
рая. Я паганая баба... ў 

-- І хлусіш. А малым дзецям хлусіць грэх. 

2. Калі хлушу - буду маўчаць. Не буду табе 
нічога расказваць. Прыйдзе, прыйдзе яшчэ каза да 
воза, а сена ўжо няма. Усё, замоўкла. Вось... 

2. Вой-ё-ёй. Напужала. І так страшна, так страш- 
на, аж у штоніках мокра. Маўчыш? Так і будзеш 
маўчаць? Ну і добра. Я і есці прасіць у цябе не буду. 
І нітку ў голку табе ні за якія грошы не ўцягну. Так 

і буду хадзіць у падраным плацці. А што людзі 
скажуць. Што, бабо, людзі пра цябе думаць бу- 
дуць... Ну адгукніся ты, бабо, не маўчы. Пагавары 
са мной, бабо. Хлусі далей. 

З А ты скажы, што я не хлушу. 

2. Ну, бабо, што ты. Канешне, не хлусіш... Хлусі 
далей. 

-2 Вось ужо спасібачкі табе, панначка мая. Вось 
дагадзіла, дык ужо дагадзіла: я і паганая, я і хлуслівая. 
І зажылася ўжо. 

-. Ну што мне з табою рабіць, бабоўка ты мая 
старая. Я ж толькі што сказала: ты не хлусіш. Ці ты 
глухая, ці ты дурная? 

-- Во, я ўжо і глухая, і дурная. Праўду людзі 
кажуць: жыві-жыві, ды не перажыві, не пераступі 
свайго веку. 

-- Ну, бабо, з табою проста няможна. З табой не 
згаворышся. Я цябе проста папрасіла што-небудзь 
расказаць мне. І ты так хораша пачала. А што 
напляла. Давай ужо... далей. Давай разам, адтуль, 
дзе ўсё яшчэ так хораша ішло. Было гэта ў той 
старажытны час, калі Бог толькі сатварыў зямлю. І 
чалавека на ёй яшчэ не было... 


Лазар Кагановіч сядзеў на дубовай калодцы каля 
печы і думаў. Канешне, гэта быў не той, сапраўдны 
Лазар Майсеевіч Кагановіч, а зусім-зусім іншы. Але 
якая вам розніца, той ці не той, Лазар ці не Лазар. 
Не спяшайцеся спяваць лазара. Самі вы пра сябе 
хоць ведаеце, хто вы? Імя вам прысвоілі, калі вы 
былі яшчэ ні таты, ні мамы -- немы -- не мы. Мы 
не рабы ўласнага імя. Нездарма, не ведаю хто, а 
таму кажу ўпэўнена, што Пушкін, яшчэ да новай 
эры, эры таго ж Лазара, усклікнуў: «Что в имени 
тебе моем!» Таксама нездарма ў нашу ўжо цывілі- 
заваную і адукаваную эру перасмешнікі перарабілі: 
«Что в вымени тебе моем». Вось якая, зусім не- 
прыкметная адлегласць ад імя да вымя. 

Усё вельмі і вельмі складана, больш таго, схава- 
на, захутана туманам з гэтымі вымямі і прозвішчамі. 
Пераблытаўся, апаганіўся і распусціўся народ. Амяр- 
зоціўся. Мой сябра цэлы дзень, як кот вучоны, 
тупаў каля кабінета, у які яму загадалі зайсці да 

Іванова. І шыльдачка на дзвярах сведчыла, што ў 
кабінеце знаходзіцца менавіта Іваноў. Сябра неад- 
нойчы імкнуўся апынуцца перад яго светлымі 
славянскімі вачыма. Але кожны раз, калі ён адчы- 
няў дзверы з шыльдаю «Иванов», бачыў перад са- 
бою спелага і самавітага інваліда пятай групы 
Рабіновіча. І ён мімаволі спыняўся. і ішоў прэч. 
Адчыняў дзверы і зачыняў, адчыняў і зачыняў. І 
даспеў ужо сам да мяжы ціхага вар'яцтва на нацыя- 
нальнай глебе. Пачаў моцна сумнявацца, ці ўсё 
нармальна ў яго з галавой і вачамі. 

У думках яго, у мысленні нават акцэнт такі пад 
Рабіновіча пазначыўся: калі гэта Іваноў, то хто ж, 
скажыце мне, Рабіновіч, хто яго бацька, дзе яго 
маці і якія ў яго дзеці? Насланнё нейкае, ад чорта 
нешта. І тут не абышлося без сіёнскіх мудрацоў. 
Кабінет на аднаго чалавека, чытай, на Іванова. І 
шыльдачка як малатком глушыць: у гэтым кабінеце 
знаходзіцца іменна Іваноў. Іваноў і ніхто іншы. 
Напісана па-руску, а ты думай і гадай. Хоць прасі 
яго скінуць штаны і засведчыць ягоную сутнасць. 

Думка такая, непатрэбная і злосная, выспявала ў 
галаве ў майго сябра. Ён ніколі не быў антысемітам, 
але ўсё ж, усё ж. Тут вы можаце меркаваць па сабе: 
вы настроіліся ўбачыць барана, а вам паказваюць 
вярблюда і пераконваюць, што гэта і ёсць сапраў- 
дны баран. У такой сітуацыі мала які інтэрнацыя- 
наліст не перакінецца ў антысеміта, не пачне пець 
лазара, не згадае пра сіянізм і яго “хітрыкі. 

Да ўсяго ж трэба асабліва адзначыць, што суст- 
рэча з гэтым Івановым была вельмі адказнай для 
майго сябра. Ад таго, як здолее ён падысці да 
Іванова, залежалі лёс і кар'ера сябра. І вы самі 
павінны зразумець: прамахнуцца тут было нельга. 
Нельга было звяртацца да Рабіновіча як да Іванова, 
а калі ён Іваноў -- то як да Рабіновіча. Як ні круці - 
дрэнь справа. Выратаваў майго сябра сам гаспадар 
кабінета: 

--. Калі вас бянтэжыць мая знешнасць, не звяр- 
тайце на яе ўвагі. Я -- Іваноў. Не верыце, магу 
пашпарт паказаць. Іваноў перад вамі, а ўсё астатняе 
вы самі ўгадалі. 

Вось такая сучасная гісторыя з геаграфіяй, з тым 
жа самым прозвішчам на гэтай грэшнай зямлі. Не 

ведае чалавек свайго імя. Пачынаецца ён з веры. 
Вы таксама не ведаеце, хто вы, Ваша імя гучыць 
вам з вуснаў іншых. Вы проста верыце ім і адгука- 
ецеся. І ўсё. Верыце, што вы Іваноў, Рабіновіч ці 
Мао Цзэдун. І яго прымусілі паверыць, што ён 
Лазар Кагановіч. Далі такое прозвішча яшчэ ў 
дзяцінстве, калі ён меўся звацца зусім інакш. Але ж 
недарэмна кажуць: варта чалавека тры разы на- 
зваць свіннёй, і ён зарохкае. Яго ж увесь час звалі 
Кагановічам. І ён ужо іншым разам моцна сумня- 
ваўся: які з Лазараў сапраўдны. Той на вяршыні, на 
Алімпе, ці ён, тут, унізе, у вясковай глушы і гнаі. 
Сумняваўся яшчэ і таму, што сябрукі ў яго таксама 
былі не хухры-мухры, а дай бог. І здавалася ўжо 
яму, што ён і ёсць самы сапраўдны Лазар Кагановіч, 
як былі сапраўднымі яго сябрукі. 

І ў тую знамянальную раніцу Лазар Кагановіч 
сядзеў на дубовай калодцы каля печы і думаў. Дум- 
ка яго была глыбокая і сур'ёзная, зусім не пра яго 
ўласнае прозвішча і званне. Не разменьваўся ён ні 
на якія філасофскія разважанні. Лазар Кагановіч 
быў практык і рабацяга і думаў толькі пра надзён- 
нае: ісці яму сёння ў ЦК ці ўжо не хадзіць. Пайсці 
на работу. Зараз на работу, а ўжо ў канцы дня, 
пасля работы, у ЦК. 

«Добра, вельмі добра, во зараз, не марудзячы ні 
хвілінкі, у ЦК. Няблага, канешне, і пасля работы ў 
гэта ЦК, не б'ючы ног, падваліць туды на тракта- 
ры. А лепш за ўсё на тым жа трактары падваліць у 
ЦК цяпер. Цудоўна проста. Па ветрыку, па раніш- 
няй свежасці пракрасціся прасёлкамі па прасвят- 
лёнаму беразняку і дубняком прама ў ЦК. Думаць 
аб гэтым і то прыемна ўжо. Але што думаць, як 
кажуць, жадаць, хацець -- нікому не забаронена. А 
вось здолець... Эх, жыццё пайшло... 

. Лазар Кагановіч памкнуўся плюнуць. Ды толькі 
1 плюнуць не здолеў. Не было ў яго сліны. Высмаг 
да апошняй кроплі крыві. Усярэдзіне ў яго не было, 
пэўна, і той крыві. Лазару Кагановічу блага. Учора 
ў яго была палучка. Гэта ён памятаў добра. А што 
пазней -- цьмяна. Перад палучкай іх, гвардыю 
аа езда АМ калгаса «Верны шлях», ашчаслівіў 
камісар. Парторг Ягор Дарожкін. На чырвоным, 
пралетарскага колеру матацыкле, толькі што сцяга 

няма, зухавата падруліў я да кучы шлаку каля іх 
канторкі, дзе ўсе яны ў поўным складзе -- вялікая 
тройка ці малое палітбюро: Іосіф Сталін, Лаўрэнцій 
Берыя і ён, Лазар Кагановіч, якраз на тую хвіліну 
кантаваліся. Сядзелі і плявалі на гару шлаку. Спа- 
борнічалі, хто далей плюне, хто каго пераплюне. А 
што, усё роўна рабіць няма чаго: курыць няма чаго, 
аб «выпіць» і гаварыць ужо непрыстойна, абразліва. 
А работа?.. Што работа -- гэта ж не воўк. Перама- 
гаў Гога, ён жа Іосіф Джугашвілі. Згодна са сваім 
прозвішчам ён і абавязаны быў перамагаць, а да 
ўсяго мелася ў Гогі і шчыліна ў пярэдніх зубах, і ён 
вельмі ўдала яе выкарыстоўваў: цвірк -- і тушы 
святло, прыгінайся, хто наперадзе. Малады, але 
кемлівы сярун. Можна было, канешне, за такую 
раннюю спеласць і пусціць яму юшку, яшчэ на 
адзін зуб пашырыць шчыліну, але насуха не варта 
было рупіцца. Гога мог не так, як трэба, зразумець. 
Апошнім пляўком Гога пераўзышоў самога сябе, 
дасягнуў, трапіў прама ў чырвоны лоб парторгавага 
матацыкла. А гэта было метраў за пяць, не меней. 
Ягор Дарожкін, здаецца, пакрыўдзіўся за свой прале- 
тарскі транспарт: 

-- Што, гвардыя, сумуеце па камфорту застою? 

- А ішоў бы ты... -- лена пачаў Лаўрык, але 
канчатковай мэты маршруту парторга не пазначыў, 
таму што Ягор Дарожкін выхапіўся ўжо з сядзення 
матацыкла. І было ў ім не менш двух метраў росту 
і паўтара цэнтнера вагі. І шчыліна была ў яго паміж 
зубоў, прынамсі, больш шырокая, чымсьці ў Гогі. І 
самыя зубы яго былі больш унушальнымі, сялянс- 
кага, канёвага ладу, крою і цёсу. 

-- Ну-ну, -- мовіў Дарожкін, -- ужо распляваўся 
тут. Вытры. 

--. Чаго-чаго? -- здзівіўся Лаўрык. -- Гэта ты 
мне? 

-- Вытры, - кажу, - паўтарыў Дарожкін. - 
Вытры, а не то пакрыўджуся. -- І Дарожкін засмя- 
яўся, весела так, на ўсе трыццаць два сялянскія 
партыйныя зубы. І румянец такі вясёлы працяў 
абедзве яго шчакі. І губы паружавелі. Тоўстыя і да 
гэтага, а зрабіліся яшчэ больш тоўстымі. Два блінцы, 
а не губы, як надзьмулі іх, наліліся чырванню. 

-- Вытры, Лаўрык, -- зірнуўшы на гэтыя губы, 

сказаў Гога. -- Не варта крыўдзіць чалавека. Гэта 
вельмі ж дрэнна. , 

-- Ты пляваў, а мне выціраць... 

--Я пляваў. Я перамог, -- сказаў Гога. - Я 
загадваю. Выцірай, пакуль не перадумаў і не пера- 
загадаў. Не вытраш -- будзеш мыць гэты чырво- 
ненькі драндулет. 

-- Добра, -- Лаўрык устаў, і ўжо звяртаючыся да 
парторга: -- а закурыць дасі? 

Дарожкін зноў засмяяўся, але цяпер лагодна, 
спускаючы пару: 

-- Накурышся да зялёных смаркачоў. І з вушэй 
дым паваліць. З гэтым і прыехаў. - І загарланіў на 
ўвесь мехдвор: -- Налятай, гвардзія, падзешавела. 
Па два пачкі на рыла, як на фронце. Хто не ку- 
рыць, таксама можа засмаліць. 

У калясцы матацыкла Дарожкіна стаяла папяро- 
вая скрынка з маршанскай, здаецца, махоркай. 

Сталін, Берыя і Кагановіч шаравалі, мылі мата- 
цыкл Ягора Дарожкіна. Сам парторг Ягор Дарожкін 
гандляваў махоркай: па два пачкі на рыла і ўсяго за 
шаснаццаць капеек. Згаладалы па курыву люд пёр 
са ўсіх шчылін, што прусакі ў дэзінфекцыю. Толя 
Чорны прасіў тры пачкі, таму што ў яго баба спраў- 
ная, вельмі тоўстая і ўночы працавітая, зваць Ма- 
рыяй. Толя Белы таксама патрабаваў тры пачкі, але 
ўжо як халасцяк, а на гэтую самую справу ноччу 
расход курыва такі, казаў ён, што яго проста шакіруе. 

-- Аты імкніся шакіравацца без махоркі, -- тры- 
маў цвёрдую меру Дарожкін і гнаў яго прэч. Па 
слова ў кішэню не лазіў, адказваў кожнаму, як 
галіў. Быў бязмерна вынаходлівы і шчаслівы, ня- 
гледзячы на высокую і адказную пасаду, рост і вагу; 
простым вокам было бачна, што ён яшчэ зусім 
хлапчук. Голіцца яшчэ ручніком. Твар як адуван- 
чык, у бялёсым вясеннім пуху. А скрозь гэты пух - 
дзіцячае ластаўчына рабацінне, вожыкавая страка- 
тасць і кудзелькавыя валасы вожыкам, і востры, 
калючы, ад шчасця, што забірае яго, як той жа 
самы вожык. Вожык у лятучым адуванчыкавым пуху. 
Чарнобыльскі няголены вожык. 

Механізатары адыходзілі ад Дарожкіна задаволе- 
ныя, як толькі што адштампаваныя пятакі. Тут жа 
на лаўцы каля канторкі ляжала свежая, але крыху 

ўжо ў мазуце «Правда» з партрэтам прэзідэнта на 
дзве ладныя закруткі. Мужыкі паласавалі «Правду», 
але партрэта прэзідэнта не чапалі, акраплялі, смецілі 
яго рыжымі крышанамі маршанскай махоркі, круцілі 
самакруткі і хапатліва зацягваліся. Саладзілі душу 
шызым дымам. І хутка ад «Правды» толькі застало- 
ся -- гэтыя дзве закруткі з партрэтам непрыхільнага 
чалавека, што сцятым кулаком сек паветра. Адна- 
другая мазутная рука невідушча пацягнулася да яго. 
А калі ўбачылі, хто там замастыраны на газетнай 
паперы; рукі іх, як набыўшы зрок, апякаліся і ішлі 
прэч. І толькі Толя Чорны, не толькі з твару чор- 
ны, але і па натуры такі ж, ужо быў улапіў партрэт, 
як рак клюшняй, мазутным вялікім пальцам са 
збітым крывым пазногцем, упіўся ў яго пазначаны 
лобік, але на яго прыкрыкнулі: 

2 Не чапай... «Правда» ўся, «Правда» ўся, «Прав- 
да» кончылася, а «Груд» застаўся. 

Грымнулі ўпярэсып з кашлем выбуховым рога- 
там. 
2 Будзеш, Толя, харчыцца «Трудом», не прасту- 
дзішся. А выпісвай «Правду». І сабе, і на Мар'іну 
шырокую сраку. 

Збоку дык магло здацца, што гэта пасля пускача 
пайшоў у работу дызель. Але то раўла і блукала па 
мехдвары радасць, шчасце ўсенароднае. І больш за 
ўсіх радаваўся, біў бубнам паўтарацэнтнернага чэ- 
рава парторг Ягор Дарожкін: 

2. Што гвардыі трэба, што мужыку сёння трэба? 
Каб машынка была спраўная і з вушэй дым ішоў. 


Эх, я иду уральской кручей, 
Хороша моя земля... 

Хреён стоит на всякий случай, 
И в кармане три рубля. 


Механізатары на нейкае імгненне заціхлі, асэн- 
соўваючы сольны номер Дарожкіна. Такога парторга 
яны яшчэ не бачылі, хаця за свой век наглядзеліся 
іх усякіх. Былі жалезныя партыйцы, былі ні тое ні 
сёе, ні рыба ні мяса. Былі разумнікі і дурні, але, 
канешне, партыйныя дурні. А тут свой да апошняга 
хлопец. Аказваецца, і такія пракідваюцца сярод 
партыйцаў. 

-- Спірыдоныч, -- падлез да яго з блакнотам і 

ручкай Толя Белы, -- у мяне тут пяцьсот непатрэб- 
ных ужо ёсць. Пяцьсот першай партыйнай не ха- 
пае. Сёння ж вечарам вывучу і арганізую хор дая- 
рак. Перапішы. 

-- Я табе перапішу. Я табе арганізую хор даярак. 
Хор хлопчыкаў і Бунчыкаў.. Я, хлопцы, да вас 
прама з базы. Думаў спачатку, прывязу, замкну ў 
свой сейф да раніцы, а раніцой на нарадзе раздам. 
Але пабаяўся. Махорка ўсё ж, курыва. Такі вось 
Бунчыкаў ламане ноччу сейф. А што, ён можа, ён 
здольны. І не міргне. У Заполлі ноччу ў магазіне 
паўсцяны выразалі бензапілой. Пяць скрынак «аг- 
дамчыка» забралі. «Агдамчык» -- і нічога больш не 
ўзялі. А тут маршанская махорка. Такі Бунчыкаў 
разам з сейфам можа. Разам з партыйнымі даку- 
ментамі. Я не схацеў рызыкаваць. Пабаяўся, я ве- 
даў... п 

Дарожкін захлынаўся словамі. Ён быў у натхнен- 
ні. Ён захапляўся сабой, падабаўся сам сабе. Ён 
адчуваў, што знайшоў сябе ў гэтай папяровай скрын- 
цы з махоркай. У пачку звычайнай маршанскай 
махоркі за восем капеек. Пачак махоркі -- вось тое 
рэальнае, доказнае і рэчавае, што патрэбна сёння 
людзям. Не восем капеек і нават не восем рублёў. 
А ён усю ноч мучыўся. І таксама не дзеля грошай 
і зусім не па загаду. Загадай яму хто рабіць тое за 
грошы, з месца б не крануўся. Плюнуў бы і расцёр, 
са сваёй бы кішэні прыплаціў. Сабачая звычка 
служыць верай і праўдай немаведама каму і чаму. 
Карослівая вясковая звычка і ў дурасці быць пас- 
лядоўным да поўнага ідыятызму. Усю ноч пісаў 
заклікі да свята: няхай жыве... і да здравствует... 
Нібы без яго заклікання яна канькі адкіне. 

Так ён думаў галавой, сэрцам, але рукі шчыравалі, 
рупіліся. Выжыльваўся да апошняга. Нічога атрым- 
ліваліся заклікі, не горш, чым у Маскве. Партыя ім 
можа ганарыцца, і ён сам ганарыўся сабою. Чытаў 
напісанае ім жа і зблізку, і здалёку. Адзін ён толькі 
чытаў, сляпіў вочы. А больш каля слупа, да якога 
ён іх прыбіў, ніхто і з нагі не збіўся, ні адзін сабака 
не спыніўся, не задраў нагу. Туг жа адразу дым 
слупом. Работы на восем капеек, а ўсе яго гатовы 
насіць на руках, як бога. І панясуць, варта толькі 
вокам міргнуць. Аднаму-другому сунуць у працяг- 

нутую руку лішні пачак махоркі. Ён, бог, трыма 
хлябцамі адарыў свой народ. Вышэй за бога, трое 
мыюць, шаруюць яго матацыкл, гатовы яго языкамі 
вылізаць. Толю Белага, Толю Чорнага хвалюе яго 
здароўе. 

-- Нічога, хлопцы, нічога, пакуль ёсць махорка, 
буду здаровы, чорт не возьме. 

А яшчэ ж толькі дзень-два назад ён баяўся сюды 
і носа паказаць. Узяў сябе на ключ у кабінеце, быў 
гатовы пісаць праклятыя заклікі, пакуль не пасінее: 
да здравствует... і няхай жыве... Тры дні назад калгас 
пайшоў у распыл, аказаўся без галавы. Уся галоўка 
яго вымушана была пайсці ў падполле. Паўсюдна 
знікла курыва, як карова яго языком злізала. Шкод- 
ніцтва, урадзіцельства, не інакш. Аб гэтым цяпер на 
кожным кроку крычаць. Хаця ён асабіста трымаўся 
да апошняга і ні ў якае ўрадзіцельства не верыў: 
звычайны рускі парадак, хлопцы. Верце мне, мы не 
немцы, мы няздольныя на арганізаваны беспарадак. 
Сядзіць недзе дурань і седалішчам думае. Усё прый- 
дзе яшчэ да ладу. 

Але ладу не было. Наадварот, з дня на дзень 
рабілася ўсё горш і горш. І тады ён падумаў, што 
нават для такой вялікай краіны нешта занадта дур- 
няў. Мо кінулі такі заклік: дурні ўсёй краіны, яд- 
найцеся. У гэтай жа краіне толькі аб'яднаны дурань -- 
сіла, здольная парушыць беспарадак, бардак, што 
ладзілі дзесяцігоддзямі. Аб'яднаны дурань -- магут- 
ная сіла. 

Заканамернасць нейкую можна было прасачыць. 
Нібыта хтосьці спецыяльна прышчаміў адно месца 
мужыку. Заціснуў паміж дзвярэй і гняце. Спачатку 
лёгенька. Так, прыглядваючыся, як мужык будзе сябе 
паводзіць. Цукру няма -- трывае. Вось паскуднік, 
дык мы ж у цябе і соль адбярэм. Трывае. Хлеб, 
шкарпэткі, порткі, майку, трусы. Трывае. Трывуш- 
чае, паскудства. Абадралі як ліпку, грэх прыкрыць 
ужо няма чым. Заперлі яго ў пекла, а ён чорта 
задобрывае: падкіньце паленца, штосьці не грэе. І 
сам куродыму дае, беламорыну з рота не выпускае. 
Смокча, цундоліць і песеньку спявае. Самому чор- 
ту, пэўна, цікава стала, да якой жа пары трываць 
будзе: ану, дурні, памажыце, усёй краінай і ўрадам 
цісканіце. І хваць у мужыка з рота беламорыну. 

Мужык здольны быў трываць і далей. Да гэтай 
пары ж яго адзіным клопатам было: трываць. За 
семдзесят гадоў тое месца, што паміж дзвярэй 
заціснулі, у яго ох як загартавалася. У більярд ім 
можна гуляць. Вытрымаў, калі пазбавілі паліва расій- 
скага прагрэсу -- гарэлкі. Праўда, з гэтым палівам 
адбыўся нейкі цуд, але аб гэтым крыху пазней. А 
тут, калі выхапілі з рота зыблянку-беламорыну, 
мужыка ўзарвала. Тут, здаецца, ён якраз і адчуў, 
што нешта прышчамілі яму. 

Ішла чацвёртая пасяўная ад чарнобыльскай вяс- 
ны, яна ж чацвёртая барацьбы за цвярозасць. А 
якая ж гэта ў калгасе, у вёсцы пасяўная без дыму 
і чаду, без табакі і гарэлкі. Знайдзіце ў Краіне Са- 
ветаў зону, якая можа вытрываць такое. Хаця з 
гарэлкай выкруціліся, як кажуць, мабілізавалі мяс- 
цовыя рэсурсы. Ніколі так не пілі, як у час бараць- 
бы за цвярозасць. Бласлаўлёны быў час. А што? Не 
пілі, а змагаліся. Пратрымаліся, загартаваліся і 
згуртаваліся на дэнатураце, шклоачышчальніку і 
адэкалоне. Выстаяла, вырасла эліта, лічы. Адышлі 
ў мінулае, зніклі ў Лету, захаваліся толькі ў легендах 
1 казках «Тройной одеколон», «Ландыш серебрис- 
тый», не згадваючы ўжо аб «Русской» і «Столич- 
ной». Знікла гарэлка магазінная, казённая, пагналі 
сваю, мясцовую, пад назваю «карчоўка», для 
інтэлігентаў яшчэ «Рукапіс». І так хораша адразу 
ўсім зрабілася і наверсе, і ўнізе. Гарэлкі нідзе і на 
ўспамін душы няма, а ўсе вакол харошыя. Адзін 
прыгажэйшы за другога, таму што ніхто не п'е, а 
ўсе разам змагаюцца. Адно толькі дзіўна, чаму так 
позна пачалі гэтае змаганне, калі дзе-нідзе яшчэ і 
цвярозыя сустракаліся. Цяпер жа сталі ўсе роўныя. 

У карчах, у кустах на далёкім хутары, аб якім 
даўно ўжо забылі Бог і людзі, знайшлі стогадовага 
дзеда. Дзед той не толькі аб Сталіне і Гітлеру мог 
нешта паведаць моладзі, тое-сёе быў здольны яшчэ 
расказаць і аб самім Напалеоне. Усё ведаў і ўсё мог 
зрабіць дзед Барадзед Смаловыя Яйцы, шмат ведаў 
сакрэтаў усякіх. Аблашчылі яго, хораша з ім павіта- 
ліся, правялі на яго хутар электрычнасць. Падкінулі 
яму салодкага цукру, не забыліся пра дрожджы і 
жыта, а для асабліва прывілеяваных прыдбалі і 
пшанічкі. Гэта каб выходзіла «Карчоўка асобая, 

пшанічная». Дзед гонты не псаваў, разоры трымаў- 
ся цвёрда, справу сваю ведаў. Калгасу на зыходзе 
кожнай кампаніі -- уборачнай, пасяўной, сенакосу -- 
фляга з гэтай самай «карчоўкай» была гарантавана 
заўсёды. Як і раней у магазіне -- без падману, 
роўна сорак градусаў і па божай цане: пляшка -- 
пяцёрка. Такая была папярэдняя дамоўленасць: пач- 
неш, дзед, лыч задзіраць, знойдзем на цябе хамут, 
прыйдзем да цябе з міліцыяй, вытворчасць тваю 
пахерым. На тых жа ўмовах сышлася з дзедам і 
міліцыя. Таму што міліцыя таксама любіла дзеда, 
паважала яго век. Ніколі не дазваляла сабе абмінуць 
яго хату, не зайшоўшы ў адведкі. Ратаваў калгас 
дзед Барадзед Смаловыя Яйцы. Дзяржава грашыма 
пасабляла, датацыямі, дзед -- натурай. Адзіны такі 
дзед на калгас, і не трэба аніякай партыі, аніякіх 
прафсаюзаў з аграномам, бо без пісаніны ўсё 
абыходзілася, дзед граматы не ведаў. 

А з табакай, здаецца, маючы зямлю і не ведучы 
барацьбы з нікацінам, куды прасцей усё павінна 
было быць. На самай справе атрымалася куды больш 
складана. Поўная нявыкрутка. Хаця раней тут гэ- 
тай табакі мелася мора. І пад Мікалаем, і пры 
Гітлеру, і пры Сталіне. Турэцкі мультан маглі ў 
самую Турцыю везці. Палі яго курыліся пад сонцам 
ад сіняга і ружовага агеньчыка, калі ён пачынаў 
цвісці. Нібыта курыла вясковае поле дзень і ноч, 
глыбока, узацяжку. Курылі бабіны грады. У кож- 
ным бабіным гародзе была дзедава градка з гэтым 
самым мультанам ад турэцкага султана. А султан 
той ужо сам дзед. І бабіны куры бокам абыходзілі 
агарод, дзедаву тэрыторыю, таму што чамярэлі ад 
тытунёвага мужчынскага духу, падалі ў разору і 
бессаромна адкідвалі ногі, неслі нікацінавыя яйкі. 

На калгаснай зямлі і сёння яшчэ стаяць спецы- 
яльныя павеці і адрыны, куды табаку вазілі вазамі, 
падвешвалі ўніз галавой пад цыбатыя ногі, сушылі 
і вялілі. З некаторых хат і па сённяшні, здаецца, 
дзень не выветрыўся яшчэ пах таго самасаду вы- 
дзерывока. То ў бабуліных скрынях песцяцца пры- 
сыпаныя ім плюшавыя жакеты і ваўняныя хусткі, 
каб моль іх не з'ела. Молі ад табакі смерць, акан 
капут без табакі і поўная непрадбачанасць. І таму 
сам старшыня калгаса баяўся паказаць носа сваім 


механізатарам. На «Ніве», з лютай хуткасцю, хоць 
і колы лысыя, мінаў мехдвор, каб ненарокам не 
выхапіўся хто з яго і не спыніў: старшыня, дай 
закурыць. Нарад мусіў даваць па тэлефоне і рацыі. 
Праўда, і ехаць прадаваць махорку на мехдвор 
адмовіўся таксама. 

-- Ты ўжо сам, Спірыдоныч, партыйная, як-не- 
будзь, улада, камісар. Ты разжыўся, то давядзі ўжо 
да ладу. А я некурашчы, завязаў у першым класе. 

І вочы ўсярэдзіну, у сябе, карыя, цудоўныя, дзя- 
вочыя вочы з павалокай, ад якіх ці адна млела. Але 
Дарожкін ведаў, калі пайшлі ў старшыні вочы ў 
сябе, то яго ўжо тут няма. Старшыня яшчэ заве- 
дзена мармытаў: 

-- Некалі мне, Спірыдоныч, некалі, -- а Дарожкін 
ужо быў па-за дзвярыма кабінета. Некалі дык некалі. 

н здолее і сам знайсці выкарыстанне махорцы. 
Народ будзе шчаслівы. 

І народ быў шчаслівы. Народ курыў. Закурыў і 
Дарожкін, развязаў пупа, чаго не мог дазволіць сабе 
ў канторы і па дарозе сюды. Саромеўся. Народ без 
табакі пухне, а ён раскурвае сабе. Убачыць хто -- не 
абярэшся. Ён жа з народам, што ўжо ўсім, то і 
бабінаму ўнуку. І ён курыў разам з народам і ўсмі- 
хаўся, як і ўсе, і дым німбам завісаў над яго гала- 
вою. Слухаў, як патрэсквае ў самакрутцы махорка -- 
цяга ў яго была добрая, выключная, -- шыраказуба 
радаваўся той цязе, пускаў дым кольцамі, з прыж- 
мурам з-за дыму глядзеў на партрэт прэзідэнта, 
якога так і не кранулі механізатары, не пусцілі на 
самакруткі, і ўсміхаўся прэзідэнту. 

-- Нічога, нічога, Міхаіл Сяргеевіч, курыць бу- 
дзем -- не памрэм. А вы малайцы, што не скурылі 
яго. Сазнацельныя, -- гэта ўжо механізатарам. 

У адказ Міхаіл Сяргеевіч паказваў яму кулак. І ці 
то ад гэтага кулака, а мо і ад дыму ўсмешка паволі 
пачала спаўзаць з твару Дарожкіна. Пушок на яго 
румяных хлапечых шчоках пачаў цямнець, і больш 
выразна-цвёрда пазначылася на твары вожыкава 
мяккае рабацінне. Падобна, у чарнобыльскага во- 
жыка пачалі расці іголкі. . 

--- Госпадзі, ды дзе ж я на ўсіх назапашуся 
махоркі. У мяне што, фабрыка. Колькі ж вас? Рабіць 
дык некаму, а курыць спраўны ўсе. 

Мармычучы гэтыя словы, Дарожкін не расціскаў 
раптам ацвярдзелых вуснаў, здавалася, што гаво- 
рыць не ён, а чалавек з партрэта. 

-- Нічога, Спірыдоныч, як у нас кажуць, дала, то 
не кайся, а легла, то ўжо не вылузвайся. На ўсіх 
хопіць, -- супакойвалі яго. 

І сапраўды, усім хапіла. Дасталося нават і чу- 
жынцу, калгасніку, але не механізатару, пастуху. 
Убогенькаму немчыку -- нямому ад вайны, таму 
што голас чалавечы ён чуў і гаворку разумеў, а 
яшчэ быў пры медалі «За отвагу», заўсёды пры 
медалі, нават на адзіноце з каровамі. Ці то пінжак 
меў усяго толькі адзін, ці то так яму было больш 
зручна жыць на гэтым свеце. Ледзь што, дзе які 
дэфіцыт, няма патрэбы лезці ў кішэню па пасведчан- 
не, пальцам сабе ў грудзі і як яго каровы: м-м-МыЫ... 
Аддай, маўляў, маё. Так ён пачаў паводзіць сябе і 
зараз. Дарожкін паспрабаваў увесці яму, што ма- 
хорка сёння толькі тым, хто на пярэднім краі - 
механізатарам, а жывёлаводам будзе мо толькі заў- 
тра. Але немчык мыкаў сваё каровіна м-м-ммы і 
тыцкаў пальцам у грудзіну, пазвоньваючы медаль- 
ком. І Дарожкін не вытрымаў, саступіў геройскаму 
націску ветэрана-франтавіка. У яго, Як і ў старшыні 
нейкую ўсяго гадзіну назад, збеглі з твару, пайшлі 
ўсярэдзіну вочы. Пазбягаючы глядзець на немчыка, 
ён сунуў у яго працягнутую руку дзве пачкі махоркі. 
Яшчэ шэсць кінуў прама на зямлю, пад ногі Сталіну, 
Кагановічу і Берыі, якія ўжо адчулі, што настрой 
яго памяняўся і скора ён кінецца адсюль прэч. 
Немчык, таму, пэўна, што быў без'языкі і няздоль- 
ны аддзячыць словам, памкнуўся цалаваць яму рукі. 
Дарожкін злосна і адчужана піхнуў нямога так, што 
і дзве яго пачкі махоркі ўпалі на зямлю. І няўдала, 
у гразь і пляўкі пераможцы. Немчык нягрэбліва 
падняў іх і пачаў выціраць, высахлымі без слова 
вуснамі творачы парторгу пацалунак, але ўжо ў 
пустату. 

Дарожкін гэтага свецкага пацалунка немчыка ўжо 
не бачыў. Ён, колькі было моцы, усім сваім грува- 
сткім целам націснуў на стартэр, і той адламаўся, 
адляцеў, нібыта гліняны. Дарожкін з шалёнай 
энергіяй кінуў сябе на сядзенне матацыкла, выціснуў 
счапленне, люта выкруціў кола. Але перад тым, як 

узяць з месца, азірнуўся на лаўку, дзе ляжаў парт- 
рэт прэзідэнта, і ў адказ на яго кулак паказаў свой, 
вялізны, паўтарапудовы, і знік. Толькі пыл слупам 
ды дым каромыслам. 

Немчык-пастух не вытрымаў, плюнуў яму ўслед. 
Суладна і задаволена плюнулі Сталін, Берыя і Кага- 
новіч, хаваючы як мага далей дзве законныя пачкі 
махоркі і дзве, што дасталіся на халяву, здабылі 
смехам, мыючы матацыкл. Усяго ж тавару на трыц- 
цаць дзве капейкі -- трыццаць срэбранікаў падачкі, 
а калі палічыць -- трыццатка зэканомлена ў рублях. 
Няма патрэбы ехаць у горад і несці цыганам тры 
рублі за пачак цыгарэт. 

Але ў горад той ім усё ж ехаць давялося. Шчасце 
не ходзіць у адзіноце, калі падвальвае ўжо, то чара- 
дою. Ашчаслівіла іх у той дзень і савецкая ўлада. Не 
паспелі механізатары нацешыцца дымам, як падруліў 
старшыня сельсавета. Парторг быў на матацыкле, а 
сельсавет -- на «Масквічы»-фургончыку. Падобна, 
савецкая ўлада рабілася больш багатай, чымсьці пар- 
тыйная. І знешне старшыня сельсавета быў больш 
фасоністы за парторга. Машыну яму мыць -- мёртвы 
нумар. Вылізана як у ката марцовага начынне. І сам 
ён стройны, лоўкі, што новы цвічок -- у любое дрэва, 
падмазаны заўсёднай усмешкай. Гальштучак на ім, 
туфелькі-лакіраванкі і вокам бойкі, скоры. Адразу 
відно, што чалавек сябе паважае. Заробак яму падвоілі, 
і адчуў ён да сябе павагу. Усе сельсавецкія адчулі ў 
сабе людзей, нават жанчыны. Жонка галоўнага агра- 
нома гаспадаркі, сакратарка сельсавета, -- аклад уд- 
вая большы, чымсьці ў яе мужыка. 

У механізатараў вока спрактыкаванае, і яны ад- 
разу змікіцілі, што старшыня сельсавета да іх завітаў 
таксама не з пустымі рукамі. Фургончык не мата- 
цыкл. У яго паўмагазіна можна памясціць. Кожны 
сам сабе прыгадаў, што іменна. Але да пары да часу 
цікаўнасць сваю не выказваў, каб не сурочыць. Стар- 
шыня сельсавета адчыніў дзверы фургончыка. Су- 
р ёзныя мужыкі працягвалі курыць. Набрыдзь жа 
ўсякая кінулася да яго, каб паглядзець, што там 
ёсць. А ў фургончыку было пуста, падмецена і 
памыта, вада яшчэ не высахла. 

- Ты што, Аляксандр Лукіч, зусім паражняком да 
нас прытарабаніў? -- сурова спытаў Толя Чорны. 

-- Ды не, Толя, ёсць тое-сёе. 

-- Ну дык не марудзь, а паказвай, што маеш. На 
тое ты і савецкая ўлада. 

Але «савецкая ўлада» толькі сарамліва ўсміхалася 
кожнаму і ўсім разам. Бегла бойкім чорным вокам 
па твары кожнага і апускала вочы долу, глядзела 
ніжэй пояса. І яшчэ ніжэй, на зямлю. І чырванела: 

-- Забыў, хлопцы, саўсім забыў. У мяне ж тут, у 
мяне ж у бардачку. -- Кінуўся да пярэдніх дзверцаў 
машыны, адчыніў і іх, адкрыў бардачок і выцяг 
адтуль нешта таямнічае, загорнутае ў цэлафанавы 
пакет. 

-- Хлопцы, ды ён гандоны прывёз, савецкая ўла- 
да прывезла нам прэзерватывы, -- дапяў Берыя як 
самы малады. 

Сам ты гандон і прэзерватыў. Не дазволю пры 
мне ганьбіць савецкую ўладу, -- прытушыў захап- 
ленне старшыня сельсавета. Лаўрык савецкую ўла- 
ду паважаў і прыкусіў язык. 

2 Дык што ў цябе там, пракламацыі ці брыль- 
янты? -- браў старшыню сельсавета нахрапам Толя 
Чорны. 

-. Не пракламацыі і не брыльянты, а нешта 
больш дарагое. Табе, праўда, з тваім пяцьдзесят 
растаптаным і на нос не палезе. Я шкарпэткі, хлоп- 
цы, прывёз. 

г. У-у-у, няхай жыве наш Лукіч і савецкая ўла- 
да... 
-- Не радуйцеся, хлопцы. Улада хай жыве, толькі 
наскоў усім не хопіць. 

-- Але палавіне з нас хопіць? 

-- І палавіне не хопіць. -- Твар старшыні сель- 
савета пайшоў чырвонымі плямамі. -- Пяць пар 
усяго, хлопцы. Але затое самы хадавы размер, двац- 
цаць сёмы, як у мяне. 

-- Лепш бы ты гандоны прывёз, -- узяў усё ж 
верх над старшынёю Лаўрык. -- Мне б асабіста 
пяць пар на адзін вечар хапіла. 

-- Бяры, Лаўрык, што даюць, бяры насок, - 
параіў Толя Белы, -- насок, ты ведаеш, таксама 
можна прыспасобіць. 

-- Можна прыспасобіць і насок, -- не п: 
Лаўрык, -- але калі толькі Лазару ці грузіну Гогу. 
Як, Лазар? Гога, што ты скажаш, можна? а. ц. 

Кагановіч насупіўся, такім жартам ён не патакаў. 
Гога падкруціў вусы. Яго зразумелі і зарагаталі. 

- А дарэмна, дарэмна смешкі строіце, -- калі 
трохі пацішэла, падаў голас старшыня сельсавета. -- 
Яшчэ да новай эры старажытныя грэкі, багацеі, 
канешне, хто меў такую прыхамаць, выкарыстоўвалі 
для гэтай самай справы, лічы што тыя ж наскі, кішкі 
і розныя органы жывёлы. А таксама скуру і... -- 
старшыня сельсавета быў з эрудытаў, інтэлігент. 
Механізатары ўжо і вушы развесілі і раты паразяў- 
лялі, але ўсё сапсаваў цёмны чалавек, патомны 
люмпен з пяцьдзесят растаптаным памерам ботаў 
Толя Чорны. 

- А як там, Лукіч, у старажытных грэкаў было 
з наскамі? Няўжо гандоны, ці, па-вучонаму, прэ- 
зерватывы, замест наскоў насілі? 

- А я думаў, што ты і сапраўды цёмны. А ты 
разумнік, гляджу, -- павярнуўся да яго старшыня 
сельсавета. 

-- Не хвалюйцеся, Лукіч, я не такі ўжо разумнік, 
не. Мне шкода старажытных грэкаў. Так шкода, 
што аж жалка, і ўсё табе тут. Не верыш? 

-- Веру, веру, -- уздыхнуў старшыня сельсаве- 
та. - Мне таксама шкода іх і жалка. Давайце, як 
кажуць, бліжэй да цела. Будзем дзяліць наскі. 

Наскі, шкарпэткі тыя, дзялілі па жэрабю, доўга 
і нудна. Спачатку хацелі падзяліць па справядлівасці, 
згодна з заслугамі і сацыяльнай значнасцю кожна- 
га: хто больш і лепш рабіў, у каго сям'я вялікая. 
Але гэтая сацыяльная справядлівасць аказалася вы- 
бухова небяспечнай, і вельмі хутка з ёй можна было 
дайсці да мардабойства. Вырашылі не мудраваць: 
пяцьдзесят паперак, пяць -- з макам, сорак пяць -- 
з такам. Першым цягнуў Гога. Атрымалася з макам. 
Лазар папрасіў Гогу выцягнуць паперчыну і за яго. 
І Лазару пашанцавала. 

Выцягнуў Гога квіток з макам і Лаўрыку. Лёгкай 
рука аказалася ў Сталіна. Некаторыя з механізатараў 
кінуліся ўгаворваць яго цягнуць і за іх. Ён быў 
пагадзіўся, але народ паўстаў: 

-- У шыю, па храпе грузіну, хоць пагуляем. Пра- 
верыць яго трэба. Не можа таго быць, каб тры 
шчаслівыя нумары запар. У латарэю... Ага, а яшчэ 
чатыры пачкі махоркі яму дасталося... 

Прыгадалі Гогу ўсё. І тое, што ён грузін па баць- 
ку, і новы трактар, атрыманы без чаргі, як ён 
перакуліўся на ім, але жывы застаўся, чорт не ўзяў. 
Народ, аказваецца, не любіць шчасліўцаў. І Гога 
ледзь выцерабіўся з натоўпу са сваёй парай шкар- 
пэтак. Хапіла ўжо заадно, за кампанію, і Лазару з 
Лаўрыкам. Між іншым, Лазар не пакрыўдзіўся, ён 
меў розум і ведаў: механізатары ўвогуле народ доб- 
ры, але што зробіш. Дабрыні хапае, а наскоў -- не. 
А за тое, што шанцуе, за шчасце, хаця яно і 
зменлівае, трэба плаціць. І плата гэтая яшчэ напе- 
радзе. Ох, і дорага яму абыдзецца амаль што дарма- 
вая махорка, ускочаць у капеечку шкарпэткі. 

І трэба сказаць, што ён не памыліўся. Быў за ім 
такі грэх, валодаў ён дарам прадбачання. Праўда, 
не надта высокага, у туманнае мінулае і нявызна- 
чанае будучае, але тое, што адбудзецца на гэтую 
хвіліну, заўсёды мог прадказаць. Быў здольны ўпэў- 
нена прадказаць, што сёння іх усіх наперадзе чакае 
добрая чарка. Так яно і было. 

Да дзеда Барадзеда механізатарам даехаць было 
не надта лёгка. Трактар -- тэхніка надзейная, але 
ціхаходная. Звычайна старшыня наладжваў туды 
машыну. Цяпер жа машыны пад рукамі не было. А 
выпіць край як карцела. Дзеля справядлівасці ўда- 
кладнім, і не выпіць, а адзначыць знамянальную 
падзею, красную дату ў календары. Усё ж у той 
дзень нечакана-неспадзявана былі пры махорцы, а 
пяцёра зусім ужо ў сарочцы нарадзіліся -- у шкар- 
пэтках. Партыйная і савецкая ўлады не забыліся іх, 
уважылі і паклапаціліся. Таму пазней, ужо калі 
паміж сабой абмяркоўвалі бурныя падзеі таго дня, 
яны аднадушна пагадзіліся: парторг і старшыня 
сельсавета ва ўсім вінаватыя. Не будзь іх ласкі, 
дзень закончыўся б нармальна: вытрывалі б і слёз- 
ны сум па курыву і смагу духоўную, а пра шкарпэткі 
ўжо і гаварыць не варта -- ануч хапае. Да ўсяго ж 
у той дзень яны атрымалі і грошы, палучка была. 

Партыя плюс савецкая ўлада ва ўсім вінаватыя. 
Мужык, ён жа які па натуры: вочы зайздросныя, 
рукі заграбастыя. Дай яму хлеба, дык ён на масла 
пачне пазіраць. Напаі, накармі яго, усё роўна будзе 
цягнуць сваё: далей, далей, маўляў, усцеш, насмя- 
шы яго цяпер. Нутро яго такое ненажэрнае ад на- 

раджэння: «нам всегда и всего по-хорошему мало». 
І яшчэ дай яму ў зубы, каб дым пайшоў, а куроды- 
му, чаду ён ужо здабудзе, дасць сам. У строгасці 
трэба трымаць такі народ. Прышчамілі, заціснулі 
яму паміж дзвярэй тое самае месца, не трэба пас- 
лабляць, адпускаць дзверы. Наадварот, усім уладам 
разам, суладна і дружна яшчэ больш, яшчэ мацней 
наваліцца, каб ён скуголіў і енчыў, як той сабака ў 
будцы на ланцугу. Мо адзін-другі і не вытрывае, 
зойдзецца ад болю. Слабы, значыцца, і на карысць, 
на карысць гэта іншым -- хлеб падзешавее. Руку 
кінуцца лізаць, якую б костку тая рука ні паднесла, 
якім бы духам ад той косткі ні патыхала, не 
перабіралі б -- каровіна яна ці мамантава, чарно- 
быльская ці з маскоўскага, крамлёўскага стала. 
Шчаслівы народ, калі ў яго галаве думак разбежка 
шырокая, -- небяспечны. І далёка, а галоўнае, вельмі 
ўжо высока сягае ён тады той вызваленай думкай. 
На самае святло замахнуцца тады здатны. 

Тое, што гэта не пустыя словы, што на самай 
справе ўсё сапраўднае -- рэальна, а ўсё рэальнае -- 
сапраўдна, было пацверджана і даказана ў той дзень 
на мехдвары калгаса «Верны шлях» у адну хвіліну. 
Толькі засумавалі механізатары, што няма ў іх пад 
рукой грузавіка, як той з'явіўся, нібыта Бог паслаў, 
праменька да іх скіраваў яго. І яны ўсе дружна, як 
і водзіцца ў калектыве, бягом напярэймы. 

-- Не наш, не калгасны, не нашага нават раёна 
і вобласці, -- сказаў Толя Чорны. -- Не зразумее і 
не паедзе. 


-- Як гэта не зразумее і не паедзе. -- Гога ўжо 
адчыняў дзверцы кабіны. -- Што ён, не савёцкі 
чалавек? 

-- Дурань ты, Гога, -- падтрымаў не сябра, а 


Толю Чорнага Лазар. -- І нічога не петрыш у на- 
цыянальным пытанні. У тым жа, што ў іх вобласці 
яшчэ савецкая ўлада -- гарэлку прадаюць без тало- 
наў. Пустыя бутэлькі маеш -- ідзі і бяры. Колькі 
пустых -- столькі і поўных. Жыццё... Сыты галод- 
нага не разумее. 

Ды гэта мы будзем паглядзець. Брат брата, 
вадзіла вадзілу абавязаны разумець. 

І Гога пачаў тлумачыць шафёру сітуацыю, што 
склалася тут, на мяжы дзвюх братніх абласцей. 

Шафёр з суседняй вобласці сапраўды трапіўся ім не 
вельмі кемлівы, а да ўсяго яшчэ і негаваркі. Вядо- 
ма, заходнік. 

-- Не павязу. Не паеду. Не і не. Адчапіцеся. Не, 
не, не. 

-. Што ты заладзіў сваё «не». Ты што, другіх слоў 
не ведаеш. Руская ж мова вялікая і магутная. 

--. Не, не. 

2. Нэ-нэ, -- Гога раззлаваўся і перайшоў на мову 
грузінскую, якой таксама не ведаў, як, між іншым, 
не ведаў рускай і беларускай. То быў сапраўдны 
савецкі нямко. Нарадзіўся ён на самай справе ў 
Грузіі, гадаваўся на Беларусі, рабіць і піць пачаў у 
Расіі. 

- Я сын трох вялікіх народаў. Вот пасматры, 
пэрад табой сын яшчэ аднаго вялікага рускага на- 
рода -- украінскага. -- І ён паказаў на Толю Чор- 
нага, які і сапраўды быў украінцам. 

Калгас «Верны шлях» быў складзены з чатырох 
вёсак: Белая Лужа, Залужжа, Казялужжа і проста Лужа. 
І ў кожнай з іх свая нацыянальнасць. Самая вялікая 
з вёсак -- Лужа. У ёй спрадвеку жылі ўкраінцы, а 
сярод іх -- па-вулічнаму Толя Чорны, а па про- 
звішчы Чарненка. У Залужжы таксама спрадвеку 
знайшлі сябе рускія. Як і ўкраінцы, даўно б ужо, 
здаецца, павінны былі абеларусець, але нейкім тай- 
ным і незразумелым чынам яны захавалі сцежку на 
радзіму. І той нябачнай сцежкай няспынна адбы- 
ваўся двухбаковы рух -- адны ад'язджалі, другія - 
наязджалі, жывілі і захоўвалі свае карані. Белая Лужа 
была населена беларусамі, а Казялужжа -- немцамі, 
якія начыста страцілі сваю радаслоўную. Адзіна 
памяталі, што яны немцы, хаця сама іх памяць была 
могілкавай. Старыя магілы на іх могільніку былі не 
пад крыжамі, а пад нейкімі дошкамі, што нагадвалі 
праса, З немцаў быў Толя Белы. На яго і паказаў 

ога: 

-- Сматры, сматры. Эта наш рускі немец. Астатнія 
вялікі зброд усіх народаў -- рускія, беларусы. І ты 
ім гаворыш адно толькі: нэт, нэт, нэт. Матэр'ю 
клянусь, на адном языке міжнацыянальнага абш- 
чэння цябе просяць: уваж. 

І пазбаўленыя языка і мовы, калі ім прыпячэ, 
ператвараюцца ў красамоўцаў. Гога на зразумелай 

і японцу мове выклаў усеагульнае жаданне і вялікую 
мужчынскую просьбу. Падумаў, што, напэўна, пе- 
раканаў, працяў заходніка, скочыў на падножку 
грузавіка, намерваючыся залезці ў кабіну. Але ша- 
фёр выхапіў з-пад сядзення манціроўку: 

- А цэ бачыў, грузін? 

-- Хлопцы, та він хохол, -- Гога без напружання 


перайшоў на ўкраінскую мову. -- Хохол, сало бу- 
дыш істы? 
-- Пошёл ты, знаешь куда?.. -- на крыштальна 


чыстай рускай мове адказаў яму шафёр і без асаблі- 
вага супраціўлення выпіхнуў Гогу з кабіны, зачыніў 
дзверцы. На што Гога толькі і знайшоўся: 

-- Не, я з хахламі гаварыць не можу. 

На дапамогу яму выцерабіўся з механізатарскага 
натоўпу Толя Чорны: 

-- Пагаварымо, пабалакаемо, зямеля. 

-- Другім разам і іншым часам... 

- Ні, даражэнькі, ты што тут робіш? Ты чаго 
ўперся на нашу зямлю, як тая рабая свіння, і по- 
рашся тут лычом у чужым гародзе? Покіль не ска- 
жаш, нікуды не поідзеш. Што за машына, звідкіля 
і куды? 

-- Не залупайся, дзядзько. Машына дзяржаўная, 
сам я чоловік казённы, паднявольны і балакаць з 
табой не маю часу. 

-- Якой дзяржавы? 

-- Японскай, маць тваю рускую. 

-- Дакумент, -- патрабаваў Толя Чорны. 

Некаторыя з механізатараў ужо зразумелі, што з 
машынай у іх не выгарыць, і пачалі ўжо былі разыхо- 
дзіцца. Але Толя Чорны прыпыніў іх: 

-- Стойце, хлопцы, тут дзела цёмнае. Паглядзіце 
на машыну, на будку, што він цягне, то ж хлев, а 
не будка. 

Будку тую, прычэп, бачылі ўсе і без падказкі 
Толі. Хата на колах. І печ у той хаты ёсць, таму што 
труба вонку выведзена. І вокны ў хаце былі. Але ці 
мала тут розных машын за дзень абарочваецца. Не 
можа ён ім дапамагчы, і не трэба назаляць чалаве- 
ку. Але Толя Чорны быў з'едлівы, нешта нядобрае 
для сябе ўбачыў ён у той будцы. Штосьці нядобрае 
І трывожнае, гледзячы на яе, і Лазар Кагановіч. 
Так яно і атрымалася пазней. То не будка-ўрамян- 

ка, а сама бяда на доўгія-доўгія гады паўзла на іх 
зямлю і асабіста яго, Лазара Кагановіча, бяда. І 
будзь у яго прадбачання крыху болей, ён абышоў 
бы яе бокам, як абыходзіць пасткі воўк, яК абыходзіў 
ён іх неаднойчы. А тут прамахнуўся. Адчуў трыво- 
гу, зразумеў небяспеку і сам пайшоў насустрач ім. 
Але гэта ўжо высветлілася пасля, калі нічога нельга 
было паправіць і перайначыць. 

А тады Толя Чорны адабраў у шафёра даку- 
мент, і дакумент той не толькі даваў права ездзіць 
на машыне па іх зямлі, але і секчы іх лес. Машына 
была леспрамгасаўскай. А лес апошні паміж іхнімі 
чатырма вёскамі. Апошні сапраўдны лес паміж 
хатамі немца, украінца, рускага і беларуса. Запавед- 
ныя дубы і клёны, ясені і грабы. Звядуць яго, і ўсе 
чатыры вёскі -- як вока божае, безабаронныя. Хто 
дзе, у якой вёсцы пабег за хлеў, будзе кожнаму 
відно, не кажучы ўжо аб тым, каб прайсціся па тым 
лесе з сабачкам, паганяць зайца, высачыць куніцу, 
пабегаць за лосем. 

А гэтым усе яны тут і жылі. Ад старшыні калгаса, 
парторга да таго ж самага дзеда Барадзеда Смало- 
выя Яйцы. Рускія і беларусы, немцы і ўкраінцы і 
нават адзін грузін -- зваліся палешукамі. Жылі не 
ў калгасе, не з калгаса, не той нудотай, што нара- 
чона была працай, а лесам, ракой, якая ў іх, дзякуй 
Богу, захавалася. Толькі дзякуючы таму ж лесу. 
Жылі ім, мо і не ўсведамляючы. Але гэта было 
апошняе, што ў іх засталося, запаветнае. Лес шмат 
ад чаго іх ратаваў, а больш за ўсё ад саміх сябе. 
Знікалі ў лесе, ішлі ў партызаны, як туг кажуць, 
школьнікі, таму што ён меўся побач, за хатай. А да 
школы дзесяць вёрст пешкі. У грабавай дуброве, ці 
дубняку, адчувалі сябе людзьмі ў любую пару года 
і дарослыя, асабліва зімой, пад першы снег. 

Аб снезе тым, аб першым марозе, малілі неба і 
восень. І калі ён падаў, як застыглая сляза, кроў з 
малаком пад ружовым на світанні сонцам, кідалі 
ўсе хатнія справы і на ўсе выхадныя знікалі ў лесе. 
Казалі, што пайшлі на паляванне. Няпраўду казалі, 
хаця і бралі з сабою сабак. Няпраўду ці не ўсю 
праўду, таму што мала хто бачыў у той дзень лісу 
ці зайца, больш сляды свайго ж брата-паляўнічага 
і яго сабакі. Але ўжо ў самім гэтым паходзе, без 


зло 


аніякай мэты і дарэмным, здавалася б, бадзянні 
было штосьці чароўна дзіцячае і прыцягальна муж- 
чынскае. Сапраўднае і зусім не знясільваючае. 

Тое ж і вясной, калі амаль увесь лес прытоплены 
паводкай. Рака выкочвалася з берагоў, і ад краю да 
краю нідзе не відно і лапіка зямлі. Але яны ведалі 
свой лес і сваю зямлю на вока і навобмацак. У лесе 
паміж далін і пагоркаў яшчэ іхнімі дзядамі і пра- 
дзедамі былі пракапаны канавы. Па тых канавах 
рыбіны парабілі свае хады. І ў кожнай дзедавай 
канаве свая рыбіна, якую ўпадабаў сабе дзед. І каля 
гэтых, парослых летам травой-муравой канаў, у час 
паводкі яны нібыта падавалі руку мінуламу, свайму 
дзеду-барадзеду, які колісь думаў аб унуку. 

І летам і восенню лес не крыўдзіў іх. Праўда, 
асабліва і не выпадала часу хадзіць па тым лесе. 
Работы і сваёй, і калгаснай, і дыхнуць няма калі. 
Хіба што ачамярэўшы ад той работы Толя Чорны 
ці Белы або ён сам, Лазар Кагановіч, наядуцца 
пылу, прыпыняць трактар і, як зайцы, шмыгаюць 
на хвілінку ў прадвосеньскі дубняк, а белы грыб, 
дубняковы баравік, на табе, перад носам. Дастань 
з кішэні складанік ды не палянуйся сагнуць спіну. 
Але ніхто з іх не стане спяшацца са складанікам. 

Выцягне з кішэні пакамечаны пачак цыгарэт, 
запалкі. Абмазуціць «прыміну», прыпаліць, сядзе 
на зямлю, апалую дубовую лістоту, на жалуды, што 
патроны, і са смакам зацягнецца, пусціць на вока 
сабе дыму. І вока аслязіцца і асвеціцца думкай. А 
ён будзе дымець, смактаць цыгарэціну і, мружачы 
вока, пазіраць на баравіка. А баравік -- на яго. Без 
слоў павядуць тайную гутарку. «Які ты крамененькі 
вырас на гэтай калгаснай зямлі». -- «І ты на той жа 
зямлі, але ўвесь прапахлы потам і мазутам», - «А 
ты ведаеш, што я з табою зараз зраблю?» -- «Вох, 
напалохаў. Ведаю я, ведаю. Толькі б рукі спачатку 
памыў, вочы б хоць вадой пралысіў. Лапаюць тут 
усякія бруднымі рукамі». 

І праўда, падумае трактарыст, трэба было б па- 
мыцца, не шкодзіла б і ў лазеньку схадзіць. Але 
няма, няма ў калгасе лазні. Няма лазні, але будзе 
суп з грыбамі. І чык-чырык таго баравічка пад 
самы карэньчык. Чык-чырык -- кіне развітальнае 
бацьку-дубу баравік і схаваецца ў шырокай далоні 

трактарыста. А трактарыст паспяшаецца да сябе, 
але не да трактара, а да вады, да той жа рэчкі, калі 
яна недалёка. Здароўе мае, вады восеньскай не 
баіцца, распранецца дагала, як маці нарадзіла, па 
самую макаўку з мазутнымі злямцаванымі валасамі 
схаваецца ў плыткай вадзе, што восенню адсвечвае 
чыстым палескім золатам. І трактар, яго дадасць 
абаротаў, галопам пойдзе па полі. А трактарыст 
можа і песню зацягнуць, але не ведаючы з чаго. 
Пакупаўся ў рацэ, грыба падняў, у лесе пасядзеў. 
Адзначыўся, павітаўся за руку З лесам. 

Вось гэта і ёсць запаветнае. І на ўсё гэта, свядома 
ці несвядома, Хто разбярэ, хто адкажа, хто калі 
мужыку адказваў, са страшнай сілай, асабліва ў 
апошні час, налеглі з усіх бакоў: сам калгас -- зямлі 


яму мала; меліяратары -- краіне не хапае хлеба; 
леспрамгасы -- рэспубліцы патрэбны будматэрыя- 
лы, дзяржаве -- валюта. Лес быў чыстапародны, 


спрэс дубовы ды ясянёвы, звонкарублёвы. Ды і як 
і каму супярэчыць. Дзяржава -- гэта ж яны самі і 
ёсць. Не супярэчылі, але радасці і адабрэння асабліва 
не выказвалі: нявечце зямлю, сячыце, калі сячэце, 
калі на большае розуму не маеце. Усё роўна нас 
пытацца і слухаць не будзеце. Вось такім чынам ды 
ладам усе дубровы туг да апошняй зведзены былі 
пад сякеру. На насенне і пагляд, пэўна, асталася 
толькі самая малеч пры рэчцы і ўрочышчы каля 
Белай Лужы і Казялужжа, мізер, але і іх, палешу- 
коў, захавалася пры калгасе зусім нічога. Лічы, адна 
вёска з хахламі і выжыла, Лужа. А Белая Лужа, 
Залужжа, Казялужжа, можна сказаць, спачылі ў Бозе. 
Не вёскі, а братнія магілы. Хаты праз адну крыж- 
накрыж забітыя дошкамі. Па ўсіх трох гэтых вёс- 
ках, падобна зданям, ледзь перасоўваюць ногі яшчэ 
жывыя людзі, нягеглыя дзяды і бабулі, што ўжо 
самі не ведаюць, на якім яны свеце, ці божы гэта 
свет, ці замагільнае царства. Па ўдзірванелых со- 
тках блукаюць козы, барадатыя казлы і рахманыя, 
што анёлы, на выгляд, але тым не менш бясконца 
нахабныя козліцы. У вёсцы іх завуць анцыферамі, 
а гаспадынь іх -- казлінымі мацёркамі. Але пагалоўе 
ГЭТЫХ. анцыфераў з кожным днём расце. Мала ў 
каго ёсць здароўе трымаць нармальную ёліну. 
Сялянскі падворак пераключаецца на яўрэ 


ма 


кароў. Яны непераборлівыя і ўсёедныя -- як людзі. 
З іудзейскім сумам і журбой у вачах, скіраваных у 
сярэдзіну сябе, аднолькава пакутліва і абыякава 
жуюць і траву, і газету, а давядзецца -- здольныя 
з'есці і калючы дрот, праглынуць і нож, і кулю. 
Абыякавасцю, непераборлівасцю яны нібы дэманст- 
руюць нейкае новае веданне, недасягальнае, недас- 
тупнае людзям, як і іх прышэсце ў палескую вёску. 

І паволі, паступова гэтае новае жывёльнае ведан- 
не, здаецца, пераходзіць і да людзей. Людзі ўспры- 
маюць іх падсвядомыя пытанні і таксама несвядо- 
ма, інстынктыўна-тагасветна спрабуюць адказаць 
на іх. Адказы тыя ці апраўдальна-жаласлівыя, ці іх 
зусім няма. Таму што на ўсім, чым яны займаюцца, 
пячатка, адзнака незадаволенасці, недаробленасці і 
элементарнай нуды. Дваістасці жаданняў і справы, 
разладу высокай душы і тленнасці плоці. Смута і 
раздрай. 

Цяжар гэтай дваістасці, трывалай і застарэлай 
сарамлівасці і збянтэжання, толькі-толькі развітаў- 
шыся з дзяцінствам, пастаянна носіць у сабе і Лазар 
Кагановіч. Адчуванне прывіднасці свайго жыцця 
на зямлі. З нейкае пары невядома чаму і як цені, 
здані набылі больш моцы і рэальнасці, чымсьці 
жывыя людзі. Варта было б працверазець калі-не- 
будзь канчаткова і сур'ёзна зірнуць на гэтую на- 
смешку жыцця, што прызначыла яму прозвішча, 
лічы, імя: Лазар Кагановіч. З аднаго, бачнага боку, 
ён такі ж Лазар, як з гаўна куля. А з другога, 
нябачнага, лёс кожнага з нас, абранне яго і прадвыз- 
начэнне -- гэта не гульня ў лялькі. Моўленасць - 
гэта ўжо і замоўленасць, наканаванасць. Ёсць у ім 
нешта агульнае, што параўноўвае яго з тым жа 
самым Лазарам Кагановічам. Можна, канешне, 
адбівацца, казаць, што прозвішча далі яму выпадко- 
ва. Але ж чамусьці ўсё роўна далі. Нехта зірнуў на 
яго збоку і выдаў мянушку. Хто, ён ужо не памятае 
і сам, дый не гэта галоўнае. Пабочнае, здавалася б, 
мімаходзь слізгануўшы па табе, вока куды часцей, 
чым мы самі жадаем, бывае празорлівым. Выпадко- 
васць, бязглуздзіца больш твораць жыццё, чым асэн- 


саванасць. 
“Жыццё само па сабе выпадковае і бязглуздае, каб 
не даць завязацца яму, дастаткова процізачаткавых 

сродкаў ці аборту. Але гэта якраз і ёсць глупства. 
Жыццё не адзінкавае, і моц яго ў няспыннасці, 
менавіта ў мностве, што недаступна агульнапры- 
нятаму вылічэнню. Святло ўдзень, цемра ўначы - 
яго стварэнне і зараджэнне. А смерць аднаго -- 
толькі сведчанне нараджэння другога. Пераходнасць, 
як у школе вучні пераходзяць з класа ў клас. Таму 
яна і не страшная, хаця і балючая для свядомасці. 
Баліць веданне, што цябе, такога, якім ты прывык 
сябе бачыць, ужо больш ніколі не будзе. І твой 
заяц, твая рыбіна, грыб і дуб перажывуць цябе. Язь 
варухне плаўніком, пахітае цёмным хвастом. І знікне 
ў глыбіні ці ўдыхне ружовымі жабрамі паветра ў 
руках некага іншага; заенчыць, заскуголіць заяц- 
русак, затроплены не табой, а тым, іншым. Але 
грыб твой, пакуль ёсць дуб і начуе пад ім заяц, 
недзе плавае рыбіна, можа і не дацца ў рукі нікому. 
Будзе губляць па свежым ранку росы-слязінкі, па- 
куль будзе трымаць яго нага, пакуль яго прах не 
змяшаецца з тваім і не прарасце новым грыбам. 

На тры вёскі, каб быць пахаванымі зусім і як 
заведзена ў хрышчоных людзей, таго лесу, што аца- 
леў, павінна было хапіць. Павінна было хапіць і 
дзесятка ацалелых тут зайцоў, каб усцешыць душу 
тых, хто аставаўся на гэтай зямлі. Яны ж таксама не 
зажывуцца. Есць знак, быў знак: усё іх калена 
павінна знікнуць з зямлі. Так ужо загадана, прадпі- 
сана, пэўна, зверху. І Чарнобыль толькі першы ім 
званок. Пакуль яшчэ кветачкі. Але будуць, будуць 
наперадзе і ягадкі. 

Яны ўжо звыкліся са сваёй асуджанасцю, дайшлі 
да краю жыцця, калі галоўнае -- перажыць бы 
толькі сёння. А заўтра, калі развіднее, то і будзе 
ясна, што і як. Яны ўжо бачылі сваю магілу, свой 
законны і вечны спачын пад дубкамі, як з іх цела 
расце дуб. Ноччу яны гэта снілі, снілі родзічаў, 
якія ўжо спачылі. Яны прыходзілі ў іх зямныя сны 
і клікалі іх да сябе. І шмат хто адыходзіў з зыбкіх 
сноў зямных, пераходзіў у сон вечны. Шмат хто 
быў згодны пайсці ў любы час, у любую хвіліну. 
Жыццё пазбавілася ўсякага сэнсу і інтарэсу, дзеля 
жывата толькі. Не асвечана зверху, не замацавана 
ўнізе. Але тут, каля самага краю іх магілы, на 
макаўцы апошняга адчаю -- пакоры, здарылася 

нешта нечаканае і негаданае. Іх раптам вырашылі 
захаваць і аберагчы. 

Ім здавалася, што сам Бог забыўся на іх, закінуў 
на гэтую зямлю і пакінуў, пайшоў вяршыць свае 
боскія справы. А ён згадваў пра іх, успомніла пра 
іх дзяржава: недзе ёсць такія людзі, беларусамі за- 
вуцца, і не перадохлі яшчэ, варушацца. Дзяржава, 
праўда, успомніла не толькі іх, што дзяржаве да 
народа, народа ў дзяржавы незлічона, мо варта было 
б трохі і прарэдзіць яго. Дзяржава ўспомніла аб 
лесе, дуброве каля Белай Лужы, куды паўзла цяпер 
вось гэтая дзяржаўна-памяшчальная машына. Ра- 
шыла запатрабаваць сябе і засцерагчы для сябе тую 
дуброву. Засцерагчы зноў жа ад іх, ад людзей, што 
тут, на краі зямлі, яшчэ варушыліся, мучыліся. І 
зрабілася таму змучанаму люду балюча і прыкра: 
памерці без крыўды і хлусні і то не даюць. Атрымлі- 
валася, што няма ў іх дзяржавы. І няма іх для 
дзяржавы. Адно спрэс непаразуменне, яны пара- 
хня, пянькі лысыя, гнілыя. Дрэва -- дуб, клён, 
ясень -- ёсць, і дзяржава помніць пра іх. А народ - 
цьфу, пустое месца. Жыве дрэва, а чалавек, што 
пасадзіў яго, даглядзеў, выгадаваў, -- прах, пыл на 
касмічным чарнобыльскім ветры. 

З дрэва дзяржава можа яшчэ нешта атрымаць, а 
што атрымаць з таго, хто яшчэ пры зачацці быў 
абадраны што ліпка. Чалавек усяго толькі квата- 
рант на роднай зямлі без права прапіскі і валодан- 
ня ёй. Больш таго, дзяржава імкнулася зрабіць з 
гэтага кватаранта і турэмшчыка -- вязня і нагляд- 
чыка. Каб сам чалавек быў адзіны ў дзвюх іпаста- 
сях: ён жа арыштант, ён жа і наглядчык. Усё пера- 
жыў, усё вытрываў тут чалавек, але такога вытрываць 
не мог. 

І ўсе чатыры Лужы пачалі наракаць, як жабы 
вясною, калі ім трэба адбіцца, а няма дзе. Усявышні 
пакараў іх, высушыў лужы, пазбавіў вады і любага 
ім балота. І ўсё гэта дзеля іх дабрабыту, асцярогшы 
сябе, як шчытом, словамі аб клопаце пра іх. З тых 
слоўных шчытоў пасадзіўшы паміж сабой і народам 
цёмны непраходны лес. І здарылася такое не далей 
як у гэтую перабудовачную зіму пад бясконцую 
белую мяцеліцу высокіх слоў аб чалавеку, міла- 
сэрнасці і справядлівасці. 

І чалавекі тыя, што трывалі, калі іх проста за- 
ганялі ў труну, не вытрымалі, калі іх вырашылі 
пазбавіць жыцця белым словам -- міласэрнасцю. 

Нямыя загаварылі, сляпыя набылі зрок, глухія - 
слых. Нябожчыкаў наважыліся падняць з магіл і 
выцягнуць 3 труны. 

Так было і зусім нядаўна. У мінулую адліжную 
зіму. Згодна з ёй былі павінны трашчаць калядныя 
маразы, у замеценым снегам полі і на могілках 
нема выць ваўкі. Але стаяла ні позняя восень, ні 
ранняя вясна. Не было ні снегу, ні маразоў. Вадох- 
рышчам мыла зямлю цьмянае нізкае неба. Ваўкі 
былі. Аб'явіліся тут за якія гады ўпершыню. Але 
лепей, больш міласэрна было не бачыць, не чуць і 
не дажыць да тых ваўкоў. То былі пакінутыя чала- 
векам, здзічэлыя і параднёныя з ваўкамі чарно- 
быльскія сабакі з зоны. Страшныя ў сваёй неўтай- 
маванай мутантнай лютасці. Некалі яны былі сябрамі 
і вернымі служкамі людзей і не цураліся нічога ча- 
лавечага. І нічога звярынага таксама не цураліся. 
Звер, што прайшоў навуку ў чалавека, які потым 
здрадзіў яму, ірве, разбурае, пэўна, нешта аснова- 
творнаё ў сабе і назаўсёды пазбаўляецца ад міла- 
сэрнасці. Толькі інстынкт, помста і разбурэнне 
рухаюць ім. 

І атамныя, пазначаныя радыем ваўкі чарнобыль- 
скага прыплоду пайшлі па зямлі, змятаючы ўсё 
жывое на сваім шляху, не зважаючы на свайго ра- 
нейшага гаспадара і ўладарніка, асабліва шчырую- 
чы пры сустрэчы з гэтым уладарнікам, нібыта ў 
гэтым новым нараджэнні ім зверху было прадпісана 
распачаць вайну з чалавекам. Высачыць, знайсці і 
знішчыць. І кроў чалавека, яго жывое мяса бадзёрылі 
ваўкоў, абнаўлялі іх закіслую за гады і стагоддзі 
ўслугоўвання кроў. Час навучання і рабства дапа- 
маглі ім зведаць чалавека, яны прадбачылі і абы- 
ходзілі ўсе яго пасткі і хітраванні і адказвалі на іх 
сваімі хітрыкамі, сілай, бязлітаснасцю натоўпу, зграі. 
У трэцюю паслячарнобыльскую зіму яны нібыта 
самім Люцыферам выпушчаныя з-пад чацвёртага 
рэактара невядома куды, у якую далячынь, у якія 
гады і якому новаму богу на ўслугоўванне, спружы- 
най прашылі гэты лес, пакінулі пасля сябе не адзін 
шкілет хатняй жывёліны і дзікага звера. Пакінулі, 

пэўна, і патомства шкоднае. Але чалавека, на шчас- 
це, не кранулі, не сустрэлі яго на шляху свайго 
канца. 

Хаця спалох быў. Перапалох на ўсе чатыры вёскі. 
У адну з начэй, калі тыя ваўкі бегалі каля іх 
селішчаў, зніклі дзеці. Зніклі, як толькі пачало 
змяркацца. І куды дзеліся, дзе згінулі, ніхто не мог 
і галавы прыкласці, нібыта венікам іх усіх вымела 
з хат і вёсак. Прыйшоў той самы дудар з дудкай, 
заіграў, зачараваў і павёў немаведама куды, звёў 
музыкай. На неба, у рэчку, к чорту ў балота, дзе 
яны будуць больш да месца і больш прыглядна, у 
лес. І барані божа, калі сапраўды ў лес. У той лес 
яны здольны былі навастрыць лыжы і па сваёй 
ахвоце. А там... 

Магло ж цюкнуць таму ці іншаму дурню на да- 
рэмшчыну здабыць чыстапароднага сабаку - аў- 
чарку ці ганчака. Добры сабака тут водзіцца толькі 
ў чыстай вады браканьера, трымаюць яго на ланцу- 
гу. Крадуць і зводзяць з далёкіх вёсак, каб палеп- 
шыць іх кроў і мясцовую пароду. Паляўнічыя ж усе 
навокал і пастухі. 

У адчаі былі бацькі, што з гора ні прыдумаецца: 
ану як і папраўдзе пайшлі іх дзеткі здабываць саба- 
чак. І чарнобыльскія сабакі цяпер, няхай яны бу- 
дуць праклятыя, няхай будуць праклятыя ўсе тыя 
вучоныя, што сатварылі Чарнобыль, цешацца іх 
дзеткамі, разносяць па лесе іх белыя косці. Час, 
даўно ўжо быў час усім вёскам класціся спаць, але 
ніхто не спаў. Ад хаты да хаты, як здані, хадзілі 
маткі. Курылі каля варот, заклаўшы за спіны рукі, 
у якіх напагатове былі папружкі і вяроўкі, бацькі, 
цікуючы сваіх руплівых нашчадкаў, рыхтуючы ім 
гарачую вячэру. А потым проста так ужо курылі, 
адкінуўшы халодную зброю, групуючыся сусед з 
суседам у купкі, прыгадваючы, што маецца ў іх 
зброя і гарачая, настройваючы сябе на лес і паля- 
ванне. І калі ўжо гатовы былі рушыць на гэтае 
паляванне, праламаць цемру грымотамі стрэлаў, 
далёка апоўначы аб'явіліся дзеці. Прыйшлі абдзёр- 
тыя, у крыві, як з вайны, нібы на самай справе 
ваўкі ўсю. ноч іх дзерлі. 

Радасці ў кожнай хаце, што гадавала хлопцаў, не 
было мяжы: жывыя, дзякуй Богу, жывыя. Усе, як 

адзін, прыйшлі і знайшлі свае хаты, ступілі на 
бацькоўскі парог. Праўда, ужо на наступны дзень 
вяртанцаў гэтых у кожнай вёсцы прыкметна паме- 
нела. Толькі яны пераначавалі ў бацькоўскай хаце, 
даглядзелі апошнія шчаслівыя дзіцячыя сны, прыс- 
кочыла міліцыя на двух «варанках» і пачала грузіць 
іх у тыя «варанкі». Свяціла ім цяпер неба ў буйную 
клётку, а ўсё таму, што сумна было ў бацькоўскай 
хаце. 

Пагулялі ў калядную ноч, падвесяліліся лужанскія 
хлопцы. Схадзілі на вяселле ў вёску за ракой, у 
суседнюю вобласць, за мяжу, лічы. Удумалі спаг- 
наць з маладых, як заведзена, чарку. Ну, ім паднеслі 
гэтую чарку, ды дужа моцнымі рукамі. Урэзалі па 
рэбрах, каб не хадзілі ў госці без запрашэння, не 
поўзалі ноччу па чужой зямлі, пад плотам чужых 
хат і гародаў. Хлопцам і за мяжой было таксама 
сумна. Размяліся. Першую бойку з-за сваёй мала- 
лікасці лужанскія прайгралі начыста. Але самы хуткі 
на ногі паспеў дабегчы да роднай зямлі і не ўпаў 
там, кінуў кліч: 

-- Нашых б'юць! 

І ўсе «нашы» падняліся і пайшлі на чужынцаў, 
кінуліся за раку, уварваліся ў чужыя землі. Зарэч- 
ная вёсачка маленькая, але прыдатнага падсобнага 
матэрыялу, жэрдак і штыкету хапіла. І яны там 
навялі парадак, заснавалі ў заходнікаў савецкую 
ўладу, прымусілі паважаць звычаі дзядоў і прадзе- 
даў. Таму, другому разбілі галаву, перабілі руку і 
выбілі вока. І пайшлі па турмах матаць жыццё, 
шукаць баландавае шчасце. Але бацькі іх, што 
перадумалі за тую ноч, перажылі ўжо самае страш- 
нае, асабліва не бедавалі: жывыя ж, жывыя. А тур- 
ма, як і армія, чаго яе баяцца, навучыць жыццю, 
навучыць свабоду любіць. Нездарма ж кажуць: хто 
ў турме не сядзеў, той і жыцця не ведае. Галоўнае - 
ніводзін чарнобыльскі сабака іх не пакусаў, не паз- 
начыў мірным атамам. А да ўсяго ж турма недзе 
адсюль далёка, у чыстым, без радыяцыі, месцы. 

Сабакі ж тыя, ваўкі радыеактыўныя, сышлі з іх 
зямлі. Пераправіліся праз рэчку на другі бераг, у 
маленькую вёску. І там, у другой вобласці, як у 
іншым царстве, гавораць, пазверавалі. Лужанцы не 
злараднічалі, але адзначылі як нешта належнае: што 

паробіш, так ужо ў кожнага на раду напісана - 
аднаму турма, другому -- магіла. Жыццё даецца 
адзін раз. Іх дзяцей збярог і захаваў сам Гасподзь 
Бог. З турмы, не з таго свету, вернуцца, прыйдуць 
вучаныя. Паспеюць на гэтым свеце нарабіцца. 

Аб наваяўленай пародзе ваўкоў пагаварылі і хут- 
ка забылі. Вельмі ж шмат набегла іншага. Пустата 
і недарэчнасць жыцця заўсёды адметныя напружа- 
насцю і бязмежнай запоўненасцю, штохвіліннай 
мітуснёй і такім жа штохвілінным адцягненнем, 
што лёгка можна растлумачыць і зразумець: калі 
няма жыцця, яго трэба прыдумаць. Зрабіць глуп- 
ства і ўкласці ў яго розум. Стварыць цяжкасці і 
пачаць з імі змагацца. У нашым жыцці больш за ўсё 
падыходзіць: з агню ды ў полымя. 

Стаяла зіма. Душа маліла снегу. Няспынна ішлі 
дажджы. Адзін спыняўся, другі пачынаўся. Хварэла 
зямля і ўсё, што было на ёй. Зялёным мохам, як 
муравой, зарасталі платы і стрэхі хат і хлявоў. У 
хатах жа было цёпла, таму што па завядзёнцы палілі, 
як зімою, на мароз. Утульна і невыключна, як у 
даўнія гады цвіркуны, з ранку і да поўначы цвірчэлі 
экраны тэлевізараў. Людзі да іх беглі нібыта на 
працу. Рушылася эпоха, пераварочваўся свет, кры- 
шылася дзяржава. Камуністы ішлі ў папы, папы да 
камуністаў. Чэкісты перакідваліся ў шпіёнаў, шпіёны 
ў чэкістаў. Правыя лявелі, левыя правелі, белыя 
чырванелі, чырвоныя бялелі. Нямыя прасілі голасу, 
сляпыя -- святла, глухія -- слова. Тыя, хто ніколі 
не пакутаваў, закліналі аб міласэрнасці. Усе чакалі 
цудаў, умольвалі адзін аднаго аб міры і ішлі адзін 
на другога з мячом. Адзін толькі шчыра заклікаў 
усіх быць мірнымі -- убогенькі, стары, сівы, а як 
дзіця. Але яго дзіцячага голасу ніхто не пачуў ды і 
не хацеў чуць. І хутка яго зусім забілі ў гэтым 
усеагульным змаганні за мір і міласэрнасць, распялі 
праведнымі словамі. І ўжо мёртвага пачалі памінаць, 
як Хрыста. 

Пакаленне, што не ведала вайны, пазнавала яе, 
лузгаючы гарбузікі каля экранаў хатніх тэлевізараў. 

бясконцых прасцягах краіны, па сталіцах і вялікіх 
гарадах няспыннай чарадой пацягліся бежанцы. Гу- 
жом уперад нагамі паплылі ў запаветную зямлю 
нябожчыкі. Па смерць і жыццё, хлеб і свабоду ста- 

навіліся ў чэргі. Па ўсё і паўсюдна: ад Крамля да 
самых да акраін. І ўсе стаялі ў той адзінай чарзе -- 
багі і звычайныя смяротныя. Ад Брэста да Чукоткі 
перацягнутай струной звінела: перабудова, перабу- 
дова, перастройка. Зуха наярвалі балалаечнікі, скры- 
пачы і гітарысты, празарліўцы і прарокі, што, як 
грыбы пасля парнага дожджыку ўлетку, палезлі аду- 
сюль. Перахоплівала дых, вочы лезлі на лоб ад 
смеласці, розуму і вар'яцтва. Новы Майсей, у праста- 
моўі Міша Мечаны, узняў свой народ з наседжана- 
га мёсца, узняў і вёў яго па пустыні. Пустыняй 
стала іх зямля. Толькі яны, аслепленыя вялікай 
ідэяй, не падазравалі гэтага. Пакланяліся яе язвам 
і болькам, і бачылася яна ім богападобнай. А ў 
зямлі ўжо і на стогн не хапала сілы. Пакуль яны, 
стоячы наўколенцах, клалі паклоны, у яе выдзерлі 
язык. Зямля знямела. У нямой маці нямыя дзеткі. 
Нешта спрабавалі мыкаць беларусы і ўкраінцы, але 
ж і мыкаць трэба на матчынай мове. А іх пазбавілі 
яе, як і ўсіх іншых. Ва ўсіх сачылася з рота кроў. 
Але калі крыві той зашмат, то гэта ўжо не кроў, а 
вада. Аслепленыя і нямыя палічылі кроў за ваду і 
аглухлі. Аглухлі ўжо самі, па сваім жаданні і ахвоце. 
Калі ўсе вакол нямыя, калі некаму гаварыць, то 
некаму і слухаць. Але сёння ўсе яны раптам як 
набылі зрок. 

Набылі зрок, паглядзелі адзін на аднаго і жахну- 
ліся ўласнага жудаснага ліку. Збянтэжыліся, абуры- 
ліся, загаласілі, заенчылі. 

Беларусы, праўда, падобна жахнуліся ціха, як 
заўсёды. 


Па крайняй меры, у яго, Лазара, калгасе «Верны 
шлях» нічога ад гэтага жахання і перабудовы не 
змянілася. Калгас ёсць калгас, якім ён быў, такім і 
застаўся. І не так ужо шмат ён будаваў, каб улегці 
перабудоўваць. 

Дай бог давесці да ладу тое, што закладзена ў 
гады застою. Дарогі прыстойныя высыпаць хоць 
пяском да кожнай вёскі, каб хлеб печаны і свежы 
на стале кожны дзёнь быў. А то пачалі ў застой 
пясок на дарогу вазіць, прыйшла перабудова -- 
кінулі. Нібыта ў перабудову няма патрэбы на ма- 

шынах ездзіць і хлеб есці. А што, мо так перабуду- 
юцца, што і сапраўды хлеб адмовяцца есці. Да таго 
ідзе. Па дарозе той былой сёння ўжо немагчыма 
ездзіць. Барханы белага пяску, як у Каракумах. 
Гуляецца імі вецер, выводзіць нейкія пісьмёны, піша 
пісьмы райкаму, перадае паклоны старшыні рай- 
выканкама і іншым райправадырам, што на гэтую 
якраз хвіліну дзяруць глоткі за народ і яго долю: 
фабрыкі -- рабочым, зямлю -- сялянам. Мо і 
возьмуць фабрыкі рабочыя. Фабрыка ж што ляль- 
ка, чаго яе не ўзяць. А зямля, яна цяжкая і брыд- 
кая. Вунь як гняце грудзі іх дзядам і прадзедам. А 
ўсё таму, што аднойчы яны яе ўзялі. І на Салаўках, 
Калыме і Магадане іх паклалі ў зямлю без магіл, 
труны і крыжоў. Але з зямлёю яны і ў зямлі. Хто 
з зямлёю да нас прыйдзе, той у зямлю і пойдзе. 
«Верны шлях» і ёсць верны шлях. «Верной дорогой 
идете, товариіци». 

Ведалі тут верную цану ўсякім словам, ведалі 
тое-сёе і аб новых дабрадзеях, таму што мелі сярод 
іншых і свайго абранніка народа. Кандыдатаў на 
тых дабрадзеяў ім далі трох. Адзін амаль што свой, 
трактарыст суседняга калгаса -- ясна, каб пасмя- 
шыць народ. Другі -- больш сур'ёзна -- пісьменнік. 
Гаварыў прыгожа, але складана і месцамі незразу- 
мела, на матчынай, значыць, мове. І пісаў, мабыць, 
на той мове, таму што ніхто яго тут не чытаў. Але 
гаворка прыемная, хаця і галасок брыдкі, зачароў- 
ваў, як песню спяваў. Слухаў яго народ ужо без 
смеху. Шкадаваў, харошы ты чалавек, але даць, а 
галоўнае, узяць у цябе няма нічога. У трэцяга ж 
кандыдата было ўсё. Не паспелі яго вылучыць -- 
прачнуўся рана-раненька старшыня калгаса «Вер- 
ны шлях», а пад вокнамі яго хаты новенькая «Ніва» 
стаіць і старшыня райвыканкама на парозе -- той 
самы трэці кандыдат. 

-- Вось успомніў, даўно ты каня прасіў. Бяры. 

Даронаму каню, як гавораць, у зубы не глядзяць. 

таршыня ж выбарчай камісіі асабіста глядзеў у 
кожны бюлетэнь, хто там і каго выкрэсліваць будзе. 
Лазар у той дзень укінуў трохі. 

Пад градусам, а на галасаванне з'явіўся. Хоць і 
бачылі, што ён нападпітку, да урны яго дапусцілі, 
але далі ўсяго толькі адзін бюлетэнь з кандыдатамі 

раённага ўрада. За ўрад вярхоўны тут, пэўна, 
прагаласавалі яшчэ да пачатку выбараў. 

-- Мала, -- абурыўся Лазар, -- тут не хапае. 

Да чаркі ён яшчэ не ведаў, за каго будзе аддаваць 
свой голас, а пасля чаркі асмялеў і рашыў, што за 
пісьменніка. Прыгадаў, што яшчэ ў школе з усіх 
прадметаў любіў беларускую мову. Асабліва быў 
рады, калі настаўнік той мовы гаварыў, што заўтра 
будзе дыктант ці сачыненне. Цяжка засынаў, лёгка 
прачынаўся, яшчэ цёмначы, і бег у школу: будзе 
пяцёрка, сёння ён возьме пяцярык. І заўсёды браў. 
Быў круглым выдатнікам па адным прадмеце і такім 
жа круглым двоечнікам па ўсіх астатніх. З той жа 
школьнай радасцю, даўно страчанай, пацёгшы зран- 
ку, ён ішоў тым днём і на галасаванне. Але ў той 
паперчыне, што яму далі на выбарчым участку, 
было адно толькі прозвішча. Чытаць і лічыць Лазар 
яшчэ не развучыўся. 

-- Давай пяцёрку, -- патрабаваў ён у старшыні 
камісіі, дырэктара школы. 

ЗА дзесятку не хочаш? Мала просіш, Лазар, 
цяпер падаражала... 

-- Зубы мне не загаворвайце, ганіце астатнія 
квіткі, -- быў ён хмельны, але не ад чаркі толькі, і 
хмялеў на вачах, таму што бачыў перад сабою таго 
ж самага настаўніка беларускай мовы, каторы ставіў 
яму толькі пяцёркі, а цяпер строга выгаворваў: 

-- Лазар, не псуй абедні. 

-- Які я табе Лазар? Дзе ты бачыш Лазара? 

- Ты куды прыйшоў, ты куды явіўся, п'яная 
твая морда? Пазбаўляю цябе голасу. 

-Ну і пляваў я на гэты голас. Бяры яго. - І 
Лазар скамячыў бюлетэнь, запхнуў яго ў рот сабе, 
пажаваў і плюнуў ім у твар свайму былому настаў- 
ніку. На вачах нагарнуліся слёзы, але не ад крыўды 
ці злосці на тое, што адбылося. Сухая лыжка заў- 
сёды горла дзярэ. Шурпаты быў бюлетэнь, шчыпаў 
горла і выганяў слёзы. Але ён не даў ім волі, не 
прывык плакаць. Выцер каравымі далонямі, распаліў 
твар, смаркануўся дзеля прыліку, нібыта гэта ў носе 
яму нешта шчыпаць пачало, павярнуўся: 

-- Бяры сваю паскудную паперчыну разам з язы- 
ком, -- грымнуў дзвярыма і пайшоў дапіваць, што 
яшчэ засталося ў яго ў бутэльцы. 

Перамог жа на выбарах, канешне, дастойны. Той, 
хто і абавязаны быў перамагчы. А Лазару паставілі 
тым днём пад правае вока ліхтар. І ён свяціў ім два 
тыдні. І два тыдні маўчаў, пакуль не сціхла пагалос- 
ка аб тым, што ён, Лазар Кагановіч, уступіў у На- 
родны фронт. Хлусілі, само сабой. Але блізка да 
ісціны. У той жа дзень, перад тым як засвяціцца 
яго праваму воку, а мо ўжо і з засвечаным вокам, ён 
купіў у магазіне бляшанку фарбы. З нагоды выба- 
раў у магазіне быў вялікі завоз тавару. Фарбы навезлі 
ўсялякай. Лазар упадабаў чырвоную. Каля яго хаты, 
пад плотам, быў укапаны верставы слуп з бляхаю 
на два бакі. Ставілі яго, плануючы зрабіць прыпы- 
нак аўтобуса. Але, паколькі ён не хадзіў, не мог 
прабіцца скрозь барханы недабудаванай дарогі, бля- 
ха засталася белым аркушам паперы. 

Наступным пасля выбараў ранкам яна аказалася 
ўжо з надпісам: «Я люблю тебя, прохожий! БНФ». 
Слуп, як крыж на ростанях. Раніцою сышліся каля 
яго дзве старыя. Адна граматная, другая таксама 
граматная, але напаўсляпая. 

-- Хто туг пахаваны? -- спытала напаўсляпая ў 
відушчай. 

-- Нейкі Бенефе. 

-- Хто ж гэта такі будзе? У нашым сяле такога 
няма... Ты глядзі, не паспеў нарадзіцца, а ўжо па- 
мёр... Ды ўсё роўна, усё адно да аднаго. Хай зямля 
яму будзе пухам, -- напаўсляпая перахрысцілася. 

-- Ты што? -- уз'елася на яе відушчая. -- Што 
табе тут, могілкі? 

Старыя яшчэ папляткарылі нейкі час каля кры- 
жа і разышліся, адна злосная, другая -- жалобная, 
але абедзве ў недаўменні. Маладыя, больш дасціп- 
ныя, дапялі, што да чаго, і цяпер выскаляліся. 

- То не ты, Лазар, у БНФ уступіў і сабе пры 
жыцці крыж паставіў? 

-- Лазар Кагановіч уступіў у БНФ. Сапраўды, ці 
не смешна? 

-- Ты яшчэ пісаць не развучыўся, Лазар? 

Лазар маўчаў. 

аа На выбарах яго голасу пазбавілі, -- дружна 
зрабілі дыягназ механізатары, і, як заўсёды, даклад- 
ны. І адчапіліся ад яго, пераключыліся на іншае і 
іншых. Смакавалі, як Толя Чорны купіў сабе новую 

шафу і пасля добрай замочкі ноччу палез на яе 
спаць і ўсю ноч крычаў: 

-- Мар'я, нешта печ халодная. Прапалі печ, не 
то злезу і сам паліць пачну. 

2. Тэта яшчэ што, -- пацяшаў народ Толя Белы, - 
мой швагрук, каторы ў горадзе жыве, пасля таксама 
добрай паддачы ў ванну мыцца наладзіўся. Ды зас- 
нуў там. Жонцы на работу ісці час, а яго не дабу- 
дзіцца. Яна пробку з ванны хоп, святло, выклю- 
чальнік, шчоўк -- і пайшла. Не патоне. Прачнецца -- 
вылезе. Ён прачнуўся: ды-ды-ды, холадна. А цвя- 
розы ўжо. Бачыць -- цёмна вакол. Ён рукой лап- 
лап. Што за чорт, сам увесь голы, пасудзіна нейкая 
слізкая і камень, камень усюды. Усё, значыцца, 
ужо, канцы, калі не на тым свеце, то ў морзе точна. 
Во дзела было пад Палтаваю... 

На зуб яму трапілі і Лаўрык з Гогам і зноў жа з 
Лазарам Кагановічам. Пайшлі яны ўсе трое ў вы- 
хадны на паляванне. І на змярканні, калі самы час 
сядзець і сушыць анучы на печы, утрапілі зайца. 
Пачаў заяц скідваць петлі, яны і сабак згубілі. А тут 
прыпаў да зямлі туман і цемра легла. Яны ж так 
ужо абхадзіліся, што не ведаюць, куды далей, у які 
бок брацца. Сталін кажа, што ісці трэба толькі 
прама, Кагановіч забірае ўправа, Берыя -- лявіць. І 
пайшлі яны спачатку прама, а потым - налева 
ўзялі. Амаль што ўсю ноч ішлі. Пад самы ўжо ранак 
некуды выбіліся, але цемра вакол і туман, туман - 
не зразумеюць куды. Толькі навобмацак адчува- 
юць, што трапілі ў нейкае значнае мястэчка. Усё 
помнікі, помнікі ды п'едэсталы вакол, некаторыя з 
іх ужо занятыя, але ёсць і свабодныя. Падсаджва- 
ючы больш лёгкага з іх, адзін з помнікаў яны 
абследавалі да самай макаўкі, да кепачкі. Прызналі 
таго, хто перад імі. 

-- Дзень добры, Уладзімір Ільіч, -- сказаў Гога- 
Сталін. -- А дзе гэта я знаходжуся? 

І Лазар з Лаўрыкам у непаразуменні. Будынкі 
вакол не як у іх ці ў нейкай іншай вёсцы, не з 
бёрнаў, а ўсё спрэс каменныя, двух-, трох- і хто яго 
ў тумане пойме -- павярховыя. Сунуліся ўбок - 
слупкі мураваныя і агароджы жалезныя. Але дзвер- 
цы ёсць, і сцежка некуды з бетону. Рушылі па той 
сцежцы -- прыступкі бетонныя зноў жа. Узышлі па 

іх, у слуп каменны ўперліся. І тут Лаўрык кемлівасць 
паказаў, прызнаў, хто гэта і што перад ім. Але 
вітацца, як толькі што Гога, не стаў. 

-- А-аа, тут гэтыя... 

І Лазар з Гогам пагадзіліся: так, гэта -- гэтыя, 
каторых усюды шмат. І пакрочылі зноў па сваім жа 
следзе назад. 

-- Мо ў Гомель прыйшлі, -- сказаў Кагановіч. 

-- У Гомель, не менш, -- пацвердзіў Гога, - а мо 
і ў Тбілісі. Ці ў саму Маскву. Хаця не. У Маскве і 
ноччу, у тумане, светла. Ліхтары гараць. А народ ад 
святла да святла па вуліцах шастае. А тут, падобна, 
як вымерла ўсё. Адны толькі гэтіія ды той, у кепач- 
цы. Ды мы з вамі. 

-- А мо і праўда, хлопцы, -- кончылася ўсё, - 
нібы яго асяніла, спыніўся Кагановіч. - Цяпер жа 
гэта вельмі проста. Пакуль мы бегалі, выбухнуў 
яшчэ адзін Чарнобыль -- вось і ўсё. Застанемся тут, 
каля гэтых, пераначуем. Ранкам будзе відна. 

І Лаўрык з Гогам збіліся з нагі. У меркаванні 
Кагановіча не было нічога неверагоднага. Кагановіч -- 
гэта галава. Калі адзін на трох ён ёсць, яны не 
прападуць. За ноч шмат чаго магло здарыцца. Мог 
выбухнуць зноў і той жа Чарнобыль ці новая якая- 
небудзь зараза. Хто скажа, колькі яе тут назапаша- 
на на чалавека. Жыць цяжка, а памерці, забіць 
чалавека, што два пальцы абмачыць. У смерці 
памочнікаў процьма. 

-- Не, я грэбую, - пасля кароткага роздуму 
пакрочыў далей Лаўрык. -- Я вельмі грэблівы. І 
баюся мерцвякоў. Я з імі начаваць не буду. Зной- 
дзем, знойдзем яшчэ і жывых. Вось і хата, здаецца, 
стаіць. Пастукаемся і спытаем, ці ёсць хто тут жывы 
і куды прыйшлі. 

азар з Гогам стукаць пасаромеліся, выправілі 
Лаўрыка. Лаўрык пастукаў, і на стук выйшла яго 
маці. 

г7 Хто гэта? Хто ты? -- не даў веры сваім вачам 

ўрык, -- Адкуль ты ўзялася, што ты тут робіш? 

--- Ты што, родную маці не пазнаеш? Поўзаеш 
ноч-апаўноч, а я перажывай. Засляпіла табе. Во 
вазьму кій -- праясніць, -- І маці Лаўрыка схапіла 
кій, што для гэтай, а мо якой іншай патрэбы стаяў 
каля парога і быў заўсёды ў яе пад рукою. Лазар з 


285 


Гогам пайшлі ў туман галопам. Праясніла і ім. Не 
ў Гомелі, не ў Маскве, а тым больш не ў Тбілісі 
былі яны, а ў сваёй роднай Лужы. У цэнтральнай 
сялібе калгаса «Верны шлях». Не прызналі ж, таму 
што туман. 

-- Жыццё ёсць сон, -- па-філасофску мовіў Лаў- 
рык, калі яго дапяклі механізатары. З ім пагадзіліся, 
толькі адзін Толя Чорны запярэчыў: 

-- На тое ён і Берыя... 

Вось такое жыццё ішло ў калгасе «Верны шлях», 
у прыватнасці на яго мехдвары, калі перабудовач- 
ная маскоўская хваля, што сягала сюды толькі вод- 
галасам, пенаю, якую яна несла наперадзе сябе, 
накрыла з галавою іх. 

Застаялым дажджлівым зімовым ранкам старшы- 
ня калгаса і старшыня сельсавета атрымалі з горада 
тэлефонаграмы амаль аднолькавыя па зместу. У 
адной з іх паведамлялася, што сёння вечарам у 
19.00 па маскоўскім часе ў вёсцы Белая Лужа адбу- 
дзецца агульны сход. Будуць прысутнічаць прадстаў- 
нікі райкама і іншыя зацікаўленыя асобы. Яўку 
калгаснікаў забяспечыць. У другой -- тое ж самае, 
толькі зазначалася, што прадстаўнікамі на тым схо- 
дзе будуць райвыканкамаўцы. Два старшыні абмяня- 
ліся вярыцельнымі граматамі і пайшлі кожны па 
сваёй епархіі, здаецца, у розныя бакі. Але, як ні 
дзіўна, сышліся ў адной кропцы, каля трактара 
Лазара Кагановіча. Апошняму было загадана ехаць 
у лес па дровы і паліць грубку ў клубе. Паралельна 
былі задзейнічаны парторг, усе камуністы і дэпута- 
ты, загадчык клуба. Гэта былі тыя, хто сам павінен 
быў з'явіцца на сход, а таксама адказваць галавой 
за пагалоўную яўку ўсіх астатніх - беспартыйных 
і недэпутатаў. 

І ў дзевятнаццаць нуль-нуль па-крамлёўску каля 
белалужскага вясковага клуба прышвартаваліся дзве 
раённыя чорныя «Волгі», незразумелай прыналеж- 
насці жоўценькі «козлік», старшынёўская зялёная 
«Ніва», блакітненькі «Масквіч»-фургончык, прале- 
тарскага колеру матацыкл, некалькі веласіпедаў дэ- 
путатаў і камуністаў. Тут жа ў двары з нявыключа- 
ным рухавіком стаяў і трактар Лазара Кагановіча. 
Лазар не падумаў, што будзе такі наплыў началь- 
ства і тэхнікі, і паставіў яго не вельмі зручна, што 

пана, у цэнтры двара, начальства было вымушана 
ляпіць свае машыны каля яго. Легкавушкі абклалі 
«Беларуса» з усіх бакоў, як ваўкі каня. Ён уздрыгваў 
усім сваім сухарлявым нутром і з перапуду, а мо 
саляркі такой залілі, куродыміў так, што не было 
чым дыхнуць. Часам сарамліва аціхаў, нібыта загад- 
ваў сабе стаіцца, але адразу ж навёрстваў затрымку 
дыхання новымі выкідамі клубоў дыму і траеннем 
рухавіка. 

-- А дзвіжок-та траіць, -- такі дыягназ і паставіў 
сакратар райкама, «Волзе» каторага якраз і пляваў- 
ся ў лоб дымам трактар. -- Выключыць... А тэхніку, 
Аўгуст, трэба рамантаваць, -- гэта ўжо ў дакор 
старшыні калгаса за смурод і дым і ў навучанне 
ўсім, хто мог яго пачуць. 

-- Та паважаем, рамантуем, - шукаў вачыма 
старшыня калгаса Лазара, абураны на таго, што так 
няўдала ўваткнуў ён тут свой трактар, і адначасова 
задаволены тым, што мае магчымасць пагаварыць з 
сакратаром пра тэхніку: 

-- Рамантуем, а як жа. Толькі ламачча і ёсць 
ламачча. Нам бы хоць пару трактаркоў на нашу 
беднасць. 

-- Ну-ну, не прыбядняйся. Востры, я гляджу, не па 
гадах. Ведаеш, ведаеш, чым начальства праняць, -- 
сказаў сакратар і адразу ж загадаў старшыні загад- 
ку. - Пагляджу я на цябе сёння ў дзеле, які ты 
круткі. Трактар заглушыць. А нас вядзі ў памяш- 
канне. Будзем пачынаць. 

Трактар заглушылі. Сакратар райкама дазволіў 
завесці сябе і ўсіх іншых у клуб. Сход пачаўся. Ішоў 
ён спачатку цераз пень-калоду. Вельмі шмат было 
ўжо начальства, не хапіла нават усім месца ў 
прэзідыуме на сцэне. І той-сёй вымушаны быў 
спусціцца ў залу, месціцца ў першых і апошніх 
радах. І само сабою атрымалася, што вяскоўцы, як 
трактарок той на вуліцы, тут, у зале, аказаліся з усіх 
бакоў абкладзенымі начальствам. Начальства пазі- 
рала ім у плечы і ў твар. У твар было яшчэ туды- 
сюды. А хто з нас любіць, калі нам глядзяць У 
плечы, дыхаюць у плечы. Які мужык здольны такое 
вытрываць. І яны адзеравянела ўрасталі ў крэслы, 
чыгунелі заветранымі патыліцамі, баючыся варух- 
нуць шыяй. 

2. Вы ведаеце, што ў нас сёння ў краіне перабу- 
дова? -- спытаў іх сакратар райкама. Зала маўчала. 
Але сакратар і не чакаў адказу. Ведаў, што пытанні 
задаюцца не для таго, каб на іх адказваць. Улада 
яна толькі тады ўлада, калі пройдзе навуку гава- 
рыць, нічога не сказаўшы, і чым больш туману і 
загадкавасці ў яе гаворцы, тым яна больш моцная 
і трывалая. Гэта было ўжо засвоена ўсімі назаўсёды. 
Начальства трэба слухаць не вухам, а брухам. І яны 
не болей чым да радыё прыслухоўваліся да таго, 
што гаварыў сакратар. Захоўваючы пачцівую цішы- 
ню, думалі пра свае хаты, пакінутую без прыгляду 
жывёлу. А пара, пара паліць печ і ўкінуць сена 
карове. А колькі ў хаце яшчэ неадкладных клопа- 
таў. Добра быць начальнікам, добра хадзіць у сак- 
ратарах, толькі б гаварыць навучыцца гладка ды 
складна: колькі імі ўзарана ды пасеяна, колькі на- 
расло ды прыбрана, дадзена для шчасця ды будзе 
яшчэ атрымана, ужо для канчатковага і поўнага 
шчасця і працвітання. 

Але, надзіва, ужо калі палова залы была ўвагнана 
ў дрымоту, ён жа іх і разбудзіў. Сакратар мог гава- 
рыць і ўсыпляльна ціха, і абуджальна гучна. Цяпер 
ён сваім голасам глушыў залу. Так бяжыць па лесе, 
усё заглушае верхавы пажар, так у паводку рые сабе 
дарогу вада, калі праломіцца праз бераг і памкне ў 
пратокі. Глушыць і рушыць усё, пакуль не сустрэ- 
нецца на шляху звычайнае балота, якое прымусіць 
яе перайсці на шэпт. І невялічкае, здаецца, балота, 
у спякотны дзень куліку не напіцца, а які б там ні 
быў наплыў вады, можа ўсмактаць і агонь прыту- 
шыць, таму што патаемнае. Ніхто не дайшоў да яго 
дна -- ці ёсць у яго тое дно. Гразкімі, багністымі 
ямінамі, дурманліва парослае зверху багуном і яга- 
дай-буяком, падземнымі жыламі, крынічнымі плы- 
нямі яно павязана з усім белым светам. На адным 
краі зямлі з яго падымаецца вясёлка і свеціць сон- 
ца, на другім -- ідзе дождж. 

Але гэта калі не хлусяць календары. Цяпер жа 
наогул эпоха ішла бескаляндарная. Іх замянілі 
тэлевізары, народ прыпаў да іх і не дыхаў нават У 
чаканні надвор'я назаўтра: ці ёсць дзе гэта надво- 
р'е, ці будзе ў яго заўгра -- восень, зіма, лета. 
Жыватворнае балота ўсыхала, глытнуўшы вады З 


ракі Леты, душа яго збывала мінулае, таму што 
амярцвела, хаця і супраціўлялася смерці захаванымі 
ў запаветнай глыбіні і цішы правальнымі скрозь 
зямлю астраўкамі дрыгвы. Як жабы на купіну, з той 
балотнай дрыгвы паскакалі апошнія лесуны, чысцікі 
і нячысцікі, вадзянікі і шышыгі. Лёгкія на нагу 
д'яблы адхрышчваліся ад сябе і давалі дзёру са 
свайго балота, забыўшыся, што без балота няма і 
чорта, і вольна таму чорту блажыць у сваім балоце. 
І не было і няма, пэўна, нічога больш страшнага, 
як увераваны чорт. 

Але выхрысты ва ўсе часы былі ў пашане, а ў 
няўчассе іх заўсёды носяць на руках. Уведаўшы 
здраду аднойчы, уведаўшы цану і вагу срэбранікаў, 
яны гатовы былі прадаваць усюды і заўсёды, перах- 
рышчвацца на кожным кроку, пакланяцца і маліцца 
кожнаму новаму павеву ветру, спапяляючы ўсё ва- 
кол сябе і ў сабе, сеючы вецер і попел, пажынаючы 
буру ў адказ на сваё маленне: «пусть сильнее грянет 
буря». Цяжкія на пад'ём, верныя свайму высахламу 
балоту лесуны былі асуджаны разам са сваім бало- 
там. 

У хаце прыгаворанага да пакарання смерцю праз 
павешанне хоць і забаронена гаварыць пра вяроўку, 
але пра што гаварыць, калі вярўка ўжо на шыі. Як 
тут не паклапаціцца і не спытаць: а ці хоць мяккая 
яна, ці роўна і зручна легла, ці не муляе шыю... Але 
вельмі вабіць і памерці камфортна і прыстойна. А з 
другога боку, кожны жывы, пакуль не думае аб 
смерці, пакуль не пачне памінаць яе і цвяліць. Абу- 
джаная гэтым памінаннем, смерць тады сама спя- 
шаецца на наш невыразны заклік. Мы жывём да той 
пары, пакуль жыве ў нас жаданне жыць. 

Балота прагла жыць, яно было яшчэ здольна 
адрадзіцца, таму што ў ім захавалася добрая і злая 
моц паглынаць зямное і нябеснае, вечнае і імгнен- 
нае. У дрымучым ачмурэнні яго бяздоннай дрыгвы 
да пары да часу, да таго часу, калі перастануць 
хлусіць календары, магло знайсці супакаенне і за- 
хаванне ўсё добрае і благое, ніводнаму яблыку не 
пагражала застацца зеляну. І дажджавая кропля не 

ася дарэмна. Кроў, пот і вада радніліся, 
адстойваліся да крынічнай празрыстасці і абуджа- 
ліся, аб'яўляліся перад светам той жа самай крыніч- 

кай, што ўпрыгожвае наш дзень, прымушае нас 
верыць яму. 

Апошнія лесуны мо апошняга таксама балота, 
угрэтыя сваімі ватнікамі, шчырымі намаганнямі Ла- 
зара, які добра напаліў грубку, а да ўсяго і цеплынёю 
перабудовачнай зімы, што выраклася календароў, 
дрымотна паглыналі словы сакратара, прыстаўленага 
да іх зямнога бога. Бог гэты быў таксама з іх балота. 
Больш, такі ж лясун, як і яны самі. Але была ў ім, 
у яго палкіх словах, у тым, як ён біў і заклінаў імі 
залу, распятасць Хрыста і спакушэнне д'ябла. Гэта 
быў лясун на раздарожжы, вылеплены і выпешча- 
ны ў час д'ябла. І адзнака халоднага ведання і 
вышэйшай веры ўжо закранула яго чало. Але ў час 
пасвячэння якраз і затрубілі трубы архангела Мі- 
хаіла, засмуцілі яго спакой і душу, на пячатцы 
далучанасці да плоймы бессмяротных паставілі пы- 
танне. 

Сакратар ён быў малады, з новага камсамольска- 
га парасніку выцерабіўся ў апошнія гады з захава- 
най яшчэ, наколькі гэта магчыма ў сістэме і на 
арбіце, душой, таксама, як і яго паплечнік і сябра, 
старшыня райвыканкама. Абодва яны занялі крэс- 
лы з цвёрдай перакананасцю, што, не ў прыклад 
сваім папярэднікам, будуць дэмакратамі, таму што 
так далей кіраваць краінай і раёнам больш нельга. 
Трэба штось перайначваць, трэба нешта зменьваць. 
Іх папярэднікі загубілі, знішчылі зямлю і раён, 
атруцілі гербіцыдамі і пестыцыдамі і яшчэ чорт 
разбярэ чым. Забілі зямлю на дзесяцігоддзі напе- 
рад. Забілі на карысць, у імя шчаслівага сёння і 
светлага заўтра, дасягнулі ўраджаю буракоў да ты- 
сячы цэнтнераў з гектара, да ста цэнтнераў -- збож- 
жа. Згвалцілі зямлю. І праз тое гвалтаванне пайшлі 
ўгору, узначалілі вобласць. Гвалтаўнікоў у нас лю- 
бяць і ўшаноўваюць. 

Ад забітай і згвалтаванай зямлі больш тут узяць 
не было чаго. Бізун ужо можна было выкідваць як 
непатрэбны, прыспеў час шукаць пернік і здзьмух- 
ваць з яго пыл. Мы пойдзем іншаю дарогай, выра- 
шыла змененая ў раёне ўлада і абрала пернік і 
дэмакратыю. Але тут, як ужо гаварылася, крута 
змянілася ўсё вакол: дэмакратамі раптам сталі ўсе. 
Дэмакратыя стала афіцыйна дазволенай, нават пры- 

мусова ўкаранёнай. Ды так, што пачала трашчаць і 
хістацца сама сістэма. А сакратар праг быць дэмак- 
ратам іменна ў сістэме, у былой веры. Ён ужо 
цвёрда адчуў пад нагамі лесвіцу, крочыў па ёй уга- 
ру. І спадзяваўся, што выпеставаная ў яго душы 
дэмакратыя ў спалучэнні з маленькім бунтарствам 
на той лесвіцы, хістанне яе, толькі паскораць узы- 
ходжанне: вышэй, вышэй, вышэй. Але аказалася, 
што і вышыня -- прывід і падман. Трэба было 
спускацца ўніз, капаць і займаць акопы, пакуль іх 
яшчэ не заняла былая гвардыя. Трэба было разві- 
тацца з выпеставанай у душы дэмакратыяй, пакуль 
не позна кароткімі перабежкамі імкнуць у стан кан- 
серватараў. Але лёгка сказаць, маладая душа супра- 
ціўлялася і пратэставала. А да ўсяго, раптам высвят- 
лілася, што ва ўсёй краіне няма чаго кансерваваць. 
Усё ўжо з'едзена яшчэ сырым. Пытанне аб вяршы- 
нях і светлай будучыні адпала. Невядома было, як 
па-новаму забіваць і гвалтаваць зямлю, якой веры 
класці паклоны. 

Ён разгубіўся, але застаўся ў сваёй былой веры, 
таму што толькі там была яго будучыня, да якой ён 
ужо прыпаў. Застаўся верным, але пракляў спаку- 
сіўшага ў гэтую веру архангела-дэмакрата і перабу- 
дову. Пракляў і выракся яго назаўсёды, спадзеючы- 
ся на хуткае другое прышэсце Бога на яго запаветную 
зямлю. 

Але і з гэтым праклёнам у душы вымушаны быў 
усё ж служыць архангелу Міхаілу, таму што іншых 
пакуль не відно было. І служыў яго духу, літары, 
чыху і ўздыху. То быў хлеб яго надзённы. 

Але кожным сваім крокам і памкненнем ён за- 
рабляў сабе хлеб і на заўтра, таму што з першага 
кроку цвёрда засвоіў першую і галоўную запаведзь: 
будучыня нараджаецца сёння, і раней, чым яна 
народзіцца, трэба і самому добра пакруціцца. І ён 
круціўся. 

Слёзным дажджом пасля гучнасці перамог рап- 
там пачалі капаць у залу ціхія словы сакратара: 

-- Толькі лянівы не б'е нас сёння, толькі нямы 
не ганьбіць паўсюдна. Нас называюць адміністра- 
цыйна-каманднай сістэмай. Але я прыйшоў да вас 
не камандаваць, а прасіць узяць гэтае камандаван- 
не на сябе. Рашаць самім, што будзе на вашай 

зямлі. Зямля належыць народу. Народ -- гаспадар. -- 
Апошнія словы ён вымавіў амаль шэптам. 

2 Што ён гаворыць, што ён сказаў, -- зашама- 
цела па ваце кухваек і воўне хустак. 

2. Ціха, правільна гаворыць, -- пераклаў і агучыў 
шэпт сакратара старшыня калгаса. -- Народ усяго 
на зямлі гаспадар. 

2 А-а, -- зразумеў народ, гатовы зноў да дрымо- 
ты. Але гэтага яму ў той вечар больш не дазволілі. 

-. Людзі, што вы за людзі, пра вас жа гаворка. 
Наш жа з вамі лёс вырашаецца, -- улез зноў стар- 
шыня калгаса. -- Такія людзі і так далёка і доўга да 
вас ехалі. Думалі пра вас, ваш калгас, а вы?.. Ды 
прачніцеся. Заказнік тут хочуць у нас зрабіць. Дзяр- 
жава клапоціцца аб вас. І я заклінаю вас, я загад- 
ваю -- паважайце дзяржаву. 

Вось тады ўсё і пачалося. Не вытрымала, уздрыг- 
нула і скаланулася падпёртае вясенняй перабудо- 
вачнай вадой балота, пачалі адчыняцца бяздонныя 
багнавыя ямы, з багуну чорным мужыцкім вокам 
зірнула дурманлівая ягада-дурніца -- буяк. Прасту- 
пілі вонку і набраклі жылы на мужыцкіх шыях. 
Нямыя загаварылі, сляпыя набылі зрок, глухія - 
СЛЫХ. 

-- Гэта што ж, здаваць стрэльбы? Нам і паляваць 
тут больш нельга? Нельга і зайца стрэліць? -- спы- 
таў Толя Чорны. 

2. М-м-ммы, -- замычэў нямы пастух. 

Але яго супакоіў кулаком пад рабрыну Толя Белы: 

- Рана яшчэ, дзед, не верашчы. Паслухаем, як 
дзяржава аб нас думае. 


Дзяржава думала хораша, правільна і сур'ёзна. 
Кагановіч у агульным і цэлым ухваляў яе. Аказва- 
ецца, сам таго не падазраючы, ён жыў, як Адам, У 
раі. Пашанцавала яму нарадзіцца менавіта тут. Ду- 
маў, глуш неверагодная, забыты Богам і людзьмі 
край, атрымлівалася ж зусім наадварот. Богам паз- 
начаны, блаславёны ён, яго лясы, рэкі і дубровы. 
Думаў, што, як усе людзі, проста ступае на зямлю. 
А гэтая зямля адметная, ледніковага паходжання. 
Бог нібы плугам прайшоўся па ёй. З той пары і 
захавалася ўсё тут. Ляднік -- араты і плуг - быў 
літасцівы, захаваў яму кляновыя і ясянёвыя гаі, 

травы, малых казявак і гадаў паўзучых. Усё гэта 
унікальнае, рэліктавае, такое дрымотна-спрадвеч- 
нае, што аж дыханне перахоплівала. Каб ведаў ра- 
ней, навучыўся б лятаць, не піў бы і не еў, святым 
духам жывіўся, не паганіў бы гэты свой рай. Ён жа 
і раней цьмяна, але здагадваўся, што жыве ў раі. 

І зрэдзьчасу рабіўся відушчым, калі ішла чарада 
цвярозых і спакойных дзён. Зямля зачароўвала яго, 
засцерагала, прымушала збіцца з нагі. Праўда, такіх 
дзён было няшмат. Апошні надарыўся гады з два 
назад, калі не ўсе тры. 

Спатрэбілася яму вясельца. Вясёлы ясянёк для 
вясла, каб лодка сама бегла па вадзе, як сабака па 
следзе ліса. Пайшоў ён за ясяньком у Залужскі лес. 
І наскочыў на чорнага бусла. А мо наадварот, бусел 
наскочыў на яго. Чорны бусел -- птушка неразгада- 
ная, незразуметая чалавекам. Нейчы цень, што 
прыбіўся і заблукаў на зямлі, мо з іншай нават пла- 
неты трапіў у палескае балота. Ёсць у ім высокае, 
нябеснае -- крылы і здольнасць лятаць, лунаць. Ёсць 
і зямное ганебна-нізкае, змяіна-паўзучае. Вытыркне з 
травы чорную, як галавешка, галаву -- гад паўзучы, і 
табе пекануць цікуе. Кожная сустрэча з ім знак і 
перасцярога нейкая чалавеку і нечаканасць чалавеку. 

Ідзе ён, чалавек, па старажытна-дрымучым лесе, 
па ледніковай зямлі, на дрэве ніводзін ліст не зва- 
рухнецца. Ціха спавіваюць яго ногі травы. Неба 
блакітнае і чыстае, што душа ў спакоі, халадзее і 
шчымліва пакутуе і радуецца сэрца. І раптам - 
жах, пачынае ныць цела, ірвецца сэрца і як абру- 
чам сціскае галаву. Галава выбухае ад жахлівай 
невядомасці. Нічога ж і нікога вакол, тыя ж мяккія 
травы пад нагамі, тое ж чыстае неба над галавой. А 
на сэрцы журба, холад і боль. Міжволі скоса пачы- 
нае бегчы па баках вока. Вугальна-чорны, застыглы 
цень б'е ў вочы з сіняга неба. І толькі тады, як 
пасля стрэлу, чуецца лапаценне распасцёртых кры- 
лаў і нібыта подых і павеў пекла сутыкнецца з тваім 
дыханнем. Мімаволі выдыхнецца: каб цябе чэрці 
ўзялі. Выбухне гнеў такі пякельна закарэлы, чорны, 
як гэтая зямля і дрэвы. І згодны ці не згодны, а 
павядуць цябе ногі за гэтым чорным ценем у небе, 
за неразгаданасцю і жахам, да сябе, ад сябе, у неба, 
вір і тое ж пекла. 

Так павялі яны і Лазара. У нетравую патаем- 
насць лесу, у бураломную заваль, частакольную 
турэмную замкнёнасць ляшчыны і лёгкую завесь 
рабінніку, цьмянае серабрэнне старыц, што заблу- 
дзіліся ў лесе, былі некалі рэкамі, а цяпер нема 
дакараюць тым рэкам. Даўно ўжо згубілася дарога 
і нават падабенства сцежкі. А ногі цяглі і цяглі. І ён 
выйшаў на кубло чорнага бусла, што чарназёмам 
завісла на вяршыні трох пазрастаных у адно ясе- 
няў. Выйшаў і застыў, прырасла да яго рук сякера, 
з якой ён наладзіўся па той ясянёк яшчэ ўранні, а 
цяпер час быў і палуднаваць ужо. 

-- Прыгожа жывеш, -- мовіў сам сабе Лазар, 
ахопліваючы вокам усё разам. -- Акуратны, бач ты, 
да чаго ж акуратны, хоць і чорны, што чыгун. 

Пад ясенем, ад кубла чорнага бусла, не ў прык- 
лад кублу белых буслоў, нідзе ні слядка птушынага 
памёту, ніякіх іншых адыходаў яго жыцця і селішча. 
І Лазару зрабілася прыкра перад гняздом птушкі 
зараз, ды і ў жыцці сваім будзённым, вясковым 
быў ён зусім не такі акуратны, як чорны бусел. 
Папусціўся. Бацька яго ў такіх мазутных ботах і 
падранай кухвайцы не дазволіў бы сабе выпраў- 
ляцца ў лес. 

-- Ну і добра, ну і няхай, -- крыху збянтэжана 
і прысаромлена, таму нязлосна загаварыў зноўку 
сам сабе Лазар і паклаў далонь левай рукі на ствол 
ясеня. Датыкнуўся да дрэва і нібыта ўвайшоў у тое 
дрэва. Убачыў дзве чорныя вугалінкі з гарачымі 
жывымі вачыма. Бусла ў гняздзе не было. Два агаркі, 
што толькі ўдзьмухалі ў сябе жыццё і цікаўнасць да 
яго, маладыя і брыдкія. Але ім ужо спявала неба, 
усміхалася сонца, трымаў, як у калысцы, калыхаў 
ясень. Лазар палічыў, што падглядваць за чужым 
жыццём няёмка, і адвёў руку ад ствала дрэва. Перад 
ім стаяў прыдуманы ім і саснёны ў ранкавых 
дзіцячых снах ясянёк. Ён прыкмеціў яго яшчэ ра- 
ней. І былое яго прызначана і гэтаму ясяньку, і 
яшчэ тром званочкавым кветкам белага ландышу, 
што раслі побач з ім, каля яго ўзножжа. Ясянёк быў 
не высокі і не нізкі, не тоўсты і не тонкі, якраз як 
па мерцы на вясельца. Цыбаты, гладкі, ласкавы. 
Два метры -- ніводнага сучка. Тры ўзмахі сякеры, 
і ён ляжа каля яго ног. Каля яго ног з-пад лап 

трохгаловага бацькі-ясеня срэбрам тачылася кры- 
нічка. Крыху далей, па сцёку ўжо вады, тое срэбра 
ператваралася ў жалеза і кроў, трохлістая кісліца па 
абодва бакі ручая вохрава-крывавая, перасцярож- 
лівая. І цішыня, цішыня навокал, як затоенасць 
прымружанага, засяроджанага на нечым сваім вока, 
таксама здавалася перасцерагальнай. 

Але Лазар усё ж узняў сякеру. І нібыта прасёк 
цішыню, застыгласць і спакой, нібыта само вока 
тое вартаўнічае прасёк. Лазар пачуў крык. Крычаў 
ён сам, а здалося, што чорныя бусляняткі ў гняздзе 
ці ландышы зазванілі ў свае малюпасенькія званы, 
сама крынічка раптам пачала галасіць, застагнаў і 
адвёў яго руку малады ясянёк. Нехта войкнуў за 
плячыма ў Лазара. Ён хацеў павярнуцца і пагля- 
дзець. Перанёс правую нагу. Перадумаў секчы яся- 
нёк, але сякеры ўжо не здольны быў стрымаць. Яна 
ўзляцела і апусцілася, слізганула па маладой кары 
ясянька, абадрала яго, збяліла, як костку. А лязо 
сякеры ўвайшло ў правы бот Лазара, у насок збоку 
мезенца. 

Адразу ж прасачылася скрозь прасёк бота, па- 
цякла кроў. Лазар адкінуў сякеру і ад ясянька-сына 
на адной назе нязграбна паскакаў да ясеня-бацькі, 
акрапляючы сваёй кроўю трохлістую зялёную кіслі- 
цу. Разуўся, разматаў набрынялую ад крыві анучу. 
На акрываўленую далоню яму ўпаў скурчаны і без- 
дапаможны яго ж уласны мезенец. Брыдкі ў ад- 
дзеленасці ад іншых пальцаў і нагі. Лазар быў на- 
мерыўся закінуць яго куды далей, у кусты, у 
ляшчыну, але ўзняў руку і апусціў яе. Асцярожна 
паклаў палец на траву каля сябе. Заняўся нагой, 
спыніў кроў, перабінтаваў яе, як здолеў. Падняўся, 
узяў зноў сякеру. Сякерай каля старога ясеня, не- 
падалёку ад крыніцы, высек дзярніну, сантыметраў 
на дваццаць, выкапаў у зямлі ямку. Адшморгнуў У 
алешыны самы лапушысты ліст, “загарнуў у яго 
мезенец, як у саван. Умацаваў той саван, каб не 
разгортваўся, запалкай і апусціў у выкапаную ім 


ям 
Прыкапаў, пахаваў. Пасядзеў каля жалобнай кры- 
нічкі, ля магілы свайго мезенца, выкурыў цыга- 
рэціну, з курывам тады было нармальна, пасля 
першай адразу ж прыпаліў і другую, і трэцюю. І 

наважыўся, выстругаў зноў жа сякерай з голькі 
арэшыны крыж, паставіў на месцы пахавання ме- 
зенца. Распраміўся, узняў галаву, зірнуў у вока 
сонцу, яшчэ раз на развітанне агледзеў чарназём- 
ную кучу гнязда чорнага бусла: 

-- Ну вось, пабраталіся, парадніліся крывёй, 
акураціст. Да сустрэчы. 

У крынічцы спаласнуў рукі, асвяжыў вадою спат- 
нелы і бледны твар, і не азіраючыся, пайшоў з лесу 
дамоў. Без вясельца, без ясянька для яго. 

Без вясельца ён заставаўся ўсе гэтыя доўгія і 
няпэўныя гады, плаваў па рацэ з абломкам. Пра 
вясельца ён згадаў, калі ў мінулую зіму ў іх вяско- 
вым клубе зайшла гаворка пра тое, што варта тут 
утварыць заказнік, што дзяржава думае пра іх і 
клапоціцца. Кіраваць лодкай можна, канешне, і 
абломкам і палкай нейкай. Рэчка іх невялікая і не 
такая ўжо глыбокая, а ў апошнія гады і зусім абмя- 
лела. Але ўсё роўна сорам, ганьба здароваму мужы- 
ку, паляўнічаму і рыбаку абыходзіцца не вяслом, а 
дзеравячынай. Сярод жа лесу жыве. Захавае заказнік 
лес, ацалее ясянёк, будзе вясельца. Але толькі ён 
так падумаў, як заныў адсечаны і пахаваны пад 
ясенем-бацькам мезенец. Нібыта ён не адсякаў яго 
і не пахаваў, крыжа яму не ставіў. 


Зала ўсхвалявана, глыбінна-глуха гула, мяркую- 
чы, як бы не пакрыўдзіць дзяржаву і самім не 
прагадаць. Пасля сакратара райкама партыі заіка- 
лася ахова прыроды. Яе раённы старшыня з былых 
меліяратараў і старшынь калгаса, чалавек, які ра- 
ней нішчыў усё тут, а цяпер вось ахоўнік. Лёс гуляе 
з чалавекамі, а партыя расстаўляе іх па месцах. 
Галоўны ахоўнік, значыцца, і галоўны браканьер. 
Але такіх людзей слухаць варта. Хто ж як не злодзей 
падкажа, як лепш украсці і засцерагчыся ад крадзя- 
жу. І, пэўна, дарэмна, дарэмна тым вечарам яму 
давалі слова. Хаця, хто ведае, начальства нічога не 
робіць проста так. Далі, значыцца, было ў іх нешта 
наўме, мелася свая мэта: не заўсёды зразумелы ўсім 
іншым сэнс. І зала слухала ахову прыроды, імкну- 
чыся больш спасцігнуць не тое, што выказвалася ёю: 
гладка, а тое, перад чым яна заікалася. І шмат чаго 

з гэтага заікання ўцяміла. Адсечаны палец Лазара 
Кагановіча ныў і свярбеў, хоць разувайся. 

Пасля аховы прыроды можна было ставіць і кроп- 
ку. Але зала аднеслася з павагай, сабралася з духам 
і выслухала ўсіх, хто да іх прыехаў і пажадаў з імі 
гаварыць. Хаця нічога новага словамі сваімі яны не 
сказалі. Усё пра тыя ж самыя рэлікты, унікальнасць 
ды яшчэ чорт нагу зломіць пра што. Аб тым, з чым 
трэба есці іх зямлю, як дыхаць і хадзіць па ёй. Усё 
правільна, і пранікнёна, і з болем. Але ж боль той 
быў іх, хто жыў на гэтай зямлі. Застарэлы і закарэ- 
лы, непазбыўны і схаваны. Ціхмяны, пакорлівы 
боль жывых, але ўжо як бы і нябожчыкаў, жывымі 
пахаваных. 

Цяпер жа іх ахопленыя тленам мошчы спрабавалі 
выцягнуць з зямлі і запісаць як святыя. Перашка- 
джалі спакойна спачываць нябожчыкам, датлець 
дашчэнту і развеяцца пылам на гэтай блаславёнай 
зямлі. Пазбаўлялі апошняй зямной і райскай уцехі. 

-- Усё ясна, -- даў выказацца апошняму высту- 
поўцу Толя Чорны. -- Здавайце, хлопцы, стрэльбы. 
Ні па ліса, ні па зайца больш нам не хадзіць. 

- Т ягады больш у лесе не збіраць, і грыба не 
падняць, -- зажурылася, падтрымала яго сляпая 
Аўроння. -- Бачу пустыню перад сабою, бачу пус- 
тыню, дзеткі мае мілыя. 

-- М-м-м, -- зноў замычэў нямы пастух. Але на 
гэты раз зацята і пранізліва, так, што не вытрываў 
і падхапіўся сакратар райкама. 

-- На пытанні першых двух таварышаў я адкажу, 
магу адказаць. Але што пытаецца таварыш трэці? -- 
гаварыў ён зноў гучна і перакрыў мыканне нямога 
пастуха з медальком «За отвагу» паверх кухвайкі. 

-- Не звяртайце ўвагі. Гэта ён так крычыць за 
радзіму, за Сталіна, -- мармытнуў сам сабе, але так, 
што пачулі ўсе, Толя Белы. 

Ад рогату, здалося, пачала хістацца і пайшла 
ўгару столь. 

-- Глядзі, і падсеў да грузіна. Са Сталіным сеў... 

- Гога, супакой яго... Заткні яму глотку, а то 
зойдзецца... 

ла, пасвятлела ад усмешак зала. Смяяліся 
сляпая Аўроння і глухі Марка, дзеці, што цішком 
пралезлі ў залу і пазашываліся па кутках. Смяяліся 

ўсе чатыры вёскі. І смех іх быў няўцешны. Адзін 
толькі Лазар быў сур'ёзны і пахмурны. 

-- Хопіць, не смешна, -- заходзячыся ад рогату, 
грымнуў кулаком па стале старшыня калгаса. -- 
Мы пытанне прыйшлі рашаць, а не смешкі ладзіць. 
Кіраўнікі дзяржавы прыйшлі да народа. 

27 Доўга ішлі... Якой дарогай раней хадзілі? За- 
расла да нас дарога. -- Яшчэ на хвалі рогату пачу- 
лася з залы. Але старшыня абсек гаварыльшчыкаў: 

--. Дзе хадзілі -- гэта іх справа. Мо ж не адзін у 
іх калгас. А нам трэба рашаць свае. Толькі нам, у 
нас дзве тысячы галоў буйной рагатай жывёлы... 

2. О, дзе пасвіць будзем пры заказніку, наму- 
чымся, -- адгукнуліся з залы пастухі. 

--. У нас пад тысячу двароў, і ў кожным печ. 

-- Дзе дровы будзем браць, -- выдыхнула ўжо ўся 
зала. -- Да рэчкі не падысці, рыбіны не паймаць... 
Сена не ўкасіць. 

-- Але дзяржава, дзяржава, -- пацёг быў зноў 
старшыня калгаса, ды яго перапыніла Дзева Ма- 
рыя. Яна сядзела ў першых радах, адразу на двух 
крэслах, на адным не месцілася. І было ў ёй два 
жаночыя ці паўтара мужчынскага росту. Рабіла да- 
яркай. Аблепленая з усіх бакоў аднавяскоўцамі, яна 
паўстала як з мурашніку і, валячы крэслы і людзей, 
што сядзелі на іх і заміналі ёй, танкам рушыла на 
прэзідыум: 

-. Што ты, Аўгуст, пра буйную рагатую жывёлу 
і дзяржаву заладзіў... 

-- Дзева Марыя, Дзева Марыя, сядзь і супакой- 
ся, -- не ведаючы, п'яная яна ці цвярозая, падняў- 
ся Ягор Дарожкін, ростам і вагою накшталт яе, 
адзіны ў зале, хто мог уціхамірыць яе і саўладаць 
з ёй. 

-- Я Дзева Марыя, я Дзева Марыя, але не супа- 
коюся, пакуль не стану маці-гераіняй. Мяне сама 
дзяржава падахвочвае і брухаціць. Мужчыны ж няма, 
а я кожны год грубая. 

Гэта была яе каронка, і па гэтых словах можна 
было меркаваць, што яна п'яная. Але, на дзіва ўсім, 
Дзева Марыя тым вечарам не брала ў рот і кроплі. 
Аб чым яна адразу і паведаміла, а каб пацвердзіць 
гэта, яшчэ і дыхнула, хукнула ў твар Дарожкіну, і 
ён супакоена сеў. 

-- Цвярозая я, цвярозая, хоць усю жытку і п'я- 
ная. І за ўсе свае п'яныя гады хочу сёння адказ 
пачуць. Першы раз бачу ў адной кучы столькі на- 
чальства высокага. Толькі каторы з вас самы высокі, 
не разумею. Каторы з вас? Гэты ці той? -- Яна 
тыцнула ўдойным пальцам у бок сакратара райкама 
і старшыні райвыканкама. Абодва адначасова пану- 
рыліся і апусцілі вочы, скоса зірнуўшы адзін на 
аднаго. І гэтак жа адначасова ўскінулі галовы. Дзе- 
ва Марыя, шукаючы паміж іх галоўнага, на абодвух 
паківала пальцам. Але так і не знайшла. Яны ўсталі, 
у нечым вельмі падобныя адзін на аднаго. Аднаго 
росту, масці і хударлявасці. Але Дзеве Марыі нешта 
ў іх, напэўна, не спадабалася. 

-- А, абодва не па маім чэраве, -- сказала яна, 
махнула рукой і павярнулася тварам да залы. 

Але нібыта штосьці прыгадала раптам, стала зноў 
тварам да сакратара. Нацэліла той самы свой удой- 
ны і набраклы ад соляў палец, што выпнуўся на яе 
руцэ ўжо, не разгінаўся, як пытальнік. 

- А я так на цябе спадзявалася. Я так табе 
верыла. Ты хоць помніш мяне? 

Сакратар узняў галаву і, сама стараннасць і ўва- 
га, утаропіўся ў Дзеву Марыю. Але наўрад ці ён 
бачыў яе. Твар яго застаўся замкнёна непра- 
нікальным. 

-- Не помніш, -- сказала Дзева Марыя. -- І не 
хочаш помніць. Я напомню. Я не гордая. Я да 
першага мужыка толькі была ганарлівая... 

Усхапіўся старшыня калгаса. Але Дзева Марыя 
не дазволіла яму гаварыць: 

--. Вось, сакратар, як на судзе, старшыня -- свед- 
ка, Ён хоць і старшыня, але не хлуслівы. Пацвердзі, 
Аўгуст, гэта ён разуў і раздзеў маіх дзяцей. Украў у 
іх паліто і баціначкі... 

-- Дзева Марыя, -- усё ж паспеў перасцерагчы яе 
старшыня. 

- Ну што, Дзева, ну што, Дзева. Дзева сваё 
дзела ведае і робіць. А ты напніся і ўспомні, якія 

цікі, якія камбінезончыкі маім дзеткам даслалі з 

ады... 

-- Браты нашы і сёстры ў Хрысце даслалі, -- 
падала голас з глыбіні залы сляпая Аўроння. 

-- Вот іменна, браты і сёстры, гідра заморская 

пашкадавала. А ты, старшыня, а ты, сакратар, -- 
улада наша зямная. А вы людзі -- суседзі? Толя 
Чорны? Ты дзе, Чарненка? Дзе твая бандзіцкая 
чорная морда схавалася? 

- Та людцы добрыя, абароньце і спыніце, што 
вона абзывае... Вош усяка дробна... 

2. Я вош, вош прызнаюся, -- сказала Дзева Ма- 
рыя, -- толькі буйная, як наша буйная рагатая жы- 
вёла. Бог даў мне і памяць. А вас памяці пазбавіў... 
Як вы ўсім мірам і ад імя савецкай улады адбіралі ў 
маіх дзетак боцікі і камбінезончыкі, жвачку з рота 
выдзіралі, якія ж вы праведныя былі, якія ж савецкія. 
Дзеці мае, галодныя і халодныя, за тую жвачку 
радзіму прадалі. Маўчыце, не помніце?., 

Зала помніла і таму маўчала. Нават Толя Чорны 
аціх. 

Гэта адбылося тут жа, у клубе. І тады Толя Чор- 
ны крычаў і абураўся больш за ўсіх: «Та цэ мы 
нішчыя, ці што? Та цэ мы не савецкія? Відобраць 
ці посылкі, а хто ўзяў іх -- відселіць, відлучыць...» 

Пасылкі ў вёску прыйшлі з-за мяжы, з-за акіяна, 
ад баптыстаў. І атрымалі іх баптысты. Баптыстка 
была старая Аўроння. А ўсе родзічы Толі Чорнага 
былі няверуючыя. З райкама і райвыканкама прыс- 
кочыла цэлая камісія. У клубе адбыўся суд над 
баптыстамі, што атрымалі пасылкі. 

-- Ганьба, таварышы, сорам, -- гаварыў тады сак- 
ратар райкама. -- У нас такая магутная савецкая 
дзяржава, перамагла, паставіла на калені фашызм. У 
нас савецкая ўлада -- самая лепшая на свеце, самая 
гуманная. А мы бяром абноскі з чужых плеч. Што 
пра нас падумаюць, як на нас у свеце паглядзяць. 
Мы ж савецкія людзі. Падумайце толькі, таварышы... 

Дзева Марыя тады падумала і гатова была скрозь 
зямлю праваліцца, сорам браў і перад светам, а 
асабліва перад суседзямі і дзецьмі сваімі. І яна ад- 
разу пасля сходу таго аддала камісіі ўсё, што атры- 
мала з-за акіяна. Камісія на чале з сакратаром зай- 
шла ў яе хату паглядзець, што прыслалі браты і 
сёстры. Сакратар тады толькі прыступіў да сваёй 
пасады, зірнуў ён на дзіцячыя кідкія і яркія 
камбінезончыкі, што дрыготкімі рукамі трымала Дзе- 
ва Марыя, і нічога не сказаў. Яна яго запытала: 

-- Адсылаць? 

Ён таксама моўчкі абабег вокам па хаце, па 
дзецях, што запытальна выстраіліся перад ім і маці, 
і, сцяўшы губы, выйшаў за парог. Дзева Марыя 
зразумела гэта як асуджэнне і грэблівасць да таго, 
што яна ўчыніла. Гатова была аддаць не толькі 
дасланае, але і сваё. Толькі б не чапалі яе, не 
асірацілі дзяцей. Заходзячыся ад страху, здзерла 
боцікі з ног у дачок і камбінезончыкі з плеч. І 
цяпер яна пазбаўлялася ад тых далёкіх сваіх стра- 
хоццяў: 

-- Няма таго, у каго можна спытаць. Няма таго, 
каму можна сказаць. Няма чаго мне і казаць... Сама 
сабе, адна ўначы магу толькі думаць: дзе ты была, 
дзяржава, усе гэтыя гады, куды глядзела, аб кім 
пяклася і клапацілася, пакуль народ быў яшчэ 
жывы? Пакуль я яшчэ дзевай па совесці і чэсці 
была? Ты ж мяне і згвалціла, дзяржава. - І Дзева 
Марыя заплакала. Пад яе рост і камплекцыю слё- 
зы, здавалася, павінны быць пад лясны арэх і ліцца 
ракой. Але яны, нечакана ўсім, беглі скупа і былі, 
як раса на непагодны і хмурны дзень, дробненькія. 
Мо гэтым яна і працяла залу. 

Дзеву Марыю ў калгасе добра ведалі. Нарадзіць 
шасцёра дзяцей, і без мужа, заўсёды без мужа, гэта 
ж не жартачкі. Калі так пойдзе далей, сапраўды 
стане Дзева Марыя маці-гераіняй. Калгас пасобіць. 
Такім жа чынам і ўсюды ў героі выходзяць: усім 
калгасам аруць, а на аднаго пішуць. Баба яна не 
без цара ў галаве, справу сваю ведае. Толькі занад- 
та ўжо шмат у ёй жаночага, плоці, мяса і слоў. Але 
вось, бачаць усе, яшчэ і слёзы ёсць і можа сказаць 
ад сябе і за ўсіх і кожнага. Да чаго тут не прывыклі, 
таму што не па-людску гэта: на ўвесь свет выстаў- 
ляць раны і свой боль. Нехта, зразумела, і пашка- 
дуе. Народ розны: цяжкі, лёгкі, спагадлівы і не 
вельмі. Адзін пашкадуе, другі ўсміхнецца, а трэці 
І нічога не скажа, але вока ў яго і сэрца такія, што 
лепей свой боль яму не паказваць. 

Г на тую хвіліну прэзідыум нібыта пакінуў сход. 
Начальнікава вока пайшло ў неабсяжную далечы- 
ню, у светлую, пэўна, будучыню, дзе такім дзевам 
няма месца, дзе ўсе дзевы і сапраўды -- дзевы і 
дзіва. Выракліся яе мужчыны, што сядзелі ў зале, 
панура апусцілі галовы. Толькі жанчыны і тыя з іх, 

што сядзелі ў паўзмроку, пачалі шморгаць і смар- 
кацца ў хусткі. 

-- Не веру, не веру я табе, дзяржава, -- высокім 
голасам па-піянерску крычала Дзева Марыя. -- Не 
веру тваёй дабрыні, літасцівасці і ласцы. Зверу - 
запаведнік, а людзям што? Хто салгаў толькі раз, 
ужо лжэ ўсё жыццё. Не верце ім, людзі, - трубна 
і не вельмі прыстойна высмаркалася ў прыпол су- 
кенкі і слановымі нагамі, зносячы ўсё на сваім 
шляху, куляючы крэсла, мужчынападобная, грува- 
сткая і нязграбная, што калгасны з'езджаны конь 
ці трактар, пайшла з клуба. Каля парога прыпыні- 
лася, галава вышэй вершніка, твар пад белай стол- 
лю што месяц на небе, і голасам, які, падобна, 
сыходзіў адтуль жа, з неба: 

-- Вымрам усе спакойна, па сваёй ахвоце і без 
аховы, як маманты паміралі. Але ў сваім і пры 
сваім лесе. Я першая супраць заказніка. 

На гэтым сход можна было і спыняць. Але што ж 
гэта за калгас, калі ён не мае свайго калгаснага 
разумніка... Не адзіны такі разумнік знайшоўся і Тут. 

2. Лес -- наша багацце, -- абвясціў магазіншчык, 
чалавек заможны і без таго лесу. А за ім паштальён, 
што начытаўся газет з сваёй сумкі: 

-.- Беражыце прыроду, мацер вашу... 

З тым жа, як па пісаным, выступіў настаўнік. 
Магазіншчыка і паштальёна далей першых слоў не 
пусцілі. Настаўніка слухалі да канца, але па тым, 
што адразу ўсчалося тут, нібы і не чулі, нібыта ён 
нічога і не гаварыў і не было яго тут зусім. 

-- Бачу пустыню, бачу пустыню, - шаптала і 
дробна хрысцілася сляпая Аўроння, маці Дзевы 
Марыі. Як карова, мыкаў нямы пастух. Галасілі, 
глушачы і тых, хто меў слых, глухія. Разам з наро- 
дам былі Сталін і Берыя. Санлівым голасам адсеча- 
нага мезенца лямантаваў Лазар Кагановіч. Не пат- 
рэбны, не патрэбны яго ясяньку дзяржаўны клопат. 
Мо ён тады і захаваецца. Расце лес -- хай расце. Не 
дай яму бог зведаць клопат зверху. Пачнуць кла- 
паціцца -- вынішчаць, звядуць усё да апошняга 
дрэва. Гэта ўжо праверана і даказана і наперад 
прадпісана. У дзяржавы рука цяжкая. Яна не 
разбіраецца і азірацца не звыкла, можа адсекчы не 
толькі мезенец, але і ўсю нагу і галаву знесці. А так 

ясянёк расце ў яго лесе. З яго яшчэ атрымаецца 
добрае вясельца, а то і два. За гэты час ён павінен 
ужо быў увабрацца ў сілу, набраць і вышыні, і 
таўшчыні. й МЯ а 

У кожнага з чатырох вёсак знайшоўся ў лесе 
свой ясянёк, дубок, бяроза і лазовы кусток, з якога 
адзін дзёр лыка, другі насіў бярозавік, трэці ладзіў 
вясельца, а бабы і дзеці збіралі ягады, падымалі 
грыб. Не ведаючы забароны, пасвілася і сыцілася 
свая і калгасная жывёла. І народ не дазволіў адлу- 
чыць сябе ад лесу. Не згадзіўся даць дабро на заказ- 
нік. Не даверыў дзяржаве самае апошняе і запавет- 
нае, што ў яго ад дзядоў яшчэ захавалася. Не 
паверыў дзяржаве. Хай будзе з тым лесам, што яму 
наканавана: згарэць дык згарэць, упасці і згніць 
дык згніць. Яны застануцца з ім і пад ім назаўсёды. 
Сам Бог падараваў ім гэта, кінуў у іх воды дрэва, і 
зрабіліся тыя воды салодкімі ім. 

Агульны сход калгаснікаў «Верны шлях», жыха- 
ры ўсіх чатырох яго вёсак, як запісалі ў пратаколе, 
аднадушна прагаласаваў супраць заказніка. Абарані- 
лі свой лес. Перамаглі і разгубіліся. Аглухлі ад 
цішыні і міру і як папрырасталі да крэслаў, нібыта 
разыходзіцца ім трэба было не па сваіх хатах, а 
немаведама куды. І яны прыселі перад далёкай да- 
рогай, каб лёгкай яна была і шчаслівай. 

Прыклад і каманду разыходзіцца падаў прэзідыум. 
Але і тут, калі начальства было ўжо на нагах і пачала 
разварушвацца зала, выйшла затрымка. Падняліся і 
крочылі да прэзідыума трое вясковых разумнікаў: 
настаўнік, магазіншчык і паштальён, каторыя, 
паколькі рашэнне было аднадушным, ні «за», ні 
«супраць» не галасавалі. 

--- Просьба ў нас такая і наказ, -- сказаў настаў- 
нік, звяртаючыся да сакратара райкама і старшыні 
райвыканкама. -- Абодва вы кандыдаты ў дэпута- 
Ты, 1 мы даём вам наказ, калі ўжо з заказнікам 
аднадушна: каб стаяў наш лес, каб не лез у яго 
леспрамгас. 

Наказ быў прыняты ўжо ў густых клубах тытунё- 
вага дыму. Народ пакідаў залу. Мужчыны, раней 
чым выйсці на вуліцу, хапаліся закурыць, а перад 
ТЫМ, ЯК Крочыць у цемру, на парозе ўжо, і зацяг- 
нуцца. Дым поўз у залу хвалямі і ахутваў яе. У тым 

дыме, як на полі бітвы, стаяў прэзідыум і чакаў, 
калі дадуць дарогу і яму. 

2. Правільны ў нас народ, -- гледзячы ў плечы 
мужыкоў, гаварыў старшыні калгаса сакратар рай- 
кама. -- Залаты ў нас народ, як разумее генераль- 
ную нашу лінію. Атрымаеш новы трактар. Заўсёды 
трэба ісці не да крыкуноў і пісак, а да народа, 
раіцца з народам. 

А народ, мужчыны і жанчыны, нехапатліва пакі- 
нуўшы клуб, адразу ж прыпускалі бягом. Разы- 
ходзіліся па адным, адчужаныя і маўклівыя, нібыта 
ніколі не ведалі адно аднаго. Крадком, навобмацак 
брылі да сваіх прытоеных уначы хат. Ляніва, нібыта 


баяліся нечага ці саромеліся, брахалі сабакі, раўла 
не кормленая ў той вечар жывела. 


2. Слухай, дзіцятка, слухай. Здарылася гэта ў той 
старажытны час, калі Бог толькі сатварыў зямлю, а 
чалавека на ёй яшчэ не было. Не было на зямлі і 
зла. А толькі белыя-белыя птушкі сярод белага бо- 
жага свету. Радасць такая бясконцая. Не пакідала 
сонейка неба, угравала зямлю і свяціла птушкам, 
лашчыла іх і песціла. І ад той ласкі нябеснай пачалі 
расці ў іх крылы. Крылы ў птушак паявіліся не 
адразу. Спачатку былі так, абрубачкі нейкія, рукі не 
рукі, крылы не крылы. Намёк адзін. І сёння яшчэ 
на зямлі з таго далёкага часу захаваліся птушкі з 
тым намёкам. Як піянерчыкі, ходзяць па зямлі між 
людзьмі і птушкамі і ні да каго прыбіцца не могуць. 
Не могуць разгадаць намёку. 

А вялікае мноства, амаль усе птушкі, разгадалі 
намёк. Не ленаваліся трывожыць яго і думаць. 1 
сонейка ім дапамагло. Ўгрэла яно іх, і пачаў той 
намёк, добру маладцу ўрок, расці, аказваць сябе. 
Ходзяць яны па зямлі і на сонейка пазіраюць. 
Кожын раз, як зірнуць на яго, абрубачкі іх і ўвас- 
тануць. Птушкі імі як у ладкі білі, віталі так соней- 
ка: дзень добры табе. Гэта ў птушак і сёння заста- 
лося. Бусел наш не проста так буслянку ладзіць на 
самай макаўцы дуба: каб сонейка першым бачыць. 
Толькі яно тварык свой з-за лесу і краін заморскіх 
пакажа, а бусел ужо на нагах і ў скокі кідаецца. 
Кожны божы дзень танцуе бусел на світанку ў сваім 

кубле і крыламі белымі махае. «Дзякуй, дзякуй», -- 
кажа. Галоўкай ківае і дзюбкай ахаладалай за ноч 
да сонейка цягнецца. 

І іншыя птушкі тое ж самае. Прывычка, завя- 
дзёнка такая ў іх з дзедаўскага часу яшчэ. 

-- Бабо, бабо, а якія птушкі нарадзіліся, роз- 
ныя ці адны? Якія птушкі нарадзіліся на нашай 
зямлі? 

-- Розныя, дзіцятка, усюды розныя. Свет жа 
вялікі, і яго розніць і красіць трэба. Але на нашай 
зямлі спачатку адны птушкі былі. Буслы. Белыя, 
белыя, як кужаль на ржышчы па першым марозе. 

-- І дзюбка белая, і хвосцік белы, і ножкі таксама 
белыя? 

-- Так, дзіцятка, і душа. Усё белае. Гэта потым 
доля наша горкая намяшала і чырвонага, і чорнага. 
А спачатку ўсё белае было, як у катка твайго груд- 
ка, святыя белыя птушкі вольна хадзілі па нашай 
зямлі з даўняй пары і па сённяшні дзень. Ад пер- 
шага бусла, які і паклаў пачатак усяму нашаму 
буслінаму роду-племені. Быў ён на нагу лёгкі, во- 
кам востры і розумам скоры. А што прыгожы ўжо -- 
ні пяром апісаць, ні словамі перадаць. Усе буслы 
белыя, а ён аж бялюткі. Усім дадзены былі белыя 
світкі, толькі ён сваю яшчэ і насіць умеў. Усё аку- 
ратна ў яго было. І дзюбка, і галоўка, і перайка к 
перайку. І чужое вока на ім адпачывала. 

Мо праз вока тое божае, праз сонейка ён упер- 
шыню і адчуў намёк. Пазначыла, зірнула сонейка 
на яго і павяло. Ён страпянуўся ўвесь. Ажывеў, самі 
сабой узняліся, ускінуліся ў неба абрубачкі. І па- 
цягло, пацягло іх неба і сонейка, выпрастала. Ён 
узмахнуў імі, наструніўся, да гэтага толькі хадзіў па 
зямлі, а тут пабег з падскокам і падлётам. І ўсе 
іншыя буслы, ведама, калі адзін пабег, то яны ста- 
яць не будуць, за ім памкнулі. Бягуць, абрубачкамі 
памахваюць, ад зямлі наравяць адарвацца. А зямля 
не пускае. Невялічка пясчынка, што да лапкі 
наліпла, а трымае, былінка маленькая, а з нагі 
збівае. і сонейка то звала, падымала, а то засціць і 
сляпіць пачало. Усе яны дзюбкамі ў зямлю і 
ўтыркнуліся. Адзіны толькі бусел устояў. Ківаў со- 
нейку абрубачкам, дакараў перайкам. Але і ён доўга 
не вытрымаў, упаў ды яшчэ і праз галаву пераку- 

ліўся, пашкодзіў перайка сваё дакорлівае. Праўду 
на свеце кажуць: карай, карай, ды не забывай -- 
каго. Вось сонейка і пакарала яго. 

Толькі кара тая на карысць нашаму буслу абяр- 
нулася. Пашкодзіў ён перайка моцна. Рана там, 
адкуль перайка расло, адкрылася. І на сэрцы пра- 
стрэльная рана, крыўдаванне, што прывязалі яго да 
зямлі. Нямілай яму зрабілася зямля. Ходзіць ён па 
ёй, корміцца, а глядзець на яе не хоча, як на ма- 
чыху, скоса пазірае. Сонейка, хоць і няласкава з ім 
абышлося, паманіла і раніла, павяло і абзямлячы- 
ла, а ўсё роўна хочацца буслу бліжэй да яго. Забыў- 
ся ён на сваю рану. Як убачыць ці ўспомніць со- 
нейка, так адразу з усіх ног да яго. Цела плача і 
стогне, а душа рвецца, цесна ёй на зямлі. А крыл- 
ляў няма, як былі абрубачкі, так і засталіся. Толькі 
брыдкімі зрабіліся, у струпах, крыві. І сонца, зда- 
валася, вока сваё ад яго адвяло. То адпачывала на 
ім, а цяпер нос верне. Адвярнуліся і іншыя птушкі 
ад яго. Панятна, боль, ён яшчэ і пахне. Непрыгожа 
пахне. Зайдзі ў бедную хату, доўга не вытрываеш, 
на вуліцу, да свежага ветру прасіцца пачнеш. Вер- 
ныя сябры і сяброўкі пакінулі яго. 

А буслу няймецца. Кожны божы дзень знае сваё: 
адплюшчыць вочы і за сонейкам. Сонейка ад яго, 
а ён за ім. І гэтак не адзін дзень, год і не адзін век. 
Іншы б змогся, а ён не, толькі сваё вярэдзіць. І 
буслы, што засталіся вернымі яму, тое ж самае: 
бягуць і падаюць, бягуць і падаюць. Натрудзілі 
абрубачкі свае да мазалёў. І ўжо не абрубачкі то 
былі. Уга, як прарос іх боль, як аперыўся. 

І надышоў дзень, не з самых лепшых, здаецца, 
таму што ў той дзень бусел быў галодны. Есці ён 
адмовіўся ўжо даўно. Адварочвала яго ад ежы. Вы- 
сах ён, што трэска. Смерць прызывала яго да сябе. 
І як па смерць пайшоў ён у белых сваіх світках у 
чыстае поле. Павёў белых буслоў, каторыя яшчэ не 
кінулі яго. Сталі яны ў полі, засеялі ад краю да 
краю. Смерці была вялікая пажыва. І цень яе чор- 
ны пачаў ужо засціць ім вочы. Смерць развяла рукі, 
каб прыняць іх, і голас падала, куды ісці. Але толькі 
бусел, мо на галодны свой жывот, не пачуў. Пабег, 
паплыў пад ім пясок, пацягліся за ім травы, былінка 
маленькая ўплялася ў пер'е. Дасягнуў краю поля і 

зямлі. Па ўсім, трэба было ўжо буслу падаць, пера- 
кульвацца, скручваючы шыю і губляючы пер'е. І 
здалося яму, што ён ужо ўпаў, ногі згубілі зямлю, 
пясчынка маленькая адпала, адсталі травы, знесла 
ветрам былінку чорную. Бусел праваліўся ў неба. 
Ён ляцеў. Зямля падкінула яго ў неба, абрубачкі 
падтрымалі, яны пераўтварыліся ўжо ў крылы. Со- 
нейка пайшло насустрач буслу. І тады ён заспяваў. 
А разам з ім пачала спяваць і ўся чарада. 

Вох, дзіцятка маё, каб ты толькі чула, як ён 
спяваў. Птушкі райскія так сёння не спяваюць. 
Анёлы на небе і тыя так няздольны. Ведама, пер- 
шая на зямлі песня. Да гэтай пары зямля хоць і 
гожая, а ўсё роўна калечка, нямая. А тут у яе голас 
прарэзаўся, падала яна голас, мовіць нешта здоле- 
ла. Над святой зямлёю ляцелі святыя белыя птушкі 
і спявалі святую белую песню. 

-. Я ведаю, я ведаю, бабо, якую яны песню 
спявалі: «Миллион, миллион белых роз...» 

-- Дзіцятка ты маё белае, які мільён, якія ружы. 
Мільён руж, мільён рублёў... Гэта ўжо сілас, гной, 
а не ружы і рублі. Рубель -- вось гэта грошы. Адна 
ружа -- кветка. Я ж табе казала: было гэта даўно, 
і зямля наша яшчэ не ведала дураты і распусты. 
Свет наш так пастроены, што спачатку адно толькі 
дабро, а потым ужо блажым. Зусім іншую песню 
спявалі буслы. 

-- Буслы спявалі? Вось я цябе і падлавіла, бабоў- 
ка ты мая. Буслы ж не пяюць! 

-- Як не пяюць, як не пяюць? Гэта хто ж табе 
такое сказаў? 

-- Ну, бабо ты мая, усе гавораць. Усе ведаюць... 

-- А ты вельмі ўсіх слухай. А пачала слухаць - вер, 
але і сумнявайся. Усё дурань толькі ведае. Што ба- 
чыць вокам, што чуе вухам -- тое і ведае. А жыццё 
ні вокам, ні вухам не адгадаеш. Спрэс, паўсюдна і 
побач збываецца не тое, што можаш, а тое, чаго 
прагнеш. Вось праглі буслы лятаць, а крылляў не 
мелі, толькі намёк адзіны. А яны ўсё роўна паляцелі, 
таму што так хацелі, што аж каналі. І з чалавекам тое 
ж самае. Намёк яму да ўсяго прыкладзены. І ўсё, чаго 
ен толькі не пажадае, збудзецца. На тое яму і хаценне 
дадзена... Але ў адным яно маленькае, з камарыны 
піск. Сноўдае ён па зямлі, свярбіць яму, а што -- не 

разумее. А ў другім вось такое, як у бусла нашага. 
Спяваў ён, дзіцятка маё, спяваў, тае першае раніцы 
свайго жыцця ён спяваў. Ды яшчэ як, птушка ж наша 
вялікая, вольная. Неба ўгінаецца, калі ён ляціць, травы 
ніц сцелюцца. Зямля з нагі збіваецца, варта беламу 
буслу песню сваю заспяваць. Гэта потым ён ужо 
замоўк, пазней, пакрыўдзіўся, калі яго раздзялілі на 
дзве палавінкі і адну адлучылі ад другой. Нам, такса- 
ма сваёй палавінцы, перадаў сваю песню, а сабе 
пакінуў толькі стогн-клёкат. Так і мы, старыя, пакідаем 
усё на гэтым свеце вам, табе, дзіцятка, а самі стогнем 
і клякочам. А была, была ў нас песня. 

Узышло, разгарэлася на небе сонейка, крыху ўгрэ- 
ла зямлю. Павярнуўся да яго і абсох вусам колас, 
паскакалі жабкі да вады, мышкі -- у норку. А мы, 
бабы, сталі ў загон. Поле перад намі жытнае, шыро- 
кае. Хустачкі на галаве ў нас белыя, сярпы ў руках 
спорыя і вострыя. Зірнулі мы на сонейка, умацава- 
ліся на зямлі і пайшлі класці паклоны полю, з жыт- 
ным коласам цалавацца і мілавацца, бяседу весці. 
Адна перад адной любыя і ўсе навыперадкі. Жнем, 
снапы вяжам і, як мужыкоў, на полі ставім. І стаяць 
яны, рукі ў брукі, падперазаныя, за намі цікуюць і 
пасміхваюцца. А мы і пра сонейка ўжо забыліся, 
паясніца колам, рукі што граблі, пот наш, а то і кроў 
на ржышчы. Голасу адна адной азвацца няма, язы- 
кі, што дручкі, пазападалі. Зямля, зямля, як жаба 
парэпаная, перад вачыма, і ногі нашы босыя і 
чырвоныя, як яны выстойваюць, трымаюць нас - 
адзін Бог ведае, і здаецца, што ўжо ўсё. Нага больш 
не ступае, рука не падымаецца, гізунты ўсе выпер- 
ла. І тут як ветрыкам на цябе раптам павяваць 
пачало: 


Ой, не ляжы, ветру, у полі, 
Паміж горачак у разоры. 

Ды ўстань, ветру, памаленьку, 
Павей, ветрык, паціхеньку. 


То сама ты, не памятаючы сябе, тым ветрыкам 
зрабілася. Заспявала, асвяжыла душу. І колас жыт- 
ны мне падпявае: 


Ой, я маладзенька, дый жыта жала. 
Ой, маладзенька, дый жыта жала. 
Ой, жала, жала дый шчыравала... 


Спявае мой серп, спявае шырокае жытнае поле 
ў белай хустачцы, спявае зямля. Я зноў на свет 
нарадзілася... 

-- Вой, бабо, не нарадзілася ты, а збілася. Рас- 
казвала пра бусла, а сама заблудзілася ў жыце. 

-- Нічога я не збілася і не заблудзілася, дзіцятка 
маё. Пра бусла і яго песню расказвала табе, пра 
гэта і далей вяду. Вось такая была ў нашага бусла 
песня. І як ён спяваў, дай табе божа пачуць. 

-- Ты працягвай, працягвай, бабо, я пачую. 

-- Які твой век, канешне, пачуеш. На тое ў цябе 
і вушкі. 

-- І намёк, бабо. 

-- І намёк, дзіцятка. А бусел твой нарадзіўся і 
лятае з песняй. Але толькі каб ведала ты, калі ёсць 
на свеце шчасце, то побач з ім у абдымку ходзіць 
і гора. Ёсць песня -- ёсць і плач. З песні той плач 
пачаўся. 

Спазналі птушкі песню, дамагліся языка і гола- 
су. Было ім хораша, а стала яшчэ лепш. Удзень і 
ўначы стаяла ў небе, як пастыр, пасвіла статкі свае 
сонейка. А птушкі божыя ўслаўлялі і спявалі яму 
песню. Той песняй, чыстай і вясёлай, крыламі сваімі 
белымі рухалі, вярцелі зямлю. Зямля таксама не 
адразу вярцецца пачала, не адразу круглай зрабілася. 
Ведама, сатворана, зроблена рукамі, хоць і божымі, 
а падпраўляць трэба. 

Вось птушкі і падпраўлялі. Прымусілі зямлю кру- 
жыцца. А круглай яна зрабілася ўжо ад кружэння, 
ад работы, што здадзена была ёй птушкамі. Тут ужо 
як з колам тым атрымліваецца. Прыблізна, на вока 
сваё, зрабіў. яго чалавек. І, здаецца, не ўсюды круг- 
ла. Але стаў яго ў воз і ў каляіну, у дарогу. Дарога 
выправіць. Акругліць. Так вось і з зямлёй было. 
Узышло сонейка, замахалі крыламі птушкі, загуча- 
ла песня, пайшла яна ў работу, асвяцілася і ўгрэ- 
лася. І сонейку весялей. 

Бог сатварыў зямлю. Зямля нарадзіла птушак. 
Птушкі нарадзілі песню і ветрык. І так усюды, па 
ўсёй белай зямлі. І было хораша. Але не скажу, як 
на тым, а на белым свеце заўсёды і паўсюдна хо- 

аша -- тэта нішто. Карціць, каб было яшчэ лепей. 
пайшлі паміж птушкамі сваркі, пачаўся разлад 
з-за таго хораша і лепей. У каго нос больш доўгі, у 

каго хвост больш прыгожы. Дайшло да таго, што 
пачалі песню дзяліць. 

Бусел, што першы падняўся ў неба і першы 
заспяваў, да дзяльбы песні прыміраў іх і разводзіў. 
А тут не вытрымаў ці таксама заганарыўся. Зло, 
яно ліпкае. І на свеце так ужо заведзена: калі хо- 
чаш, каб штось у цябе звялося, пачні дзяліць. 
Раздзялі на ўсіх пароўну. І ўсе ў адзін дзень прач- 
нуцца голымі, таму што шчасце не дзеліцца. Есць 
дык ёсць, а няма, даруй Бог. 

Прыйшлі да нашага бусла два буслы і кажуць: 


-- Я спяваю лепей, -- кажа адзін. 

-- Не, - не згодны другі. -- Гэта я спяваю лепей. 

-- Ды абодва вы хораша спяваеце, -- адказвае ім 
наш бусел. 


- Ая ўсё роўна лепей... 

--. Не, гэта я лепей... 

Тады наш усердзіўся і кажа: 

-- Хопіць, надакучыла. Абодва вы добра спява- 
еце. Толькі лепей за ўсіх спяваю я сам. І ідзіце вы 
прэч ад мяне. Згіньце. 

Але яны не згінулі, а аб'ядналіся і пачалі патра- 
баваць, каб ён падзяліўся з імі песняй і голасам. 

--- Дзялюся, -- адказаў ім бусел з усмешкай. - 
Бярыце, нясіце, колькі хто з вас здолее. 

Тут і іншыя буслы наскочылі, пачалі патраба- 
ваць сваю долю. А доля бусліная адна і песня адна. 
Сапсавалі песню буслы галасамі злоснымі і брыдкі- 
мі, загубілі. Усе адзін супраць другога вайной 
пайшлі. Злоснасць скавала голас. Адно толькі і ўме- 
юць -- галасіць і клекатаць. 

Памерла песня, спыніла сваё кружэнне зямля, ад- 
каснулася ад іх сонейка. Пайшло далёка-далёка, за 
высокія горы, чорныя долы і сіняе мора. І глад і мор 
напаў на зямлю і буслоў. Апрытомнелі яны, толькі 
позна ўжо. Песня, калі злоснасць не засціла ім больш 
вочы, была яшчэ ў іх жывая. Але мароз скаваў ім 
горла, не дазволіў спяваць. Толькі ў першага бусла, 
як у больш дужага, захаваўся яшчэ «крыху голас. Але 
чарада прагнала яго. Навошта, калі ўсе знямелі, нехта 
адзін з голасам. Няроўна атрымлівалася. А яшчэ і за 
ганарыстасць прагнала, ч: не папярэдзіў, чаму, 
калі дадзена яму было, не збярог песню. 

Прагналі са сваёй чарады буслы першага. І зрабі- 

ліся першыя апошнімі. І паднялі апошнія чараду ў 
неба. І павялі яе да цяпла і сонца, што выраклася 
іх. Крыллі ў буслоў яшчэ захаваліся. Пайшлі на 
крыллях, наўздагон за сонцам. Спадзяваліся, што 
на краі зямлі дасягнуць яго і зноў здабудуць песню 
і голас. А бусел застаўся адзін на пакінутай усімі 
белай, але цяпер пад снегам ужо зямлі. Адзінюткі, 
як перст у чыстым белым полі. Няма дзе і няма да 
каго і галаву прытуліць. І тады ён заспяваў. Вох, як 
ён спяваў. Не прывядзі гасподзь, дзіцятка, пачуць 
тую яго песню. ч 

То была яго апошняя песня. Ён маліў чараду вяр- 
нуцца і пачаць усё спачатку. Успамінаў пачатак, боль 
і кроў, што выпалі на іх долю на гэтай зямлі. І хоць 
няласкавая яна цяпер да іх, халодная і галодная, яна 
ўсё ж іх. Нельга, нельга яе пакідаць. Але пачуў гэты 
яго заклік адзін толькі бусел. Вярнуўся, стары і зня- 
можаны. Сеў на скамянелую зямлю і адразу ж памёр 
на ёй. А чарада пайшла сваёй дарогай. 

То была, пэўна, і першая смерць на зямлі. Бусел 
апеў яе, апеў канчыну свайго брата. І пайшоў па 
чыстым белым полі насустрач сваёй смерці... 

-- Таксама памёр? 

-- Не, дзіцятка маё, не. Не да кожнага, хто шукае 
смерці, яна прыходзіць. Суджаны былі нашаму буслу 
і ўсяму яго роду яшчэ вялікія пакуты. Але пра тое 
я табе паведаю заўтра, дзіцятка маё. 

- Ая хочу сёння. Сёння, бабо. 

-- Не, Марэйка, не. Вось і Янка падпоўз, слу- 
хаць хоча, ды знямог, заснуў. І Андрэйчык з Яго- 
рам, чую, пазяхаюць. Пара спаць Клаўцы і Зіне. 
Спі спакойна. Ноч на дварэ. І буслік наш ужо 
спіць. Калі моцна захочаш, ён прыйдзе да цябе 
ноччу і даскажа ўсё, што з ім было. І мне ўжо час. 
Дагляджу да канца яшчэ адну ночку сваю казань. 

-- Як жа ты даглядзіш, бабо, ты ж сляпая? 

-- Дагляджу, дагляджу, дзіцятка, душа і без вачэй 
празарлівая. 

- А не забудзеш за ноч, не прыспіш? 

.-- Не прысплю, не забуду. Калі прачнуся. Жыц- 
цё сваё не забываюць. Спі... 

-- Бабо, а бусел... А буська... А... 

-- І буська таксама спіць. Але ўранку ён прач- 
нецца. Заўтра... 

Аўгуст Серада быў вар'ятам. Зусім нармальны 
сёння калгасны вар'ят. Ён ехаў на сустрэчу і пера- 
гаворы з НЛА. Паўнамоцны прадстаўнік Зямлі, а 
праўдзівей, калгаса «Верны шлях» пры першым кан- 
такце з іншапланецянамі. І апрануты ён быў адпа- 
ведна сваёй высокай місіі. Касцюм на ім нейтраль- 
нага дыпламатычнага тону, шэры ў палоску. Апошні 
ў яго вялікім гардэробе. Туфелькі-лакіраванкі, з 
выхадных, таксама апошнія, з заганай, праўда, але 
загана тая нябачна простаму воку зямляніна, калі 
не вельмі высока падцягваць штаны. Заднікі лопнулі. 
Абуваючы туфлі, Аўгуст меркаваў, што для іншапла- 
нецян падыдуць. Лакіраваныя ж. А што да трэшчы- 
ны, то няхай думаюць, што ў зямлян такая мода. 
Хай глядзяць лепш на гальштук. Гальштук у яго 
што трэба, на нагах не ўстоіш, яшчэ з часоў студэн- 
цтва, з рудымі пальмамі і чорнымі папуасамі, і сам 
ён крыху папуас, зялёны ў крапінку. Другія суткі не 
спіць. 

Можна было выспацца сёння, але які калгасны 
вар'ят спіць вясной, калі сонца ўжо ўзышло. І вельмі 
ж карцела яму сустрэцца з тым НЛА, паціснуць яго 
перапончатую лапу, зазірнуць у сферычныя вочы і 
сказаць... 

Вось што сказаць, ён не ведаў. Хіба толькі гэта: 
вось табе, даражэнькі, ключы ад сейфа і калгасная 
пячатка, бяры і валодай намі. Запісвайся ў наш 
калгас, мо тады з тваёй дапамогаю і іншапланетнай 
літасцю і мы ў людзі выйдзем. Аддаць ключы і 
пячатку, а самому пайсці, легчы і адаспацца ў 
анабіёзным, на цэлы тыдзень, сне. 

Гэта ўсё, канешне, жарт, але, як кажуць, у кож- 
ным жарце... І ў НЛА ён верыў, трэба ж чалавеку 
інтэлігентнаму, кіруючаму ў нешта верыць і на 
штосьці спадзявацца. А іншапланецяне даўно ўжо 
кружаць над яго зямлёй, па-над зямлёй калгаса 
«Верны шлях». Прыглядаюцца, мо і чакаюць, калі 
ўсе яны тут памруць, каб самім заняць зямлю. 
Гасподзь Бог, кажуць, пасля Чарнобыля палюбіў 
Беларусь і беларусаў. І яны павінны першымі 
пакінуць гэты свет. : 

Але іншапланецяне на іх вока яшчэ да Чарнобы- 
ля паклалі, Яшчэ да Чарнобыля Аў Серада быў 
блізкі да таго, каб сустрэцца з імі. Ён з сябрам 

дзяцінства, маёрам, каторы служыў у нейкім звыш- 
сакрэтным войску недзе ў Казахстане, сядзелі на 
ганку яго хаты і пад камарыны звон і дрыжэнне 
зорак на небе пілі гарэлку, карчоўку. Нечакана 
амаль над імі недзе на краі вёскі ўспыхнула зарыва. 
Глыбока ўначы зрабілася светла, як удзень. Светла 
і вельмі трывожна. Па ўсёй вёсцы прачнуліся і 
пачалі злосна брахаць сабакі. Спалохана зараўла 
жывёла, Прыпалі да зямлі і пачалі хавацца ў стрэ- 
хах хат кажаны. 

-- Ну вось, яны ўжо тут, - сказаў сябра-маёр, 
куляючы чарку. 

-- Хто ўжо тут? -- здзівіўся Аўгуст. 

-- Лятаючыя талеркі, -- маёр цвяроза і нядобра 
мружыў вочы, глядзеў на неба як скрозь планку 
прыцэлу. І свежы, толькі што з грады агурок у яго 
руцэ быў нібы патрон ці граната. Аўгуст адчуў зяб- 
касць, цела, як у таго гурка, пайшло пухіркамі. 

-- Не падобна, -- сказаў ён, -- не падобна на 
лятаючую талерку, тут хутчэй бляха. Начоўкі лята- 
ючыя. 

- А ім усё роўна. Яны здольны набыць якую 
хочаш форму. Важна не форма, а змест. 

-- Хто ж яны такія, што за змест? Амерыканцы? 

-- Мо і амерыканцы. Сакрэтная нейкая іх зброя. 
Але хутчэй за ўсё іншапланецяне. 

-- Слухай, слухай, ты ж ваенны чалавек, маёр... 

-- Вось таму толькі табе па сакрэту магу сказаць, 
што гэта ці сакрэтная амерыканская зброя супраць 
нас, ці іншапланецяне. Стратэгічныя аб'екты ў ак- 
рузе ёсць? 

-- Мае кароўнікі... Ну і супрацьракетны пояс, -- 
выдаў ваенную тайну Аўгуст, але не вельмі турбу- 
ючыся гэтым, таму што перад ім сядзеў чалавек 
таксама ваенны. 

-- Налівай, -- падаў каманду маёр, -- я так ад- 
разу і падумаў. Яны заўсёды з'яўляюцца там, дзе 
нешта ёсць. Табе як сябру скажу: мы страляем па 
Іх, але атрымліваецца, што па сабе. Па сабе вядзем 
агонь. Заўсёды гіне чамусьці той, хто стрэліў. 

-- Дык мо не варта гэтага рабіць? Мо не трэба 
страляць першымі? -- асцярожна спытаўся Аўгуст. 

77 Як? Як гэта не страляць? А бяспека краіны, 
бяспека народа і ўсяго чалавецтва?.. У, нячыстая 

сіла, -- маёр паказаў кулак начоўкам, што нерухома 
завіслі ў небе над імі. І яны хіснуліся і паплылі. 
Зарыва знікла, святло патухла. Зноў над зямлёю 
ўладарыла ноч, пазвоньвалі ў цемры камары і 
падміргвалі з неба зоркі. І паступова адступаў з 
душы страх, цяплела на сэрцы. 

Такая вось была першая сустрэча Аўгуста З НЛА. 
Сустрэча, пра якую ён міжволі помніў і шмат ду- 
маў, мо прышэльцам проста карцела выпіць. Пры- 
ляцелі на чарку карчоўкі ў калгас «Верны шлях», 
намерыліся зайсці да яго, старшыні калгаса, а ся- 
бар-маёр іх прагнаў. Ваенны ёсць ваенны, яму 
больш зручнае неба ў генеральскіх лампасах, неба 
ў агні артылерыйскіх выбухаў, зоркі на пагонах, 4 
не на небе. Маёры заўсёды ўсё псуюць, і дзевак, 
космас, і зямлю асабліва, калі дацягваюцца ы 
палкоўнікаў. Яны на ўсё згодныя і здольныя. Але 
ў гэтай краіне ўсё ж лепш быць вар'ятам-маёрам, 
чымсьці старшынёй калгаса. 

Аўгуст крыху перабольшваў. Ён проста зайздро- 
сціў свайму сябру- маёру, каторы. з'ехаў адсюль і 
даслужыўся да маёра, а ён застаўся, і яго зрабілі 
старшынёй калгаса. І ён міжволі звар'яцеў, таму 
што, жывучы ў калгасе «Верны шлях», захавацца 
немагчыма. Не хочаш быць вар'ятам -- прымусяць, 
не ўмееш -- навучаць, не можаш -- пакажуць, і 
толькі так. Але нешта ўсё ж было ў той вечар, 
нешта здарылася на зямлі, калі ён сядзеў з сябрам 
і піў карчоўку. Як брахалі ж сабакі, як раўла жывё- 
ла, як спалохана шыліся ў стрэхі кажаны, а галоў- 
нае, незабыўна тое адчуванне холаду паміж лапа- 
так, прыгнечанасці, а потым палёгкі. Трывожная 
лёгкасць чакання незвычайнага, што захапіла і паг- 
лынула яго, як гэта бывае толькі ў дзяцінстве. З той 
пары гэтае трывожнае чаканне не пакідала яго. 

Аўгуст Серада жыве ў чаканні цуду. Чакае інша- 
планецян. І НЛА вось-вось павінны завітаць у кал- 
гас «Верны шлях». Лятаючыя талеркі кружацца па- 
над зямлёй. Яны абляпілі зямлю, і неяк аднойчы ён 
ледзь-ледзь не натрапіў на іх. Ён ехаў з сенажаці 
дамоў, і здалося яму, нібы штосьці прамільгнула 
каля яго, нешта круглае, чырвонае, шар нейкі ўба- 
чыў у люстэрку. Не звярнуў увагі, вельмі ўжо 
стаміўся. Але на вясковай вуліцы яго перапынілі 

жанчыны. Выйшлі з-пад сцен патанулых у цемры 
хат, замахалі рукамі: 

-. Старшыня, лятаючая талерка! 

--- Якая талерка? Дзе? 

-- Ды вунь жа, на поплаве. Чырванеецца, як 
воўчае вока, хіба не бачыш. Высаджваюцца. 

Ён зірнуў у накірунку, куды паказвалі жанчыны 
Сапраўды, штосьці там чырванела і круглілася. І 
зноў, як той незабыўнай ноччу, пачала раўці жывё- 
ла і забрахалі сабакі. 

-- Садзіцеся, едзем, -- запрасіў ён жанчын, ад- 
наму ехаць усё ж было ніякавата. Але і жанчыны ад 
яго запрашэння дружна адмовіліся: 

-- Вой, што ты... Мы баімося. 

--Ая не баюся, -- крочыла наперад адна толькі 
Дзева Марыя, -- хоць адзін раз са старшынёю ра- 
зам пракачуся ў яго легкавушцы. 

Але яе якраз і не хацеў садзіць у машыну Аўгуст. 
Дзеве Марыі быў больш прыдатны самазвал, а не 
легкавушка. 

-- Дзева Марыя, цябе не вытрымае мая тэхніка. 

-- Не бойся, старшыня, вытрымаеш ты, вытры- 
мае твая тэхніка. 

І пад трывожна ўзрушаны рогат і падахвочванне 
жанчын Дзева Марыя нечакана спрытна і лёгка 
ўпырхнула да яго на пярэдняе сядзенне. 

-- Слухай, Дзева Марыя, а калі яны нас забяруць 
і павязуць на другую планету? 

-- Ну і што ты думаеш, старшыня, нам з табой 
горш там будзе? Хто на гэтай зямлі вытрываў, таму 
ўжо аніякая іншая планета не страшная. Ды і з 
табой, старшыня, чаго мне баяцца? Ці гэта ты мяне 
баішся? 

-- Баюся, Дзева Марыя. Баюся. -- Здаецца, па- 
жартаваў Аўгуст, а на самай справе сказаў праўду. 
Лепш ужо іншапланецяне, чымсьці Дзева Марыя. 
Але і ад сустрэчы з прышэльцамі, якая мелася 
адбыцца, таксама было страшнавата. Іншапланеця- 
Нін -- гэта табе не сакратар райкама партыі, хаця 
невядома, хто горш, хто лепш, хто на гэтым свеце 
сапраўды іншапланецянін, а хто зямлянін. Маро- 
зам працінала скуру. 

е страх яго аказаўся дарэмным. Нечага было 
палохацца Дзевы Марыі, тым больш нейкіх там 

іншапланецян. Свае гэта былі ў дошку людзі, звычай- 
ныя злодзеі. Прыехалі з-за ракі красці дровы. За ракой 
лёсу не было -- стэп. А карабель іх -- талерка -- тут 


ужо дакладна начоўкі, звычайны МАЗ з уключанымі 
падфарнікамі. К 
-- Вось так заўсёды, -- сказала Дзева Марыя, -- 


чакаеш цуду, а табе насустрач рабая свіння. 

Аўгуст пагадзіўся з ёй, і яны развіталіся. Ён 
высадзіў Дзеву Марыю, і жанчыны здзівіліся, што 
яны вярнуліся жывымі, а галоўнае -- так хутка. 

Але, не зважаючы на гэтыя дзве няўдалыя суст- 
рэчы з НЛА, Аўгуст Серада ўсё ж пазнаёміўся з 
іншапланецянінам. Ен, аказваецца, жыў у яго пакоі. 
Вярнуўшыся да сябе дамоў, Аўгуст убачыў яго ў 
пустой шклянцы, што стаяла на падаконніку каля 
ложка. То быў дзівосных памераў павук-крыжавік. 
Першым памкненнем Аўгуста быў намер забіць і 
выкінуць таго павука-крыжавіка. Ён яшчэ з дзяцін- 
ства ведаў, што таму, хто заб'е павука, даруецца 
сорак грахоў. А грахоў тых на яго сумленні мелася 
куды больш. Ва ўсёй акрузе не хопіць павукоў. І 
нейкі час наглядаючы, як павук ёрзае па гладкім і 
коўзкім шкле шклянкі сустаўным сваім мнаганож- 
жам, як лупіць сферычнае вока скрозь гэтае шкло, 
што павялічвала яго, вырашыў: хай жыве. Чым не 
прыхадзень, чым не іншапланецянін. Было, было ў 
павуку нешта незямное, што адначасова палохала і 
прыцягвала. Хай жыве ў шклянай бясплоднасці. 
Папраўдзе прышэлец -- вылезе, не сканае, вылезе, 
незямной сваёй сілай успора шклянку, бластарам- 
лазерам разрэжа яе ці развесіць павуціну і на тон- 
кай нітачцы падымецца, выйдзе вонку і захаваецца. 
А не -- сорак грахоў далоў. 

Сёння ішоў саракавы дзень, як павук сядзеў У 
пакоі Аўгуста ўсё ў той жа шклянцы, што стаяла на 
падаконніку каля яго ложка, шалёны дзень, а між 
іншым, дык і зусім нармальны ў калаўроце жыцця 
Аўгуста. Вось ужо сапраўды: інакшых не дадзена: І 
сёння яму дакладна паведамілі, што ў калгасе «Вер- 
ны шлях» прызямліўся неапазнаны лятаючы аб'ект. 
І хаця з самага ранку яму не было калі і ДЫХНУЦЬ, 
а далей -- больш і горш, ён рашыў плюнуць на ўсе 
клопаты і завітаць з візітам да іншапланецян. Звы- 
чайная чалавечая цікаўнасць перамагла абавязак. 

Праўда, раней, чым выправіцца ў дарогу, ён кінуў 
жэрабя: што выпадзе -- арол ці рэшка. Па натуры 
заўсёды быў крыху гульцом: жывы ў шклянцы па- 
вук-іншапланецянін -- у дарогу, к чорту ўсё, не - 
з галавой у калгасны хамут, і наперад, буланы. 

Павук-іншапланецянін быў жывы. Больш таго, 
ашклёны шкляной, прывіднай воляй і няволяй, 
вельмі дзейны. Што каморнік цыркульнай сваёй 
меркай, няспынна вымяраў сустаўнымі высахлымі 
лапкамі дно шклянкі. Ногі ў крыжавіка відавочна 
ўсохлі, асабліва ў каленях, там, дзе, Аўгуст лічыў, у 
павука павінна быць калена. Прыкметна ўцягло ў 
чэрава. Павук зрабіўся надзвычай прыгожым. Зала- 
ціста-чорны, а крыж белы, нібыта кужаль на ржыш- 
чы. А больш за ўсё і здзівіла, і ўразіла Аўгуста -- не 
было ў празрыстай цямніцы ніякіх адыходаў падня- 
вольнага жыцця павука. Шклянка стэрыльна чыс- 
тая, як сусветная ідэя. І Аўгуст палюбіў павука, 
адчуў, што ён яму блізкі і дарагі. Гэта ж трэба, нідзе 
ні павуцінкі, ні нават маленькага намёку на паву- 
ціну. Нібыта не павук сядзеў у шклянцы, а жыхар 
неба нейкі. 

-- Вось гэта культура, вось гэта дрэсіроўка! -- з 
захапленнем усклікнуў Аўгуст і паабяцаў павуку: -- 
Вярнуся, дам вольную. Выпушчу на свабоду. Чакай. 

І, не марудзячы, хапатліва пераапрануўся і пака- 
пацеў на сустрэчу з НЛА. 

Аўгуст Серада быў вар'ятам. Так ён сам пра сябе 
думаў: старшыня ўсіх вар'ятаў калгаса «Верны 
шлях». Пры той нагрузцы і коле абавязкаў, якія 
даводзілася яму выконваць, нармальны чалавек ужо 
б даўно павесіўся. А ён жыў і, больш таго, штосьці 
яшчэ мог, некуды паспяваў, хаця гэта было невера- 
годна і немагчыма. 

Ужо даўно ніхто не толькі ў асобна ўзятым кал- 
гасе, але і ў краіне нічога не можа, а краіна не 
паспявае сама за сабой, і чарговымі кідкамі ў вар'- 
яцтва. Тое, што яшчэ мінуту назад было непаруш- 
на 1 адзіна сапраўдна, ужо ў наступную мінуту - 
ілжыва і шкодна. Народ злы, недаверлівы і слабы. 
Улады няма, няма пастаянства, адказнасці і парад- 
ку -- няма жыцця. Чарнобыль не проста аслабіў 
тутэйшага чалавека, ён забіў яго. Усе яны тут ужо 

сці кандыдаты ў нябожчыкі, таму так 

ліхаманкава, нібы ў прыступе нейкага параксізму, 
пажыраюць сябе працаю. 

Асабліва дзейная зона, зямля мерцвякоў. Нябож- 
чыкі цягавітыя, што коні. Аўгуст быў там сярод іх, 
бачыў усё на сваё вока. З раёна, а мо і са сталіцы, 
ды не маленькай, а вялікай, пэўна, быў спушчаны 
загад: стварыць у калгасе лятучы атрад паляводаў і 
механізатараў і накіраваць яго ў зону, каб гэты 
атрад там араў, сеяў, касіў і ўбіраў. 

Там, пэўна, ён і падхапіў заразу, нябачны вірус 
вар'яцтва. Вар'яты ўсіх краін і стагоддзяў вельмі 
патаемныя. Скрытнымі былі Сталін і Гітлер, пата- 
емнай зрабілася адразу ўся краіна, калі ёю пачалі 
кіраваць яснавяльможныя нябожчыкі, што паў- 
ставалі з парасчыняных магіл, былой апошняй вай- 
ны салдаты і партызаны. Каля іх няма ні дзяцей, ні 
ўнукаў. Хаты іх пустыя, хлявы маўклівыя, палі 
амярцвелі на тысячагоддзі. Самі яны нелегалы на 
роднай зямлі. Бежанцы -- ізгоі мірнага часу -- 
галоснасці і дэмакратыі. Пасля акупацыі іхняй зямлі 
мірным атамам іх адсюль выселілі, але яны вярну- 
ліся. Вярнуліся не людзі -- нелюдзі, фантомы пе- 
рабудовы, атамныя мутанты. На іх палююць амаль 
з сабакамі, пакуль яшчэ не адстрэльваюць. Ловяць 
у балоце, у кустах, вымарачных хатах. Нелюдзі і 
фантомы здольныя плакаць і плачуць ад людскай і 
дзяржаўнай міласэрнасці да іх. Плачуць уначы пад 
цыганскім сонцам -- поўняй, калі аруць і сеюць 
жыта на сваіх радыеактыўных сотках. Плачуць 
удзень, калі няма каму ў хаце падаць і голасу. Пла- 
чуць, выпаўзаючы на божае святло, гледзячы на 
неба і зямлю. 

Зямля, што з табой сатварылі твае дабрадзеі і 
карміцелі! Белая святая зямля пад белымі крыламі 
тваіх боскіх птушак-буслоў, як ты перавярнулася ў 
год тысячагоддзя пасля прыняцця крыжа. Прый- 
шла, упала зорка Палын, і ты ўжо больш не белая. 
Ты сёння чорная на ўсё наступнае тысячагоддзе. 
Бог кінуў у твае воды дрэва, і зрабіліся яны 
салодкімі. Чалавек кінуў у тыя ж воды нешта ня- 
бачнае, і зрабіліся яны горкімі яму. Яснавяльмож- 
ныя айцы-свяціцелі аказаліся вялікімі лгунамі, ішлі 
як пасланнікі раю, а абярнуліся ў пасланцаў пекла. 
Хлябцы ў іх руках ператварыліся ў вугаль. Аліўкавая 

галінка пабарвавела і скрывавела, бо то была не 
галінка, а меч. Голуб і галубка клююць людскую 
пячонку. Кроўю мочыцца, крывавымі слязьмі пла- 
ча і кроўю ўмываецца сам чалавек. Дзеці пры зачацці 
камянеюць у лоне маці, а народжаныя, адчуўшы 
зямлю, адразу ж пакідаюць яе. Збягаюць ад гульні 
ў жыццё на радыеактыўных сметніках гісторыі, ад 
сцягоў-цацак, бронзавых і бетонных ідалаў, што 
з-за непатрэбнасці выкінулі на той жа сметнік багі 
дваццатага стагоддзя. Уцёкамі на той свет завярша- 
юць свой зямны шлях звяры, гады і птушкі. Цінькае, 
плача невядома на якім свеце прывязаная да апус- 
целай і мёртвай хаты сініца. 

Як перад другім прышэсцем аруць і сеюць жыта 
і бульбу нябожчыкі. Жыта не на жыццё, а на смерць. 
Заўтра, а мо і сёння ўжо смерць з'явіцца сюды і 
пажне багаты ўраджай. І нічога, што каса яе тупая 
і ржавая, больш і прыгажэй будуць мучыцца. Нічога, 
што яна не мае зубоў, невідушчая. Сляпыя і бяззу- 
быя -- яны ненажэрныя, яны чалавечыну спажы- 
ваюць. Радзіма -- яна кроў любіць, кроўю мацуец- 
ца. Цячэ ў сусекі Радзімы радыеактыўнае жыта, 
грыміць па бункерах радыеактыўная бульба. Ёсць 
хлеба кус, будзе чарка, будзе скварка, у лабірынтах 
тупікоў вялікіх станцый стаяць ужо каторы год 
вагоны з чарнобыльскай свінінай і ялавічынай. 
Нябожчыкаў у радзімы хоць плот гарадзі. І яны не 
ляжаць склаўшы рукі, яны рупяцца, у крывавым 
поце здабываюць хлеб надзённы сабе і нам. І не 
толькі ў зоне, за калючым дротам, гэта ўжо сапраў- 
ды фантомы, нелегалы. А ёсць фантомы легальныя. 
Іх радзіма бачыць, чуе і ведае. Але гуляе з імі ў 
нейкую захоплена цікавую гульню. Да ўсяго іншага 
наша радзіма любіць яшчэ і гуляць у гульні са 
сваімі сынамі. Так яна ў свой час гуляла з Сахара- 
вым, Салжаніцыным, Растраповічам і нават пані 
Алілуевай, а цяпер вось, налаўчыўшыся, з усім на- 
родам; які стаяў некалі каля калыскі гэтай радзімы- 
маці. Сапраўды, нязведаныя дарогі твае, Госпадзі: 
ты нас парадзіў, ты нас і заб'еш. 

Чарнобыльская гульня нашай дарагой маці са 
сваімі дзецьмі крыху цнатлівая і ладзіцца на тым, 
што яна, здаецца, і не мае дзяцей. Нехта сказаў, 
што немагчыма быць трохі цяжарнай. Вось гэта 

няпраўда. Наша маці цяжарная намі толькі трошкі. 
Яна выконвае адначасова дзве ролі: Дзевы Багаро- 
дзіцы і Марыі Магдалены. Дзева Багародзіца, ка- 
нешне. нявінная і чыстая. Ну, а што да Марыі 
Магдалены, то туг... Але самае галоўнае, што наша 
дарагая маці гэтыя дзве ролі прыгожа сумяшчае, 
Яна і гуляшчая дзеўка, яна і нявінная. І тая яе 
зямля, каторая таксама аплоднена радыеактыўным 
мірным насеннем, на якую ў свой час, пэўна, не 
хапіла калючага дроту, лічыцца «абмежавана пры- 
датнай для сельгасвытворчасці» (вось вам і крыху 
зацяжараць). Зразумела, людзі, што жывуць там -- 
абмежавана толькі жывыя, таму што жыць ім там 
нельга. Нельга дыхаць, хадзіць, сеяць, збіраць, піць 
ваду, нарэшце, ёсці напоўніцу, а толькі абмежава- 
на. Дарагая наша крамлёўская маці і яе мінская і 
кіеўская падчарыцы, як гэта ў вас толькі атрымлі- 
ваецца. Прыехалі б сюды і прасвяцілі, як пасля 
трэцяга аборту дзеўкаю застацца. 

А ёсць яшчэ вёскі, каторых як і не існуе. Адна з 
іх накшталт Сербы называецца. Жывуць у той вёс- 
цы сербіянцы і падазраюць, што іх няма. Гарэзлівае 
свавольства нашай састарэлай маці. Што ў параўнан- 
ні з ім сучасныя дзяўчаты, якія адмаўляюцца ў 
радзільным доме ад сваіх дзяцей! Сербы гэтыя ў 
свой час трапілі пад высяленне. Але вёсачка была 
маленькая, хутар, лічы. У нас жа дзеецца ўсё глабаль- 
на. Па-першае, жывёлу ўратаваць, комплексы -- 
тысячнікі і стотысячнікі. Для людзей, перасяленцаў 
з вялікіх гаспадарак вялікіх вёсак, на першым часе 
давялося не хаты, жыллё, а спаравальны пункт 
будаваць, дзе маладыя муж з жонкай пасля агуль- 
нага барака ці клуба здольныя былі хоць на гадзінку 
сам-насам застацца. А тут нейкія занядбаныя, зачу- 
ханыя Сербы. Не дайшлі да іх рукі, але паперчына 
выпраўлена як і мае быць: няма больш Сербаў, 
пераселены. А яны былі, яны засталіся на родных 
селішчах радыеактыўнае гора гараваць. 

І засталася іхняя зямля пры іх, угноеная і аплод- 
неная мірным атамам. І была тая зямля бязмежна 
ўрадлівай. Увогуле Чарнобыль абраў пад сваё гор- 
кае і атрутнае насенне лепшыя землі. Чорт ведае, 
што робіць, калі ў народзе памірае чалавек і на яго 
месца трэба ўводзіць сатану. тад 

Абмежавана прыдатная, гэта значыць зямля, якой 
няма, радзіла злакам і плодам з нястрыманаю лю- 
тасцю смяротна раненай істоты. Яблыкі раздзіралі 
яблыню, што жабу, і чарвяк іх не браў. Жабы, 
праўда, сышлі, трусы ўсе здохлі ў чацвёртым пака- 
ленні. Але статкі хатняй жывёлы нагульвалі тлуш- 
чы. Вось толькі мяса каровы нельга было есці, 
нельга было піць малако, таму што зрабілася яно 
атрутным. А свіння сама ела ўсё, і яе елі ўсе. Свіння 
радыяцыі не баялася. І людзі адрынулі страх, таму 
што людзьмі яны зваліся толькі паміж сабой, а ў 
іншых мясцінах сапраўдныя, не пазначаныя рады- 
яцыяй людзі пазбягалі іх. 

Гэта былі ўсе спрэс жывыя нябожчыкі ці канды- 
даты ў нябожчыкі, бясконца заклапочаныя жыццём 
і працавітыя. Ім не хапала зямлі, сотак, каб пасе- 
яць. Мала было трактароў і коней. І вясеннія доўгія 
дні былі ім кароткімі, яны прыхоплівалі яшчэ і 
новы кавалак. Падалі з ног ад стомы, не мелі і 
хвілінкі вольнай. 

Серада паміраць будзе, будзе помніць дзядка: 
хадзіць ён, пэўна, ужо не здолеў, хаця меў тры нагі. 
Адна -- кавяла -- дзеравяшка, другая так скурчана, 
што падобна на кавяню, завязаную на вузел, і кіёчак 
яблыневы, на каторы ён абапіраўся спрацаванымі 
да костак абедзвюма рукамі. І сам увесь скасабоча- 
ны. Яго, пэўна, прынеслі і паставілі на краі поля. 
Пудзіла агароднае -- прыгажун-мужчына ў параўнан- 
ні з ім. І вочы ў яго ўжо знерухомелі, як у таго ж 
пудзіла, хаця галава калоціцца-трасецца, мо таму, 
што ён яшчэ дыхаў. 

-- Што ты робіш тут, дзеду? -- спытаў уражаны 
яго немаччу Серада. 

- А во гусак пільную, дзетка. 

-- Навошта ж іх пільнаваць, дзед, ці табе іх вар- 
таваць? 

- А як жа іх не пільнаваць, дзетка ты мая? То 
ж гусі, залезуць у жыта, паклююць, патопчуць. 

-- Дзед, што ўжо табе з таго жыта... 

-- Не шкодзь дзеду рабіць дзедаву работу, гусак 
даўгалыгі. Не дыхай на яго, а то ўпадзе, -- турнула 
яго ад дзеда неахопная старая, што яшчэ, як помнік, 
уладна стаяла на зямлі, завіхалася каля летняй кухні. 

трохвядзёрным чугуне варыла, пэўна, варэнне з 

яблык, таму што яблыкі тыя ляжалі каля яе горамі. 

Дзед каля мёртвай яблыні з нежывымі яблыкамі 
аберагаў ад мёртвых неспажыўных гусей таксама 
мёртвае атрутнае жыта, старая варыла варэнне з 
тых мёртвых яблык, -- палескія атамныя Адам і Ева 
часоў перабудовы і галоснасці. 

Такімі ж дзейнымі, як гэты стары са старою, у 
зоне былі ўсе, пачынаючы ад сакратароў райкамаў 
партыі да скуласценькіх салдацікаў, якіх прыгналі 
сюды на службу-работу. У апусцелыя вёскі цягнулі, 
пракладвалі дарогу -- асфальт, лапацілі, пераносілі 
з месца на месца зямлю, на хатах раскідвалі і крылі 
нанава стрэхі, мыльным парашком мылі бярвенне, 
шаравалі сцены. «Вось чаму ў нас дэфіцыт мыла», - 
падумаў тады яшчэ Серада. У напаўпакінутых гара- 
дах і гарадскіх пасёлках, а ўсе яны месціліся каля 
рэк, будавалі гранітныя і з мармуру набярэжныя. 
Узводзілі маладзёжныя шматпавярховыя інтэрнаты. 
Для дзяцей, якіх тут ужо не існавала, уздымалі гмахі 
Палацаў піянераў, плавальныя басейны, пантэоны і 
саркафагі. Стартавыя пляцоўкі для кар'ернага ўзлёту 
руплівых гультаёў. Цэлыя кагорты, раць незлічоную 
такога люду таксама спарадзіў Чарнобыль. Сярод 
мітусні дзейных гультаёў, сярод нябожчыкаў і кан- 
дыдатаў у нябожчыкі неверагодна пашыралася 
рабаўніцтва і марадзёрства. Нелюдзь усіх нацыяналь- 
насцей, зямель і рэспублік рабавала і абдзірала ўжо 
абрабаваных і памёрлых. Зараза падхоплівала заразу 
і несла, множыла яе па ўсёй краіне. 

А яшчэ былі вар'яты. Адзін з тых вар'ятаў ён, 
старшыня калгаса «Верны шлях» Аўгуст Серада. Не 
нябожчык, а толькі кандыдат, таму што хаця ён і не 
ў зоне, лічыцца, жыве, яму плоцяць «грабавыя», не 
грабіцель, не кар'ерыст, а просты савецкі вар'ят. 
Зона, нябожчыкі, пастаўляюць кандыдатам кармы 
для жывёлы. Ён бярэ ў зоне сілас, сена ну... і яшчэ 
тое-сёе. Мінулай зімой разам з Лаўрыкам Берыя 
перагнаў да сябе ў гаспадарку амаль новенькі «ЗІЛ». 
Хай яго папікаюць, хай судзяць і пасадзяць. Але 
каму судзіць, каму садзіць. І што благога ён зрабіў. 
Калі радыеактыўным сенам дазволена карміць 
жывелу, то чаму нельга ездзіць на радыеактыўнай 
машыне. Чым больш радыеактыўная, тым больш 
актыўная. Радый знікне, актыўнасць застанецца. 

Не трэба яго дакараць, усё ён добра разумее сам, 
але ў атачэнні вар'ятаў здольны выжыць толькі 
вар'ят ды член Палітбюро пралётам на Радзіму. 

Бязмежнае вар'яцтва гэтага свету, кожнага яго 
белага дня. Але сёння дзень выпаў як ніколі. Дзень- 
ідыёт. Серада -- ідыёт. Аўгуст -- ідыёт таксама. 
Прынамсі, як верасень і сакавік, чацвер і пятніца, 
сонца на небе -- круглае, жыццярадасная доўбня, 
месяц -- боўдзіла, зоркі прыдуркі. З'ехаць з глузду 
можна было яшчэ ўранні, толькі прачнуўшыся. Але 
ён гэтай ноччу і галавы не прыкладаў. Дурні спяць 
мала. У дурняў вечная бяссонніца. І ім, да слова, не 
пагражае вар'яцтва і псіхбальніца. Усіх у тую 
псіхбальніцу не запрэш, некаму тут рабіць трэба. 
Дурні таксама есці хочуць. І Аўгуст Серада зранку, 
лічы, звечара ўчора калясіў па палях. 

Ішоў чацвёрты год ад Чарнобыля. 

Убіралася ў сілу чацвёртая чарнобыльская вясна. 
Заканчвалася чацвёртая паслячарнобыльская пасяў- 
ная. Суша стаяла, як у першы чарнобыльскі год. 
Але тады яна прыпала на лета. І ў абязводжаным да 
нябожчыцкай сінюшнасці небе ўдзень і ўначы кру- 
жылі самалёты, брухата пырхалі матылькі-вярблю- 
ды-верталёты. Ішло паляванне за хмарамі і даж- 
джом. Варта было небу спахмурнець, як тое неба 
адразу ж расстрэльвалі. Дажджы выпадалі кароткія, 
сонечныя і гнойна-жоўтыя. Сукравічна-жоўтыя ад- 
разу выпараліся, дасягаючы зямлі. Зямля струпна 
трэскалася, апечаная плоць яе слаілася ад язваў і 
болек. Жоўты і чорны прах і пыл зямлі гнаўся за 
чалавекам і зверам, даганяў, прыпадаў з абдымкамі 
да ног жывога, спавіваў іх жоўцю і чэрню нявып- 
лаканых слёз, выбельваў беллю ссушаных вачэй. І 
ўсё гэта ў неверагоднай нябеснай і зямной выма- 
рачнай цішы, прытоенасці ўсяго існага. У цішы як 
у раі. У страчаным раі. Недзе згубілася, здохла, 
пэўна, нават кнігаўка, што з веку ў век жыла тут і 
ў спякотны дзень прасіла: піць, піць, піць. Напілася - 
сканала. 

Першае лета без міласэрнасці. Цяпер такая ж 
вясна. Чацвёртая чорная чарнобыльская вясна без 
намёку аб клопаце і памяці пра чалавека і звера. 
Прыдурвалася прырода, дурыла сонца, дурылі вят- 
Ры, сухавейныя і таксама чорныя, што дзьмулі, 

хавалі ўсё жывое дваццаць чатыры гадзіны ў суткі 
няспынна. Увесь чарназём, усе тарфянікі пайшлі ў 
неба. Ралля спавіта саванам цяжкага белага пяску. 
А ў гэтых мясцінах яшчэ здаўна, мо з часоў паган- 
ства, захавалася завядзёнка выпальваць мінулагоднія 
травы, пускаць палы: лепш, больш пранізліва будзе 
расці грыб, угноіцца, удобрыцца грыбніца. Мо так 
і сапраўды ўсё адбываецца. Але вецер пагнаў гэтыя 
палы ў глыб лесу, па купінах балот, спапяляючы і 
знішчаючы ўсё на сваім шляху да самага пупа зямлі, 
апякаючы берагі рэчак, азёр і канаў, смалячы ляш- 
чыну, камлі дубоў, грабаў, ясеняў. Атрутны чорны 
чарнобыльскі дым залунаў над зямлёй, абцяжарваў, 
пазначаў зямлю, твары людзей, іх апратку, хаты, 
хлявы, жывёлу цэзіем і стронцыем. І быў ён едкі і 
ўсёпранікальны. Слёзна плакалі людзі, слязілася 
апаленым вокам у едкім дыме рака. Выла, сухавейна 
стагнала перанасычаная цяжкімі металамі зямля, 
правіла трызну. І было ёй па кім правіць тую трыз- 
ну. У гэты ранішні, світанкавы час, калі не пра- 
чнуўся яшчэ чалавек, яна адпявала не толькі сябе. 

Аўгуст Серада адарваўся ад поля, нырнуў у асма- 
леныя кусты, падруліў да падковы меліярацыйнага 
канала і спыніўся на мастку, заглушыў рухавік, 
выйшаў з машыны, напоўніцу хапіў гаркавага, нібы 
прыфрантавога, дыму ад гарэлага алешніку. Якраз 
на тую хвіліну з замглёных і цьмяных, хісткіх на 
ветры даляглядаў на зямлю пракінула гарачыя 
праменні ўзыходзячае сонца, узяло ў аблап і чыр- 
вона ўспарола да дна застойную ваду канала, 
запаліла на беразе вугальную траву і закураныя 
кусты. На дно канала амаль строма, пабліскваючы 
бруснічнікамі плаўнікоў, пайшла чародка карпаў. 
Ад вады, нібыта там нехта пазяхнуў і ўздыхнуў, 
адскочыла і пачала падымацца бялёса-ружовая сму- 
га. Загойдаўся пасярэдзіне канала, паружавеў, нібыта 
імкнуўся ажыць, тапелец, дзеля якога Аўгуст пакінуў 
машыну і збочыў з дарогі. 

Дзік пудоў пад дваццаць, сякач. І было іх тут, у 
гэтай непраточнай канаве, роўна дванаццаць. Як 
дванаццаць апосталаў, толькі чорных. Утапіліся, 
напэўна, кучна, як і ішлі. Але вецер і вада развялі 
іх. Усе дванаццаць на плыву, цяжкою галавою ў 
дно, а лёгкі стручок хваста -- у неба. Вось, маўляў, 

табе, неба, і таму, хто ёсць на тым небе, прывітанне 
ад дзікоў, дванаццаці тваіх апосталаў. І чорнае, жор- 
сткае, што калючы дрот, шчэцце на крыжы дыба- 
рам. Зазірнуць бы ім у вочы. Спытаць, як яны 
трапілі сюды, што ці хто пагнаў іх у застойную 
смярдзючую ваду, у гэтае балота, што стварыў ча- 
лавек, ён, Аўгуст Серада, стварыў, зусім не з той 
мэтай, каб гінуў тут дзікі лясны звер. Як дайшлі 
яны да жыткі такой, што гэта за калектыўнае сама- 
забойства, саматапельніцтва такое. Звяры ж -- воль- 
ныя людзі, нікому не служаць, і ідэі няма ў іх 
такой, за якую можна вечна пакутаваць і наважыц- 
ца страціць сябе. А яны вось страцілі, не пажадалі 
жыць на гэтай зямлі самі. Больш нечым жа, як 
толькі добраахвотнасцю, вытлумачыць іх смерць. 

Гэта ў чалавека высокія парыванні, утрапёнасць 
абавязкаў, а ў звера інстынкт. Ён больш надзейны 
і верны, таму што за ім спрадвечны розум і ніякіх 
марксісцкіх камізэлек. Дык што ж здарылася, чаму 
гэты розум разбурыўся ў зверы, перарваўся ў дзіку? 
Разбурыўся ў зверы ці застаўся ў чалавеку, вянцы 
сусвету. Ці захаваўся гэты вечны розум у планеты. 
Мо сёння звар'яцеў не так чалавек, як сама планета? 
Калі ўжо звер дзікі пачаў губляць інстынкт самаза- 
хавання. Ступіў на такі тонкі, з'едзены радыеактыў- 
най пяшчотай адрынутай зімы лёд. Па тонкім-тонкім 
падманлівым лёдзе ідзе па зямлі сёння ўсё жывое, 
жыццё. 

А ў дзіку жыцця як ні ў адной жывой істоце. 
Чалавек перад ім крохкі, як смоўж. Чалавек для 
забойства стварыў механічнае страшыдла з жалеза 
і брані -- танк. А дзік -- жывы танк са сталі і брані 
мышцаў. Г ён для жыцця. Што яму гэтая застойная 
канава, пяць-шэсць метраў ушырыню. Адзін толькі 
раз рохкнуць і не азірнуцца. Лёд гэтай адліжнай 
зімы ён лёгка мог праламаць, пракапыціць, разрэ- 
заць грудзьмі. Аўгуст Серада паляўнічы, сілу і моц 
дзікоў ведае не з чужых слоў. Праўда, пасля Чарно- 
быля ён паляваў іх толькі таму, што любіў само 
паляванне. Дзікоў тут гэтых процьма. Адыдзе пад 
снег непрыбранае поле кукурузы, стоішся на рагу 
яго, прыслухаешся: шчыруюць матросікі, убіраюць. 
Жыруюць сярод бульбы і буракоў, плодзяцца і 
множацца па дубняках. Але апошнія гады з два 

нешта здарылася ў іх з пячонкаю. На выгляд, зда- 
ецца, пячонка як пячонка, а возьмеш у рукі - 
распаўзаецца, хады ў ёй нейкія, струп'е. Але не 
скажаш, наглядаючы, як ленінскім браневічком 
ломіцца ён скрозь зараснікі, што яны саслабелі, 
згубілі моц. Хвост да начыння прыціснуў, шчэцце 
на карку ўзняў на дыбкі -- саступі лепш яму. 

Што ж адбылося з гэтымі -- пашалелі, як ён 
ашалеў, Аўгуст Серада, стаміліся жыць. Ці загад 
нейкі зверху, з нябёс ім дадзены. Самі яны, дванац- 
цаць чорных апосталаў, спусціліся з нябёс на зям- 
лю і ўтапіліся, захлынуліся ад зямной пакуты. 
Зайшліся ад шаленства зямлі, каб перасцерагчы 
чалавека. Неба ахвяравала на алтар зямлі дванац- 
цаць першых. 

Чаму яны і сёння тут, у канаве, чаму не прыка- 
паны. Ён жа яшчэ тыдзень назад загадаў тром бэй- 
бусам -- грузіну Сталіну, Лаўрыку і Лазару -- выцяг- 
нуць іх і прыкапаць. Апосталы -- яны-то апосталы, 
але праз тыдзень-другі дыхнуць тут нечым будзе. 
Дзіўна, як гэта яны яшчэ сёння не смярдзяць. Апо- 
сталы, бацьку і маці вашых, не маглі пайсці да 
суседа і там утапіцца, усё на «Верны шлях». 

Аўгуст з канца ў канец абышоў меліярацыйную 
канаву, кленучы сябе за тое, што даў дазвол 
пракласці яе: апаганіў зямлю, а карысці ні на грош. 
Дрэнаж не спрацоўвае з першага дня. Усе дванац- 
цаць кабаноў былі ў наяўнасці, у канаве. Ні адзін 
не ажыў, не ўцёк, не прыбіўся да калгаснага статка. 
Сёння, заўтра брацкая магіла прыбярэ іх усіх. На 
такі непрадбачны выпадак у яго хаце прыхавана 
бутэлька. Паставіць яе сваім наркотам, хай выцяг- 
нуць і пахаваюць. Хаця адной бутэлькі тут, канеш- 
не, мала. А дзе возьмеш яшчэ. Сапраўды, не мела 
баба клопату, купіла парася. Жыццё пайшло, 
павінна яго галава балець яшчэ і аб тым, дзе дас- 
таць бутэльку. 

І ён узяў з месца так, што здалося, нібы машына 
ўзнялася і паляцела. І ледзь не прыляцела, траха ён 
сам не выправіўся да апосталаў, ледзь-ледзь не да- 
лучыўся да іх трынаццатым. 

За меліярацыйнай канавай дарога да палёў бегла 
праз лес і была высыпана гравіем. Разбіць яе яшчэ 
не паспелі, трымаць хуткасць можна было, і ён 

ішоў пад сто дваццаць. І толькі між дрэвамі паз- 
начыўся прагал, як ён прыкмеціў на дарозе цём- 
ную і вільготную гліняна раскоўзаную паласу. 
Прыкмеціў і ўсё зразумеў. Здаецца, ад'ездзіў сваё. 
Каб не было яшчэ ветру, мо і праскочыў бы. Але 
вецер стругаў люты, як у аэрадынамічнай трубе. І 
заўсёды тут быў такі вецер. Яшчэ на вяку дзядоў, 
прыгадвалі, быў тут некалі звярыны ход, сцежка, 
мо і дзікі тапталі яе. Рос лес, дубы, і бег ручай. Ён 
дубняк той высек, ручай засыпаў, зрабіў поле. Поле 
нарадзіла вецер. 

Аўгуст тройчы ўдарыў па тармазах. Збіў хуткасць 
кіламетраў да дзевяноста, але большага зрабіць не 
было ўжо часу, пад калёсы пабегла ўжо гліна. Ён 
толькі дакрануўся да акселератара, каб узяць паласу 
нацягам, і яго панесла, закружыла, захістала. Адзін 
абарот, другі, трэці. Люта вярцелася перад вачыма 
дарога, узыходзіла і знікала сонца, стагнаў і енчыў 
вецер. Аўгуст ішоў на чацвёрты віток і бачыў, дзе ён 
закончыцца. На машыну імкліва насоўваўся дуб. 
Дуб-прыгажун, як дзік-бранявік. Калі зрэзаць -- на 
пень можна памясціць машыну. Дуб быў ужо амаль 
побач, да яго можна было дацягнуцца рукою, калі 
Аўгуст націснуў на тармазы. Машына села на заднія 
колы, яго кінула назад. Потым ён разам з машынай 
скочыў уперад, але зрабіў гэта крыху хутчэй, чымсьці 
машына. Уваткнуўся лобам у пярэдняе шкло. Па ім 
пабеглі сінія трэшчыны. Рухавік заглух. 

Ён счакаў, пакуль асядзе каламуць і туман у 
галаве, выйшаў з машыны. Яго адразу ж падхапіў і 
ледзь не паваліў на вільготную гліну вецер. Аслабелі 
ногі. Саслабелымі ватнымі нагамі ён ступіў некалькі 
крокаў і спыніўся, хістаючыся з боку ў бок на 
ветры, прыкрываючы ад яго твар курткай. Камен- 
ная сухая крошка ляцела з неба і секла, біла яго, 
нібыта чарада птушак наляцела невядома адкуль і 
дзяўбла, дзяўбла яго, наравіла выдзерці вочы. І 
Аўгуст убачыў тых птушак, то былі вароны, вялі- 
зныя, чорныя і худыя. Абгрызеныя, з'едзеныя вет- 
рам вароны. Яны стаялі ў траве ў зарасніках і пад 
дубамі, панура горбячыся, уцягваючы ў тулава шыі, 
нібы старыя ў дождж пад дубам, не мружачы вачэй, 
пазіралі на яго і не адляталі. І ён зразумеў, што гэта 
не каменная крошка ляціць з неба. То вецер 

выдзімае яго раллю. Ляціць зерне з поля, жыта, 
жыццё. Груганнё чакае гэтае жыта, калі вецер пад- 
нясе яго. Жыта, каб жыць, патрэбна і варонам. 
Манна нябесная сыпалася ім зверху. Высушанае 
радыеактыўнымі вятрамі поле, сінюшнае неба раз- 
раджаліся жытным дажджом. 

У варон не было патрэбы хадзіць па полі і да 
сёмага поту здабываць хлеб свой надзённы, вышук- 
ваць і кляваць па зярнятку, Манна нябесная сыпа- 
лася ім з неба, паспявай толькі рот разяўляць і 
глытаць. Няхай жыве Чарнобыль! Слава, слава табе, 
чалавек, Аўгуст Серада, гаспадар і араты. Куды па- 
дзеўся Дарожкін, вось бы дзе яму лозунг стварыць. 

Слава Аўгусту, слава славе, выў і стагнаў вецер, 
што нараджаўся з саванна- -белых пяскоў бясконца- 
га поля. 

Манну нябесную, разяўляючы дзюбы, не вярэ- 
дзячы ног, прымалі не ўсе вароны. Найбольш ху- 
дыя і, пэўна, самыя пражорлівыя таксама з разяўле- 
нымі дзюбамі бадзяліся па дубняку, абцяжарана 
валюхаліся сярод травы і клявалі жыта, што засела, 
захрасла ў той траве, адцяснялі і біліся са сваімі 
таваркамі, што ўжо насыціліся. «Худыя вароны паелі 
гладкіх», -- падумаў сам сабе Аўгуст, схапіў палку 
і кінуўся на птушак. Але вароны не вельмі яго 
палохаліся, хаця і ўзняліся ў неба, замглілі сонца, 
раць незлічоная -- з усяго свету, пэўна, вароны. 
Узняліся і завіслі над яго галавой, не вельмі ўсе- 
рджана нават галосячы, хутчэй прыязна дакараю- 
чы: ну чаго табе, чалавеча, маўляў, трэба, хочаш 
есці, разяўляй рот, лаві ды не лянуйся глытаць. 
Самі па сабе вароны нікуды не адляцелі б адсюль, 
і ён бы не справіўся іх адагнаць. Але іх развеяў 
вецер, раздзёр спрэс чорную, шэрую чараду на 
маленькія лапікі і панёс гэтыя лапікі па небе. 
занёс бы, загнаў чорт ведае куды, каб вароны былі 
дурныя. Калгасныя, савецкія вароны самыя разум- 
ныя на свеце. Яны пачалі складваць крылле і каме- 
нем падаць на зямлю, на дубняк і дубняком пешшу 
варочацца назад. 

Аўгуст з горыччу і бездапаможнасцю пакруціў 
перад сабою палкай: добрая мёбуа ан, не гуЗя 
раць згаладалых і худых варон. “размахнуўся і 
шпурнуў яе ў арэхавы куст. 

-- Кар-р, -- змяіна порстка і злосна адказаў яму 
Куст. 

Птушкі зноў узняліся ў неба. Але ён быў ужо ў 
машыне і на добрай хуткасці пабег ад сваіх саван- 
ных палёў. Вароны суправаджалі яго. Вароны 
праганялі чалавека на машыне. Аўгуст спяшаўся ў 
праўленне калгаса, да тэлефона, і думаў, што вось 
і прыспеў час збіраць даўгі і сплочваць даўгі. Вінен 
жа ён быў свайму сябруку, старшыні суседняга кал- 
гаса, і выпраўляўся ён тым ранкам у дарогу зусім не 
таму, каб паглядзець на тапельцаў-апосталаў. Мер- 
цвякі заручаны ўжо з зямлёй і нікуды ад яе не 
дзенуцца. А ён думаў пра жыта і толькі што пакінутае 
ім поле. Адчуваў яшчэ на пачатку пасяўной, што 
прыйдзецца яго перасяваць. На тое і выйшла. Але 
насення ў яго ў абрэз. Трэба, трэба выкручвацца 
неяк. Пад бокам у яго заможны сусед, а за ім даў- 
навата ўжо доўг. Абодва яны вінны адзін аднаму. 

Запазычыў Аўгуст даўно і голасна на ўвесь раён, 
па маладосці яшчэ, дурасці, калі толькі пачыналася 
яго старшынёўства. І ніякіх сяброў ён яшчэ не 
паспеў завесці, ніхто яму нічога не даваў і не пазы- 
чаў. Даюць і пазычаюць у гэтай сістэме толькі таму, 
хто сам усё мае, каб можна было і ў яго нешта 
ўзяць. А што з яго возьмеш, апошнія штаны, дык 
яны тады свабодна ляжалі ў магазіне, носам яшчэ 
ўсе круцілі, перабіралі. 

.. То была эпоха вясёлых і гуллівых застолляў, доўгіх 
1 нудных нарад, пасяджэнняў і пленумаў, працірання 
штаноў. На адным з такіх праціранняў ён сядзеў і з 
сумам аказваў увагу чарговаму гаваруну, гадаў, дзе 
прыйдзецца сёння ноч бавіць, як раптам атрымаў 
запіску. Яшчэ здзівіўся, хто можа яму пісаць, ці яму 
гэтая запіска. Але памылкі не было, праўда, адрас, 
прозвішча на запісцы было з падкалупкай: Чэрвеню 

. Але ён не ганарысты, хаця гэта яго і закра- 
нула. Мо таму і папаўся. Разгарнуў, прачытаў: «Не спі 
ў шапку. Толькі што ў перапынку раздалі насенне 
азімых буракоў, «Чыкага-8». Подпісу не было. Але ён 
І не шукаў яго, асабліва не ўдаваўся і ў сэнс напісанага, 
галоўнае, што ўсе атрымалі, а яго зноў абышлі, як 

1 і заўсёды. І ён адразу ж падхапіўся. 

аі і, калі гэта толькі кончыцца, Андрэй Пят- 

ровіч, Пётр Андрэевіч, -- выгукнуў ён з месца, 

звяртаючыся да абедзвюх улад адразу. І абедзве 
ўлады пачулі яго і хітнулі яму галавой: 

2. Што там у цябе, Серада? Кажы толкам, не 
крычы. 

- Ды як жа можна не крычаць. «Верны шлях» 
зноў абышлі. Колькі можна... 

2. Без эмоцый, Серада. 

2 Ды не магу я ўжо больш без эмоцый. Усе 
атрымалі насенне азімых буракоў, а «Вернаму шля- 


ху» не далі. 

-- Якія буракі? 

2. Азімыя, -- паўтарыў ён, уцяміў і закончыў 
ціха: -- «Чыкага-8». 


У зале не расшалопіў, купіўся яшчэ нехта са 
старшынь, не адзін ён боўдзіла балотнае, аказваец- 
ца, прыйшоў сюды спаць, не адзін ён убогі і 
абмінуты: 

- А нам таксама не далі... 

-- І нам не далі. «Перамогу» абышлі... 

--- Падыміцеся, -- сказалі ўлады, -- каму там 
насення азімых буракоў не далі. «Перамозе», каму 
яшчэ? «Шляху да камунізму»? 

Два заспаныя дурні ўскочылі на пасмешышча 
залы. А Серада прачнуўся ўжо, бег вокам па 
старшынёўскім корпусе, што лёг ад рогату. І знай- 
шоў, адшукаў таго, хто яго падставіў. Ён адзіны 
заставаўся сур'ёзным сярод гэтага зборышча смяшлі- 
вых ідыётаў. Поўны, закончаны ідыёт. Вочкі вылу- 
піў, і ніякага намёку на смех у іх, спрэс адна толькі 
думка, магутная, значная, глыбокая. Шыя набакір, 
галава амаль легла на плячо, і рукі на грудзях скла- 
дзены, пальцамі толькі глыбакадумна перабірае, 
нібы грае на гармоніку. Сусед Серады, гаспадаркамі 
мяжуюць. 

Пасля тых пасядзелак Серада з суседам узялі 
добрую чарку, за азімыя буракі «Чыкага-8», яравыя 
гурочкі «Антарыо- 12» і пасябравалі. Людзей з гума- 
рам Серада паважаў і сам не цураўся жарту. З ба- 
гатым суседам не грэх і пажартаваць. І Аўгуст Се- 
рада з ім калі-нікалі гумарыў. Разжываўся то сенам, 
то будаўнічымі матэрыяламі. Па дробязі, праўда. 
Па-буйному асцерагаўся, сусед быў смяшлівы, але 
скнарны і абачлівы, змагаўся да апошняга за кож- 
ную дошку, за кожны жмак сена. Цяпер жа Аўгусту 

прыспеў час гуляць па-буйному. І гэта будзе яго 
канчатковы разлік за «Чыкага-8». Таму ён раней, 
чым узяцца за тэлефонную трубку, доўга настрой- 
ваўся, замкнуў нават сябе на ключ у кабінеце, каб 
ніхто не перашкодзіў. Набраў нумар і адразу ж 
пайшоў у атаку. Але і саломкі падаслаў, падлабу- 
ніўся. 

- Ужо на рабочым месцы, малайчына. 

-- Так, Андрэй Пятровіч, круцімся. Што за па- 
года ў нас сёлета, самі бачыце. 

- Бачу, бачу. Толькі прырода і пагода ў нас 
адна -- беларуская, іншай не бывае. 

-- Так, усё правільна, але... 

-- Без але, без але. Ведаю я цябе. Усе вы алекаць 
любіце. Як з сяўбой без але? 

-- Без але, калі так і далей пойдзе, да канца 
тыдня, думаю, адсеемся поўнасцю. 

--Я на цябе спадзяюся. 

- Не падвяду, не падвяду, Андрэй Пятровіч. 

- Вось гэта я і хацеў ад цябе пачуць. Як з 
насеннем? 

“- Хопіць, яшчэ і... -- голас у трубцы знік, пэўна, 
сусед пачаў цяміць, і трэба было як мага хутчэй 
даціскаць яго. 

- Што і, што і? Застанецца, хацеў сказаць? 

-- Ды так, крыху, Андрэй Пятровіч. 

- Малайчына, добра, мой дарагі. Падзелішся з 
«Верным шляхам». 

-- Дык, Андрэй Пятровіч... 

-- Пачакай, пачакай, багата не прашу... -- Сера- 
да прымоўк, ліхаманкава прыкідваючы, колькі трэ- 
ба і колькі прасіць. -- Тон так з дзесяць, думаю. 

- Ды вы што, Андрэй Пятровіч, -- узвыў голас 
на другім канцы дроту. -- Тон дзесяць, сто цэнтне- 
раў, дзесяць тысяч кілаграм, а калі і зярняты палі- 
чыць... Ды гэты галадранец з усіх сваіх палёў збірае 
менш. 

«НУ, зараза, -- падумаў Серада, -- Бурак азімы. 
Здзяру тон пяць, на меншае не пагаджуся», --а ў 
трубку памяркоўна і ласкава: 

- НУ, дарагі, не крыўдзі ўжо так суседа, не 
Ннагаворвай ужо так. Я ... яго мяркую да сябе ўзяць. 

ца чалавек і галаву мае, светлая ў чалавека 

-- У Серады галава?.. 

-- Светлая. Не трэба, не трэба. Харошая светлая 
галоўка. Восем тон, па-суседску. Ад чыстага сэрца. 
І не забывайся, у нас будзе рабіць. 

Ну, калі толькі так, па-суседску ўжо... Але 
багата, багата яму восем тон. Пяць хопіць. 

-. Я сказаў восем. Усё, бывай здароў. Поспехаў 
на нашай агульнай ніве і шчасця ў лічнай жызні. - 
І Аўгуст Серада энергічна паклаў трубку. 

Мінут сорак сядзеў замкнёны адзін у кабінеце. 
Ачомваўся. Не раз і не два нехта стукаўся ў дзверы, 
цягаў ручку, але ён не азваўся. Пачаў званіць тэле- 
фон; ён не здымаў трубку. У прыёмным пакоі за- 
сакатала пішучая машынка. Яе адразу заглушыў 
голас Дзевы Марыі: 

-- Куды ён схаваўся? Куды ён сёння збег? Я яго 
ўсё роўна знайду, з-пад зямлі дастану. 

Аўгуст быў рады, што ён сядзіць у кабінеце і пад 
замком. Не прызнаючыся ў тым сам сабе, ён баяўся 
і пазбягаў Дзевы Марыі. І не адной толькі яе. Ён 
баяўся ўсіх іх, каго агулам называлі народам, калга- 
снікамі -- трактарыстаў, даярак, ездавых і тых, хто 
на розных работах. Некаму, канешне, яны народ. А 
яму, бог яго ведае, хто яны яму. Людзі, аднавяскоў- 
цы. Яму не хапае смеласці, вачэй не хапае глядзець 
на іх, як яны ў дождж і сонца, за тры рублі ў дзень 
рвуць жылы. Не хапае сэрца гаварыць з імі, загад- 
ваць ім. 

Шчасце, што ёсць машына і тэлефон. Існуюць, 
праўда, старшыні-дэмакраты, каторыя любяць га- 
варыць з народам. Павучаюць і накіроўваюць я!:0: 
«Аўгуст, няправільна паводзіш сябе, адрываешся ад 
народа. Народу што трэба -- бачыць цябе, паслу- 
хаць цябе, што ты кажаш. Народу багата не трэба». 

Пэўна, справядліва, народу няшмат чаго трэба. 
Але яму шмат чаго трэба. І што ж гэта за народ, калі 
яму мала трэба. Гэта жывёле мала трэба. А той 
жывёле даюць сёння больш чым народу. Племянных 
быкоў і цялічак за тысячы і тысячы ў валюце з 
Канады і Галандыі вязуць, і начальства ў хвост ім 
дыхае. З усіх труб, з кожнай трыбуны пра іх трубяць, 
палацы і харомы ўзводзяць. А мужык як пасля вай- 
ны ўбіўся ў закураную хату, так і вякуе там. Таму ён 
і ўцякае ад яго на машыне. Сорамна, сорамна. 


332; 


Учора на вячэрняй дойцы яго крыху не пабіла 
Дзева Марыя. Няхай бы ўжо і пабіла, ён не быў бы 
больш старшынёй. Пад добрай чаркай прыйшла 
яна на дойку. Напярэдадні механізатарам давалі 
грошы, яна, пэўна, з імі і разгавелася. Ён хацеў 
прагнаць яе з фермы, а Дзева пачала спаганяць з 
яго рубель. Рубель за тое, што мые малакавозкі- 
цыстэрны, у якіх малако возяць. 

-- Вось табе рубель, -- сказаў ён Дзеве Марыі. -- 
Тры рублі. Бяры -- каб я цябе сёння тут не бачыў. 

Дзева раз'юшылася. 

-- Мне тваімі рублямі падціраць.. Ты мне за 
работу плаці, не міласціны ў цябе прашу. Рубель 
нам раней за тое, што мылі цыстэрны, плацілі, а 
цяпер не плоцяць... 

-- Раней плацілі, а цяпер не плоцяць, зрэзалі... 

Ён не маніў. Прыйшлі новыя расцэнкі. Няшчас- 
ны рубель адабралі ў даярак. І ён няздольны быў 
дапамагчы ім. І так калгас -- адны пазыкі, даўгі ды 
датацыі. 

Дзева Марыя як угадала, што ён у кабінеце, 
сказала яму некалькі ласкавых слоў, вылаялася і 
пайшла. Аўгуст моўчкі пасядзеў яшчэ мінут дзе- 
сяць, адпачыў, сабраўся з духам і пачаў зноў на- 
кручваць тэлефон: 
тт Сусед? Здароў. Ну як там цяпер у цябе справа 
і злева? -- гаварыў ён ужо сваім голасам, не падраб- 
ляючыся. Але сусед не хацеў яго пазнаваць. 

- А хто гэта? Хто гаварыць? Хто ў тэлефона? -- 
хітрыкаваў і прыкідваўся глухім сусед. Іншага, пры- 
намсі, Аўгуст ад яго і не чакаў. На яго месцы ён бы 
гэтак жа паводзіў сябе. 

-- Забагацеў, забагацеў, гляджу. І сяброў не хо- 
чаш прызнаваць. 

-- З такімі сябрамі забагацееш. Гэта ты на маіх 
плячах у рай хочаш уехаць, Бурак азімы, -- кісла- 
салодка ўзрадаваўся сябар. 

«Нічога-нічога, -- падумаў сам сабе Аўгуст, паз- 
бываючыся візіту Дзевы Марыі. -- Ты не народ, з 
табой я, пакуль жывыя Андрэй Пятровіч з Пятром 

эевічам, як-небудзь саўладаю». 

- Ая ітак багаты, не скарджуся. Гектараў сто 
перасяваць прыйдзецца, выдула ветрам усё начыс- 
та. Гектараў сто... -- Туг, канешне, Аўгуст хлусіў. 

Але ў калгасе не схлусіш -- не пражывеш. Толькі і 
сусед ведаў яго землі як свае: 
“-. Сто гектараў? Ды дзе ж у цябе такія плошчы? 
Што ты мне галаву дурыш. 
-- Трэба мне тваю галаву дурыць? Свая баліць. 
Сусед прамычэў у трубку нешта невыразнае, пэў- 
на, выказаў спачуванне. 


-- Не зразумеў, -- сказаў Аўгуст. -- Штосьці з 
тэлефонам. Нічога не чую. 

-- Слухай, слухай, -- нечакана бадзёра амаль 
заспявала трубка. -- Поле тваё -- гэта туды, пад 
Млынішчы? 

-- Туды, туды, -- сказаў Аўгуст. -- Сто гектараў. 


-- Дыя не пра гектары. Няўжо ты і праўда нічога 
не ведаеш? Да цябе ж туды НЛА прыляцела. 

-- Што, што прыляцела? -- разгубіўся Аўгуст. 
Цяпер ён сапраўды нічога не разумеў. Нешта і на 
самай справе няладнае адбывалася з тэлефонам ці 
з суседам. 

-- Перадаю па літарах, -- чыста мовіла трубка. -- 
Нічыпар, Леанід, Адам. Неапазнаны лятаючы аб'- 
ект. НЛА. Як зразумеў, паўтары. 

-- Вось што, сусед, -- раззлаваўся Аўгуст, - 
цяпер не дуры галаву ты мне. Я да цябе на кале- 
нях і з працягнутай рукой. Тон дзесяць насення 
жыта мне трэба. Восенню па першай запаведзі 
разлічуся. 

-- Ты што, з глузду з'ехаў, ты што, з печы ўпаў. 

-- З'ехаў і ўпаў. 

-- Няма ў мяне, разумееш, няма. Ні зярняці. Сам 
кручуся, сам пабірацца гатовы. І дзесяць тон, сто 
цэнтнераў... 

Гэта Серада ўжо чуў і таму выказацца да канца 
суседу не даў магчымасці, перапыніў: 

-- Адмаўляеш? 

-- Катэгарычна, наадрэз. 

І абодва яны на нейкі час замоўклі, насцярожана 
саплі ў тэлефонныя трубкі. Аўгуст радаваўся. Ён 
ведаў, што выйграў, да поўнай перамогі заставаўся 
адзіны толькі крок. Пакласці на стол казырную 
карту, што ён і зрабіў: 

“72. Дзякуй, сусед. Дзякуй за шчырасць. Нічога не 
зробіш. Не хочацца, а мушу прыпасці да ног Анд- 
рэя Пятровіча. -- І Аўгуст загрукацеў па стале, 

удаючы, што хоча пакласці трубку, і дамогся, сусед 
не вытрываў першы. 
-- Тры, -- сказаў ён. 


-- Мала, -- імгненна азваўся Аўгуст, хаця яму, 
пэўна, хапіла б і тры. Але трэба было разлічвацца 
і за галадранца: - Мала, мала. Пяць! 


-- Пяць? -- абурылася трубка. -- Пяцьсот мяш- 
коў? 

-- У мяшках будзе болей. У мяшках, ды калі ты 
яшчэ сам насыпаць будзеш... -- Аўгуст здзекаваўся, 
відавочна перабіраў, але не вінаваціўся. Цяпер ён 
гаварыў не з чалавекам, а з сістэмай. І так, як і 
трэба гаварыць з гэтай сістэмай -- па тэлефоне. А 
з чалавекам ён сустрэнецца і будзе гаварыць інакш. 
У вочы яны адзін аднаму паглядзяць, што трэба 
ўбачаць і зразумеюць па вачах, чарку добрую 
возьмуць, не за пяцігодку, канешне, не за высокія 
надоі і прыбаўку вагі ў маладняка. І будзе ім хора- 
ша. А цяпер яны дурылі адзін аднаму галаву. І сусед 
недзе здагадваўся пра гэта. І было яму таксама 
хораша. Такія правілы ўжо іх гульні. 

-- Ну і суседа Бог паслаў. Горш татарына. 

- А ты таксама добры, лепшы падарунак жан- 
чыне ў дзень Восьмага сакавіка. Дамовіліся? 

-- Чорт цябе бяры. Дамовіліся. Але ты мне на 
пару дзён... 

-. Не! 

-- Ну на адзін дзень... 

-- Не магу... 

-- Ды ты хоць выслухай да канца, Бурак азімы, 
«Чыкага-5»... 

--А я наперад ведаю, што ты мне хочаш сказаць. 
Чую, чым ты дыхаеш, сапеш, «Антарыо- 12»... Ты 
мне лепш пра НЛА. Гэта што, зноў з тваёй агра- 
прамысловай оперы «Чыкага-8»? 

-- Не, Аўгуст, гэта ўжо з іншай оперы. Клянусь, 
Млынішчы твае на вушах ходзяць. 

-- Зноў перапіліся? 

7- Горш, горш. У рот ні кроплі не бяруць. Больш 
таго, кінулі зусім вытворчасць. Поўзаюць па карчах 
1 рушаць апараты. Разбіваюць апараты, скручваюць 
змеевікі, лу, ыа 

Разбіваюць апараты, скручваюць змеевікі - гэта 
было ўжо сур'ёзна. Сапраўды лудыты. Ды з чаго і 

як яны жыць будуць. Хаця ім усё роўна заўтра 
паміраць. Але як «Верны шлях» без іх вытворчасці 
жыць будзе. І Аўгуст вырашыў неадкладна ехаць у 
Млынішчы. Насенне ўправяцца прывезці і без яго. 
А чарку з суседам ён паспее ўзяць і ўвечары. І чым 
чорт не жартуе, калі бог спіць. Мо на самай справе 
ў яго Млынішчах прызямлілася лятаючая талерка, 
што, канешне, вельмі і вельмі сумніцельна. Але ўсё 
можа быць, усё можа быць, калі вельмі хочацца. 

Млынішчы тыя, вёска за блізкім светам, у чорта 
на рагах. Уласна кажучы, яе і не было, як не было 
тых Сербаў, у каторыя Аўгуст трапіў у зоне. Але з 
іншай прычыны, вельмі простай. Ёсць, няма -- 
таксама ж цалкам залежыць ад таго, як ты пажада- 
еш. Можна ж сказаць, што жыве чалавек, можна, 
што і памірае. Залежыць тут, як хто і з якога боку 
падыходзіць. Так і з Млынішчамі: яны былі і адна- 
часова іх не было. Нешта агульнае мелі яны з тымі 
ж іншапланецянамі, прышэльцамі. Толькі апошнія 
з неба, з будучыні, а гэтыя з мінуўшчыны, з джун- 
гляў і пячор каменнага веку. 

Млынішчы да вайны -- вялікая вёска двароў са 
дзвесце сярод дубняку на беразе вялікай ракі. Сён- 
ня галоўнай радыеактыўнай ракі свету. У вайну 
вёску разам з жыхарамі датла спалілі немцы. Але 
той-сёй і ацалеў, выжыў на фронце, у партызанах, 
захаваўся, стаіўшыся ў карчах, балоце; скалечаныя 
і знявечаныя, аднаногія і аднарукія, сляпыя і глухія 
прыпаўзлі да роднага папялішча, згрэбліся ў кучу. 
На ўсёй зямлі не знайшлі сабе больш прыдатнага і 
прыгожага месца, чым тое, дзе яны нараджаліся, 
паміралі, курчыліся, гаручы ў агні. Цяп-ляп адной 
рукой, прыг-скок на адной назе, адладзілі такое- 
сякое сабе жытло. 

Дарэчы, сам ён, Аўгуст Серада, родам з Млыні- 
шчаў. Нарадзіўся пасля вайны ў земляной пячоры 
дваццатага стагоддзя. Але пячоры той родавай не 
памятае, Бацькі хутка пасля яго нараджэння пера- 
ехалі. Ужо на пасадзе старшыні калгаса ён, чым 
магчыма было, дапамагаў Млынішчам. Паставіў там 
помнік тым, хто загінуў у агні, з граніту і мармуру. 
«Верны шлях», канешне, сам не пацёг, сродкаў бы 
не хапіла на помнік, дзяржава дапамагла. 

У той час падобныя помнікі ставілі паўсюдна, 

усім спаленым, знішчаным вёскам. Званы Хатыні 
прапалолі траву забыцця, разгрэблі попел, што за- 
парушыў сумленне, на якім буяла тая трава. 
Помнік узвышаўся на беразе шырокай, бягучай 
міма яго сваімі радыеактыўнымі водамі ракі. І быў 
ён, здаецца, помнікам не толькі тым, хто згарэў на 
вайне, але і ўсім ацалелым, што, ціхмяна, пазнача- 
ныя мірным атамам, дажывалі свой век пад слізга- 
ценне атамнай вады. Высокая стэла востра і дзёрз- 
ка ўтыркалася ў блакіт вясенняга чыстага неба. 
Помнік быў прыгожы, чаго не скажаш пра хаты, 
што паразбягаліся ад яго ва ўсе бакі надрэчнага 
прасцягу. Не стасаваліся побач з імі паўрастаныя 
ў зямлю хаты са стрэхамі з чароту і саломы. Шмат 
з іх было з забітымі крыж-накрыж вокнамі. І на 
душы было адчуванне нябачнага, завіслага ў небе 
над сялом белага крыжа, прыбранага і дагледжана- 
га пагоста. Дубы падтрымлівалі чысціню і парадак, 
не дазвалялі разрастацца траве-крапіве. Белыя бус- 
лы, крыжам разапнутыя ў небе, луналі над вадой, 
помнікам і вёскай. Яны, пэўна, і вычысцілі, пры- 
бралі наваколле, з хламу і адыходаў чалавечага 
жыцця ладзілі сабе гнёзды. Некаторыя з іх і цяпер 
займаліся прыборкай, як малююць галубоў з аліў- 
кавымі галінкамі міру ў дзюбе, яны неслі, ляцелі па 
небе, трымаючы ў дзюбах галінкі дубовыя і дубчыкі 
ракітніку, толькі без лісця, амярцвелыя, памер- 
лыя. 
А вось лятаючай талеркі, касмічнага карабля 
іншапланецян, Аўгуст Серада ў Млынішчах не 
прыкмеціў. Могілкі як могілкі, нічога ад светлай 
будучыні, усё толькі з жалобнага мінулага. І ўсё ж 
знайшоўся стары, каторы як быццам сапраўды 
сустракаўся з прышэльцамі. То быў яго ж, Серады, 
кадр, дзед Барадзед Смаловыя Яйцы. Але, заўсёды 
лёгкі на слова, сёння ён быў маўклівы. У міліцэйскіх 
форменных штанах з чырвонымі кантамі і ў мілі- 
цэйскім форменным бушлаце, так прапахлым бра- 
гай, што да дзеда трэба было падыходзіць з закус- 
кай. Сядзеў ён на прызбе пад сонейкам, высахлым 
плячом падпіраў хату, каб тая, напэўна, не рассы- 
палася і не ўпала. І быў ён нечым падобны на яго, 
Аўгуста Серады, павука ў шклянцы, мо і таму, што 
месціўся пад акном. І па шкле, па ўгрэтым бяр- 

венні хаты, па выпнутым з пазоў моху поўзалі 
сінія, як адлітыя са сталі, першыя яшчэ восеньскія 
мухі. ; 

- А былі людзі, былі, -- на нейкае імгненне 
адарваны ад сваіх думак, даў волю сваім вачам- 
мухам, адказваючы на пытанне Аўгуста, і ссушанымі 
вейкамі адразу ж прыдушыў тых сваіх мух, заплюш- 
чыў вочы і замоўк. 

-- Выходзь, дзед, з анабіёзу, - прыкрыкнуў на 


яго Аўгуст. -- Адказвай. ф ся 
Дзед адплюшчыў вочы, зноў вызваліў свае вача- 
няты-мухі: 


-- Адкуль выходзіць? 

-- Можаш заставацца на месцы. Адказвай толькі. 

- А былі, былі людзі. Ды адбылі. Усё забралі, 
паелі, папілі дый адбылі. 

-- Пра гэтых, дзед, што цябе абмундзіравалі, не 
трэба. 

- А пра якіх тады трэба? 

-- Ну, пра гэтых, -- і Аўгуст нечакана для сябе 
паказаў дзеду, як ён уяўляе павука, што ёрзае па 
шкле ў яго пакоі: вывернуў рукі, ногі на раскарач- 
ку, выпнуў жывот. Як ні дзіўна, дзед яго зразумеў: 

-- Пра гэтых не магу, ня велена. 

- Ты пра іх і не расказвай, -- пачаў хітрыкаваць 
Аўгуст, -- ты лепш раскажы, як усё было. Як ты 
прачнуўся, падняўся, паснедаў... 

і самі паехаў па сена, -- хуценька перабіў яго дзед 
і зноў замоўк. 

- І паехаў ты па сена, -- зноў вывеў яго з 
задумлівасці Аўгуст. 

-- І паехаў я па сена... Лепей бы я не ездзіў па 
тое сена. Навошта я па тое сена ездзіў? Усё роўна 
каровы ў мяне нямашака. Ні каровы, ні казы. Баба 
ды певень... 

-- Дык чаму ж ты па сена паехаў? 

--. Во, пра што я цябе і пытаю, Навошта я па тое 
сена паехаў? Чаго я па тое сена ездзіў? -- Дзеда 
Барадзеда, бясспрэчна, закалодзіла. А разам з ім 
закалодзіла, заклініла і Аўгуста. 

-- Дык чаму ж ты па сена паехаў? 

-- Во, пра што я цябе і пытаю. Навошта я па тое 
сена паехаў? ў 

7 НУ, паехаў і паехаў. Газуй, дзед, далей. 

-- Во, чалавеча, паехаў па сена. Сярод лета стары 
дурань паехаў па сена. Во... 

Дзед Барадзед Смаловыя Яйцы безнадзейна за- 
буксаваў. Колькі ні падпіхваў, ні біўся з ім Аўгуст, 
няшмат выбіў. Быў шар перад ім, вогненны, чыр- 
воны, прыляцеў і апусціўся каля дзедавага стажка. 
І дзед увайшоў у той шар, паманіла яго, нібыта за 
руку нёхта ўзяў і павёў, за плечы абняў, на вуха 
нешта ласкава шапнуў, такое ласкавае, што ён на- 
чыста забыў, хто ён, дзе жыве і чым займаецца, што 
ён дзед Барадзед Смаловыя Яйцы. Зусім іншымі 
зрабіліся яго яйцы. 

-- Ну якія ж? - не паверыў Аўгуст. 

-- А вось гэтага я табе не скажу. Нічога больш 
не скажу. Я і так ужо лішняга нагаварыў. 

-- Дзед, дык памрэш жа заўтра, і ніхто не даве- 
даецца, што з табой было. 

- А ты перад смерцю да мяне падыдзі, буду 
канаць, адкрыюся. 

-- Ну чаму ж, чаму?.. 

-- А таму, што ніхто яшчэ не адкрыўся, як яму 
там, на другім свеце, у раі ці ў пекле. І ты ізыдзі, 
ізыдзі, згінь, не спакушай. 

Больш дзед не сказаў ні слова, толькі на развітан- 
не ўжо ў плечы Аўгусту кінуў: 

-- Па самагонку да мяне больш не прыязджай. І 
хлопцам перакажы, каб не білі ног. Закрылася ла- 
вачка. 

-- Як закрылася лавачка? -- не даў веры сваім 
вушам, нават спыніўся Аўгуст. 

- А так проста, завязаў, - па-сучаснаму мовіў 
дзед. -- Пахерыў вытворчасць, разабраў апарат, а 
змеявік утапіў у рацэ. Ён цяпер, пэўна, да Чорнага 
мора падпаўзае. -- І дзед Барадзед Смаловыя Яйцы 
паблажліва хіхікнуў, гледзячы на сіне-стальную муху, 
што паўзла па яго стальнога колеру бушлаце. 

Аўгуст Серада падумаў, што ён звар'яцеў ужо 
канчаткова. Зусім не разумее людзей. Ён як спа- 
тыкнуўся, дагнаны голасам дзеда, так і стаяў што 
ўкапаны. І думаў, думаў. У сінім небе распнутым 
белым. крыжом, выразна акропленым кроўю, ляцеў 
бусел і нёс у дзюбе жывую галінку абуджанага вяс- 
ной крывава-чырвонага ракітніку. 

А каля праўлення калгаса Аўгуста чакалі Дзева 

Марыя і інспектар ДАІ. Дакладна невядома, ці на- 
ведвала калгас «Верны шлях», вёску Млынішчы ля- 
таючая талерка, а вось ДАІ ўчора прыскочыла, 
праводзіла рэйд, з усімі, як заведзена, пасля гэтага 
вынікамі. Чаму і з чым завітала Дзева Марыя -- пра 
гэта ён павінен быў даведацца пазней. І дарэмна, 
дарэмна адмахнуўся ён ад яе, уцягваючы за сабою 
ў кабінет інспектара ДАІ. 


Лазар Кагановіч сядзеў на дубовай калодзе каля 
печы і думаў. І гэта быў не яго занятак -- сядзець 
і думаць. Седзячы думае толькі дурань і самы 
апошні гультай. Кагановіч быў прывычны думаць, 
калі ў яго руках сякера ці каса. Ці гэтыя рукі яго 
на штурвале трактара. Тады і думаць некалі і не- 
чага. Рабіць трэба. Сустрэцца вокам з дубовым 
цурбаном і адчуць яго. Распусціць надвае, як яму 
трэба, а не так, як табе карціць. Апусціць сякеру, 
калі ён ад вока твайго ўжо лопнуў, вачыма толькі 
прасачыць, куды палавінкі паляцелі. Тое ж самае 
і з касой. Не махаць лішняга, не гвалціць яе. Не 
мучыць траву. Угледзець, адчуць адну непакорлівую 
травінку і заказаць ёй месца. А пра трактар ужо і 
казаць няма чаго. Машына сама з розумам. Кра- 
нуў з месца, паспявай ёй падпарадкоўвацца. Пад- 
парадкоўвайся, а сам думай пра ўсё, што набягае 
на цябе. 

Але сядзець проста так і думаць, ды калі ў цябе 
яшчэ ўсе трубы перагарэлі, сіл не стае. А тут яшчэ 
Янка каля ног порацца, перашкаджае цвёрда тры- 
маць адну думку. Сынок Дзевы Марыі, мо і яго 
сынок, хто ведае. Але пра гэта Лазар думаць сабе не 
дазваляе. Дзеці для яго святыя. Святыя, канешне, 
чужыя дзеці, сваіх ён проста не ведае. І ўвогуле 
лічыць, што чалавеку трэба забараніць думаць. Маз- 
гоў У чалавека занадта і так ужо. І тыя, што лішнія, 
каторымі ён думае, няблага было б і скараціць. Ча- 
лавек бы адразу дыхаць пачаў вальней. Думкі да 
дабра не даводзяць, скарачаюць чалавеку яго век. 
Вельмі ж шмат непатрэбства ўсякага ў тых думках. 
Выкрый іх, свет у тую ж мінуту перавярнуўся б. 
Гавораць, што ёсць людзі, здольныя чытаць, што ў 
чалавека ў галаве. І ўсе на зямлі прыйдуць калі- 
небудзь да таго, што не трэба будзе слоў. Зірне 

чалавек на чалавека і пачуе, пра што ён думае. Так 
ужо было, кажуць. 

Мо і было, толькі да дабра не давяло. Думка 
людская -- сабака шалёны. І на ланцуг яе не 
пасадзіш, не ўгрымаеш на ланцугу. Не ведае яна 
мяжы брыдоце сваёй. Усе вялікія войны і маленькія 
бойкі паміж людзьмі ад яе. Усё самае пачварнае на 
зямлі ад думкі. Узяць таго ж камара ці жабу. Іх жа 
спачатку прыдумаць трэба, толькі тады яны з'явяцца. 

Жахліва Лазару і журботна ад яго ж думак. І 
схавацца ад іх няма дзе. І сысці няма куды. Ён не 
хоча, не жадае, адмаўляецца думаць. Не Лазар ён, не 
Лазар. Зусім не Кагановіч. То быў мярзотнік, хаця 
курыва пры ім не зводзілася і гарэлка ў магазінах 
стаяла свабодна. Чаму ж аднаму Лазару ўсё, а дру- 
гому -- нічога. Тут таксама, пэўна, не абышлося без 
дурной і зайздрослівай злоснай задумы. 

У небе ці на зямлі, але жыве нехта, падслухоўвае 
чалавека, яго думку і слова, прадракае і падказвае, 
кіруе чалавекам. Вока і Вуха. Паўтарае ў чалавеках 
і іх лёсе ўсё, што падгледзеў і падслухаў: кара такая 
адмысловая і вясёлая за мінулае і будучае. Жыў на 
свеце Лазар Багаты, вось табе, зямля, Лазар Бедны. 
Той панаваў, а гэты няхай за яго панства разлі- 
чваецца. У таго Лазара было ўсё: і курыва, і гарэл- 
ка, і хата, і сям'я, і сынок, пэўна. А ў гэтага Лазара - 
нічога. Ні хаты, ні сям'і, ні жонкі. Дзева Марыя 
замест жонкі. Так яна сама пажадала. 

- Не хацеў дзіцяці, -- сказала пасля першага 
аборту, -- застануся назаўсёды Дзевай Марыяй. 

І назаўсёды для яго і сяла засталася Дзевай Ма- 
рыяй, хаця і нарадзіла плойму дзяцей. Танкам 
зрабілася. Заходзіць у магазін. Бабы сукенкі мера- 
юць, а яна ляпне сябе па неахопных сцёгнах: «Ча- 
Хол для танка ёсць?» А была лёгенькая дзевачка 
Марэйка, на крыллях несла яе ў жыццё. І ён, Ла- 
зар, каб прытрымаць, каб ветрам не знесла, хадзіў, 
трымаючы яе за руку. З першага па дзесяты на 
зайздрасць усёй школе і вёсцы. 

7- Вось якое яно, каханне, -- гаварылі пра іх і, 
пэўна, сурочылі. Хаця якое ў іх тады было кахан- 
не. Хадзілі, пабраўшыся за рукі. Але, можа, іменна 
гэта -- пабраўшыся за рукі -- і ёсць сапраўднае 
каханне. . ) 

Ён ужо рабіў на машыне шафёрам, Марэйка на 
ферме даяркай. Усё ішло ў іх да вяселля. Але ў яго 
з'явіўся вораг. Смех і грэх, які вораг, хлопчык смар- 
каты. Хадзіць яшчэ як трэба не навучыўся, а дарогу 
яму перабег. Сынок Толі Чорнага. Пяць ці шэсць 
годзікаў яму было. Харошы хлопчык, бойкі, разум- 
ны, але ўзяў моду яму, Лазару, помсціць. 

Па выездзе з Залужжа перад самым паваротам на 
мехдвор невялічкая горка. Адна на ўсе чатыры вёскі. 
І малеча, дзеці ўсіх чатырох вёсак з самага пачатку 
зімы, з першага снегу гарбузуюцца там. На саначках 
з горкі і з ветрыкам на дарогу, а з дарогі дагары 
нагамі ў кювет: санкі ў адзін бок, шапка -- у другі, 
хлопчык, захліпаючыся ад смеху і снегу, у трэці. 
Усё б нічога, дзеці ёсць дзеці, хай сабе сваволяць. 
Ён, Лазар, у свой час такі ж быў. Толькі Пятрок, 
так звалі хлопчыка, унадзіўся вырабляць гэта перад 
самым носам яго машыны. Лазар з варот ці з за- 
лужскага павароту ўсімі чатырма коламі на асфальт, 
а смаркаты Пятрок наперарэз яму з горкі. І так 
кожны дзень і не адзін раз. Нібы спецыяльна цікаваў 
ён за ім і яго машынай. Смерць сваю цвяліў, 
дабіваўся на горцы смерці. 

Такія душы, што толькі праклюнуліся, а ўжо 
характар маюць, берагчы трэба. Вельмі ж яны 
крохкія і кволыя. Ім здаецца, што за плячыма ў іх 
крылы, а там жа толькі пялёсткі каляровыя, як у 
тых кветак першых. Пацягнуўся да іх хапатлівай 
рукой і пашкодзіў. Ім ужо ніколі не выпраміцца. 
Ніхто ніколі не адчуе і не ўбачыць іх прыгажосці. 
Ён жа, Лазар Кагановіч, не адчуў, не збярог той 
кветкі, Вінаваты ён, што яна так і не паспела 
расцвісці нават. Загубіў ён яе. Звёў са свету нявінную 
светлую душу. І не адну, а адразу дзве. А ў тых жа 
душах было абяцанне яму і яго зямлі, роду яго. 
Абяцанне, што сам ён, Лазар Кагановіч, будзе і 
застанецца. Будзе і застанецца яго слядок. Петрака 
звёў у магілу чужымі рукамі і так, што, здаецца, 
застаўся невінаваты. Але ж сам ён чуе і ведае сваю 
віну. Здагадваўся і прадбачыў Петракову смерць, 
але не прыпыніў, не стаў пасярод дарогі ён, не 
задушыў тое сваё прадбачанне і думку сваю грэш- 
ную, страшную. А таму ўжо на другую смерць, 
смерць ненароджанага ўласнага свайго дзіцяці, пай- 

шоў лёгка, з палёгкай і вызваленнем паўтарэння. І 
тым ужо назаўсёды адламаў, адрэзаў сябе ад гэтага 
жыцця. Ступіў на круг, з якога не збіваецца нават 
сляпы стары конь, што месіць гліну, з якой ганчар 
лепіць гаршкі і гладышкі. І ў яго замест жывога і 
жыцця атрымліваюцца адны толькі гаршкі і глады- 
шкі, якія ён сам лёгка б'е і коле. Толькі каўтне 
малака ці возьме лыжку кашы, паспытаць не пас- 
пее, а вакол яго ўжо адны чарапкі, таму што і 
ўласнае яго жыццё -- гліна. Стварыў яго Бог з 
гліны, так гліняным ён і застаўся, без Петрака, без 
Янкі -- без абяцання. Ён забыў дараванае яму Богам 
абяцанне. Заступіў свайму роду, свайму працягу 
дарогу... 

Ёсць на свеце адметная такая парода людзей, 
што адразу, ад нараджэння, пачынае шукаць смерці. 
Пятрок, пэўна, быў з той пароды: настырных праў- 
дашукальнікаў, юродзівых і вялікіх начальнікаў, калі, 
канешне, пашанцуе. 

Петраку не пашанцавала. І ўжо як Лазар ні 
бараніў яго, колькі разоў ламаў санкі, думаў, што ад 
іх уся бяда. Але на паверку атрымалася, што бяда 
схавалася ў вяровачцы, непагляднай такой, растра- 
панай і вельмі доўгай. Пасярэдзіне якраз, дзе брац- 
ца рукой, вузельчык пушыўся, як заечы хвосцік, і 
ў дзядоўніку. І вока спатыкалася на тым хвосціку, 
нешта падказвала яму вяровачка, перасцерагала ад 
нечага. Але ён не здагадаўся - што. Ганяў, як 
зайца, Петрака па снезе, злавіў бы, збіў на горкі 
яблык. Але хлопчык быў спрытны і паваротлівы, у 
рукі не даваўся. Лазар пагражаў яму здалёку: 

-- Паймаю, заб'ю. 

-- Неа, не паймаеш... 

-- Прыдушу, як гада. 

-- Неа, не прыдушыш. 

-- Як кошку коламі прыдушу, і не войкнеш. 

-- Неа, не прыдушыш, бо ў цюрму пойдзеш. 
Пасадзяць у цюрму на чэп, -- і заечыя вушкі, свае 
1 ад шапкі-аблавушкі, пераможна тырчком ва ўсе 
бакі. І чырвоны звярковы язык на смаркатыя чыр- 
ВОНЫЯ ы. -- Не прыдушыш, бо ў цюрму паса- 
дзяць. 

Балбатаў як заведзены, і ніякая навука яму не на 
карысць, ніякага і ні перад кім страху. 

-- Я з цюрмы вярнуся, а цябе ўжо не будзе, цябе 
ўжо закапаюць. 

- А я вылезу. Я вылезу. А цябе пасадзяць. З 
цюрмы не варочаюцца. Не варочаюцца. 

Нібыта ён ужо сядзеў і зведаў усё пра тую турму. 
А з турмы сапраўды няма вяртання. Турма тут, 
турма там -- усё аднолькава тым, хто сядзеў. Мо ў 
турме яшчэ лепш, даручаеш, аддаеш сябе ахове і 
дзяржаве. І не трэба вярэдзіць мазгі, думаць, няхай 
яны пра цябе думаюць. У турме больш волі, чым на 
свабодзе. Праўда твая, Пятрок. Не турмы трэба 
баяцца, а волі, дзе вось такі смаркаты Пятрок ды 
ён, падманны Лазар. Усё падманна, ілжыва. Дзіця 
яшчэ, здаецца, анёл, а на самай справе горш за 
чорта. 

Толя Чорны, з каторым Лазар пры кожнай сус- 
трэчы ўжо браўся загрудкі, пагрэў Петрака папруж- 
кай. А ён, ці не ў той самы дзень, зноў на злом 
галавы з горкі і пад колы. Лазар і вочы заплюшчыў, 
чуў ужо на свае вушы, як енчыў Пятрок на ўсё 
наваколле, нібы шчанюк. Пасля бацькавай навукі, 
думаў, тры дні на лаву не сядзе, а ён зноў у санках. 
Лазар паспеў толькі хапіць вокам вяровачку на сан- 
ках, як заечы хвосцік. Каб не прытармазіў, наступіў 
бы пярэднімі коламі на той хвосцік. Не адплюшч- 
ваючы вачэй, у халодным поце ён уявіў сабе, што 
было б далей. Перастала б вяровачка віцца. Наступіў 
бы ён на хвосцік чорнай гумавай лапай кола, санкі 
б дзерганула, пацягло, закруціла і перакуліла. Заё: 
чая шапка-аблавушка ў адзін бок, а Пятрок цяж- 
каю белай галоўкай пайшоў бы пад колы. 

Выразна так усё сабе ўявіў, нібыта гэта ўжо ад- 
былося. У чорнае і чырвонае пафарбаваўся асфальт, 
чорна і чырвона зрабілася ўваччу. У адрынутай да- 
лёкай белі ліпла-светлыя, русявыя валасы Петрака. 
Але жахліва было не тое, што так выразна ўявіў 
сабе Лазар. Душа не супраціўлялася насланню, не 
стагнала і не пакутавала перад ім. Ён жадаў гэтага. 
Недзе быў і рады. Ён ведаў, што так будзе. Гэта 
было толькі паўтарэнне таго, што адбылося. Калі 
толькі -- вось гэтага ён не помніў. Але было, было, 
усё ўжо было. 

.; ніякага на сэрцы ўзрушэння, ашаламлення. 
Нібы не Пятрок перад яго вачыма на асфальце ў 

крыві, а вусень нейкі ці чарвяк, каторым самой 
прыродай наканавана быць раздушанымі і распля- 
сканымі па асфальце. І нейкая нават музыка гуча- 
ла. Спяваў вызвалена ад жахання і напружання 
рухавік. 

Не інакш нехта падслухаў тую вызваленую музы- 
ку, адчуў яго, Лазара, палёгку. Як жа інакш растлу- 
мачыць тое, што на гэтым самым месцы здарылася 
ўжо на другі дзень. На гэтым, пазбаўленым усякіх 
абмежаванняў свеце ўжо даўно няма нічога новага 
і нечаканага для чалавека. Усё самае жудаснае на 
свеце адбылося ўжо тады, калі ён не пажадаў хаця 
б у думках стрымліваць сябе, вырашыў, што схапіў 
ужо самога бога за бараду. Даў волю сваім жадан- 
ням і думкам, спусціў іх, як сабаку з ланцуга. Бя- 
жыць, улягае за гэтай думкай, як Пятрок на санках 
з горкі коціць, не прыкмячаючы, што ў сваёй 
хапатлівасці і паспешлівасці ён перагнаў ужо і дум- 
ку. І думкі той ужо няма ў яго, і невядома, ці была 
яна. Вузельчык на вяровачцы, заечы ці авечы хвосцік 
у летнім дзядоўніку. Трэба, трэба чалавеку адчуваць 
нейкую рысу, мець абмежаванне і ў думках сваіх, 
таму што памысленае зло -- зло ўжо і здзейсненае. 
Няма абмежавання злоснасці ў намерах, у думках -- 
няма таго абмежавання і ў жыцці. Ды і сам той 
заечы хвосцік і вузельчык на вяровачцы, што павя- 
зала яго, Лазара, са смаркатым Петраком -- неда- 
мысленасць той жа думкі. Навокал і паўсюдна ўчора 
І сёння -- плады гэтага асляпляльнага недамыслення. 
Ім жа аслеплены і дзень будучы. 

У радасным і лютым асляпленні Лазар прымусіў 
сябе адплюшчыць вочы і зірнуць на дарогу, хаця 
яму жах як не хацелася рабіць гэтага. Дарога бачы- 
лася чырвонай ад яго ўласнай крыві, што прыліла 
да галавы. Зімовы голы дуб, што рос пры дарозе, 
разгойдваўся на ветры, ківаў яму круччам чорных 
галін. Пятрок жывы і здаровы, распасцёршы рукі, 
ляжаў ніцма ў кювеце і выскаляўся. 

- Задушу. Наступным разам абавязкова заду- 
шу, -- зусім нязлосна, з нейкім нават невымерным 
пам 1 жалем у голасе сказаў Лазар. 

з тым жа яго сумам і жалем па-даросламу ад- 
казаў яму Пятрок: 

- ш у цюрму. Пасадзяць на чэп. 

Лазар ціха крануўся і ціха пакаціў па асфальце, 
што паступова, па меры паскарэння губляў крыва- 
васць, рабіўся аспідна-чорным. Ехаў і пазіраў у 
люстэрка. Пятрок без шапкі, пакінуўшы яе на сне- 
зе ў кювеце, журліва стаяў на абочыне дарогі, тры- 
маючы на павадку санкі, і пазіраў услед яму. І калі 
ён ад'ехаў ад Петрака настолькі, што ад яго заста- 
лася толькі пляма не больш за шапку на снезе, 
хлопчык, здалося, пачаў махаць яму рукой. Лазар 
развярнуў машыну і пагнаў яе назад. Але Пятрок 
пайшоў ужо, растаў у аплаўленых сонцам чырво- 
ных снягах, як свечка. Толькі заечая шапка-абла- 
вушка засталася ляжаць у кювеце. Лазар выйшаў з 
машыны, падняў яе, абабіў ад снегу, вечарам, не 
кажучы ні слова, аддаў Толю Чорнаму. 

А на другі дзень гэта ўсё і здарылася. Адбылося -- 
як і прадбачылася. Толькі не ён, не Лазар, быў у 
той дзень за рулём сваёй машыны. Бог ці чорт 
убераглі і захавалі яго. Хаця ўберагчы-то ўбераглі, 
але ці захавалі. Сесці за руль, не ведаючы чаму, 
хоць навошта Бога гнявіць, добра ведаючы і баю- 
чыся гэтага ведання, адмовіўся: учора выпіў. Вось 
тут ён не схлусіў. Але гэтае «ўчора выпіў» ніколі і 
ніхто не лічыў слушным, каб адмаўляцца ад рабо- 
ты. Ён жа даверыў машыну стажору. І ехаць таму 
было зусім нічога, падскочыць, падвезці да канто- 
ры праўлення дзве-тры дошкі. 

Машына выехала за вароты, Лазар замёр пасярэ- 
дзіне мехдвара. Стаяў, слухаў і пачуў. Паранены, 
свідруючы душу крык стажора і віск тармазоў машы- 
ны, праўда, абышлі яго вушы. Ён пачуў, як цене- 
нька цінькнула сінічка. Падляцела амаль да самага 
яго твару, смешна перабіраючы пярынкамі крыл- 
ляў, замітусілася перад вачыма. Ён выпрастаў ужо 
руку, каб яна села на далоню і супакоілася. Сініцы 
на мехдвары былі прыручанымі і бралі сонешнік ці 
сала з далоні. І гэтая памкнула ўжо да яго рукі, але 
раптам спынілася, цінькнула і пайшла свечкай У 
неба, заціхаючы голасам, але так і не заціхла. Сінічка 
сціхла, але голас яе застаўся ў ім, у Лазары. Увай- 
шоў у яго камарыным пракусам і назаўсёды заха- 
ваўся ў ім, дзе б ён ні быў, што б ні рабіў. 

Г ў чырвоным водбліску запаленай печы Янка, 
што падбіраў з падлогі трэсачкі і нешта ладзіў з іх, 

як напамінак яму, Лазару, аб тым голасе сініцы з 
неба. Ужо калі цягнулася і цягнулася доўгае і нуд- 
нае следства, у тым следстве быў забыты, прапаў і 
сам Пятрок, вырашаўся ж лёс жывых, ён рыхтаваў- 
ся да вяселля, Марэйка сказала, што ў іх будзе 
дзіця: А 

-- Сын будзе, Янко! -- Ён здрыгануўся, успомніў 
Петрака. 

-- У нас не будзе дзіцяці, Марэйка. Не будзе ў 
нас сына. 

-- Як гэта не будзе? Куды ж ён дзенецца, калі 
ўжо ёсць? 

-- Не прыкідвайся дурной, не прыкідвайся Дзе- 
вай Марыяй... 

Ён сам, не хто-небудзь, назваў яе Дзевай Мары- 
яй. Таксама, пэўна, лёс. 

-- Без мяне добра ведаеш, куды ён дзенецца. 

-- Г ты згодзен? Ты мяне просіш? 

-- Я патрабую... Ну добра, добра, я прашу цябе, -- 
прыкмеціў на вейках яе слёзы, змяніў голас Лазар. 

-- Дык патрабуеш ці просіш,-- Марэйка плака- 
ла, але яшчэ, напэўна, не давала веры, што ён гэта 
сур'ёзна. 

- Я патрабую і прашу.-- У ім усё рвалася і 
гарэла, цінькала сініца. Голасам сініцы спяваў у 
арэшніку салавей першую сваю вясновую песню. 
Заліваўся, шчыраваў, што артыст на сцэне. То пла- 
каў, пэўна, сам ненароджаны Янко. Яго Янко, якому 
не суджана было нарадзіцца, убачыць ні сініцы, ні 
салаўя, вялікіх артыстаў гэтай вялізнай сцэны пад 
аксамітам амаль паўднёвай цёплай ночы з расплаў- 
леным у рацэ вадкім золатам поўні, сплываючым 
па вадзе срэбрам зорак. Плыла з-пад ног, цягнула- 
ся маладой травой да рэчкі і зямля. Які яшчэ Янко, 
на якія яшчэ новыя пакуты патрэбны ён гэтай 
Зямлі, калі па ёй ходзяць такія, як ён, Лазар 
Кагановіч, каб ён, бацька Янкі, учарнеў і зрабіўся 
Толем Чорным, як той стаў чорным пасля смерці 
свайго сына Петрака. Навучыцца яго, Лазара, Янко 
хадзіць і смаркацца. Купяць яму заечую шапку, 
Возьме ён саначкі з распушанай на канцы, як заечы 
Хвосцік, вяровачкай. Пацягне саначкі на горку і 
кінецца з горкі на злом галавы ўніз. І толькі-толькі 
з ад радасці яго маленькае сэрца, а тугі 

Лазар на сваёй машыне. Няхай не Лазар, няхай 
Гога-грузін ці той жа Лаўрык Берыя, стажор які- 
небудзь новы і малады. Якая Янку розніца. Якая 
Петраку была розніца, ад каго ці ад чаго загінуць: 
пад коламі машыны, ад Чарнобыля, Афганістана, 
СНІДа, насмарку. Спытайце ў іх, Петракоў і Янак. 
У гэтых свежых дзіцячых чарнобыльскіх магіл. Ра- 
ней спісвалі смерць на вайну і Сталіна. А цяпер? 
Хіба што толькі на галоснасць і дэмакратыю. 
Прападзіце ж вы пропадам з такой сваёй шматга- 
лоснай смяротнай дэмакратыяй. Лепш, больш літа- 
сціва гніць у турме, ведаючы, што гэта турма, а не 
родная бацькоўская хата, не бацькаўшчына. 

- Я прашу і патрабую, -- сказаў Лазар. -- Не 
трэба сына і дачкі таксама: інакш не будзе і нашага 
вяселля. 

- А вяселля і так не будзе, -- адказала яму 
Марыя. -- Я і без вяселля і вянца была тваёй 
жонкай. І падпарадкуюся, слухаю цябе, муж мой. 
Але толькі з гэтай мінуты я больш не жонка табе. 
А дзеці ў мяне будуць. І шмат, толькі не твае, не 
твае. І не ад мужыкоў, не ад мужыкоў. 

-- А ад каго ж яны будуць? Я табе зараз... -- Быў 
Лазар тады малады яшчэ зусім і гарачы, скоры на 
руку. І падняў ён ужо руку, каб павучыць Марэйку. 
Але яна засмяялася і спыніла яго. І быў той смех 
нязнаны ім і горкі. 

-- Не твой гэта ўжо клопат, ад каго яны будуць. 
Можаш не раўнаваць. Не ад мужыкоў, не ад мужа... 

--А ад каго ж тады? Ад духу божага? 

-- Ад духу, даражэнькі, ад духу. Толькі не ад 
божага, а ад дзяржаўнага. Не бойся, больш мужа ў 
мяне не будзе. А дзеці будуць. І шмат, шмат... 

-- Ну, тады я за цябе і за дзяржаву спакойны. 
Устоіць дзяржава, -- цяпер смяяўся Лазар. 

-- Вох, дарэмна, мой ты міленькі, рана весялішся. 
Ты, адзіны, выракаешся мяне. Стане мужам мне 
ўся дзяржава. А яна здольная дзяцей кляпаць. Былі 
б толькі бабы. 

- А ты ўсю дзяржаву вытрымаеш? 

“- Я баба, Лазар, баба. А баба, яна не толькі сваю 
дзяржаву вытрымае, але і дзесяць замежных. Не 
адзін век вытрымлівала. І будуць у мяне дзеткі, 
яшчэ маленькія, а ўжо дзяржаўненькія, ад дзяржаў- 

ных нашых мужоў. Вось так, міленькі мой, і такса- 
ма дзяржаўны... 

-- Ах, Дзева Марыя... 

-- Я Дзева Марыя, а ты круглы Лазар... 

Марэйка пайшла на аборт, а Лазар у турму. Па 
ўласным жаданні. Прыняў усю віну за смерць Пет- 
рака на сябе. Атрымаў амаль вышэйшую адукацыю: 
дзесяць класаў і чатыры гады турмы. У турме даў 
сабе зарок: больш за руль машыны ні за якія грошы 
не сядзе. За руль машыны не сеў, а за баранку 
трактара давялося. Больш некаму было сесці. Ў 
мінулым годзе, на самым пачатку зімы, пасля той 
бойкі з зарачанскімі хлопцамі пасадзілі ў турму ма- 
ладога трактарыста. Трактар застаўся без гаспадара. 
На Белай Русі сёння што ні майстра, то зэк. Лазар 
прыняў эстафету. Стары зэк памяняў за штурвалам 
зэка маладога. Сеў на трактар таксама з зарокам: за 
межы калгаса на ім -- ні кроку. Учора Лазар не 
стрымаў і гэтага зароку. Парушыў яго двойчы. 

Партыя, Ягорка, дала махоркі. Савецкая ўлада, 
Алеська, прыбрала ў белыя шкарпэткі. Як было 
пасля такога нечаканага шчасця не згубіць галавы 
і не разгавецца. Замежніка, вадзіцеля леспрамгасаў- 
скай машыны, пасля доўгіх і марных перамоў, про- 
ста выкінулі з машыны. Грузін, Сталін, экспра- 
прыіраваў грузавік. 

-- Хлопцы, хлопцы, колькі можна тут з ім лапці 
плясці. Я толькі ўчора з іх вобласці, з яго горада, 
мне там хлеба не далі. Хлеба не далі, чуеце? 

-- Тэта як? Самому Сталіну не далі хлеба? Ды 
такое ж немагчыма. 

-- Магчыма, магчыма. Не рабі такіх зверскіх 
вачэй, Лаўрык. І ты, Лазар, не лыбся. 

- Я лыблюся, таму што ты брэшаш, як сівы 
мерын, Гога. 

-- Лазар, сівыя мерыны не брэшуць. Пара б і 
ведаць... Атцом клянуся, матэр'ю клянуся, хлеба 
мне ў горадзе не далі. Сала я прыхапіў з сабой, сала 
я ўзяў сваё... 

-- Які ж грузін не любіць сала. 

-- Люблю, таму і ўзяў. А хлеба паленаваўся ўзяць. 
Чаго, думаю, хлеб браць, калі ў нас яго толькі па 
бохану на рыла даюць. Куплю ў горадзе гарадскога. 

г У адзін магазін, а мяне пытаюць: 

-- Пашпарт ёсць? 

-- Канешне, дарагі, -- адказваю. -- Які грузін 
сёння без пашпарта. І, як наш Уладзімір Ільіч ке- 
пачку, горда пашпарт над галавой. А другою рукой 
за хлеб. А мне сімпатычная такая за касаю, дзе 
каса, дзе цыцкі, не адразу і разбярэш -- усюды 
капітал. 

-- Ты яшчэ і грузін? -- кажа. 

-- Грузін, -- адказваю. -- Толькі не той, савецкі, 
наш, вясковы. 

-.- Пакажы пашпарт. 

Я булку хлеба прама на голыя цыцкі ёй і паклаў. 
Дзержыцца, не падае. Пашпарт разгарнуў. «Нежа- 
наты», -- кажу. 

- А мне да фенькі, -- адказвае, -- твая жонка. 
У мяне свой сабака добры, хоць прывязвай. Прапі- 
ску паказвай. 

-- Глядзі, глядзі, дарагая і салодкая, во і прапіска. 

-- Бачу, -- кажа, -- сяло Белая Лужа Гомельскай 
вобласці. А ты заблудзіўся, грузін. Ты ў Брэсцкую 
вобласць трапіў. Мы кормім толькі сваіх, брэсцкіх 
грузінаў. Ты перайшоў граніцу. Ідзі назад, адкуль 
прыйшоў. Хай цябе Гомель корміць. 

-- Зачэм назад? На які зад? Ты мяне, дарагая, не 
за таго прымаеш. Я не адтуль прыйшоў... 

-- Усё роўна хлеба табе не дамо, не паложана. 

-- Як гэта не паложана. Мо чаго-небудзь іншага 
ты мне не дасі, а хлеб... - І руку міма буханкі за 
пазуху ёй. Не глыбока за пазуху, у яе ўсё на вітрыне, 
на выстаўку-продаж і так. Я б з ёй дагаварыўся на 
булку хлеба. Але тут народ падняўся за свае правы, 
сацыяльную справядлівасць. Аб'ядаю я іх. Ходзяць 
туг па чужых гарадах усякія грузіны і карэнных аб'- 
ядаюць. Голас народа - вялікая сіла, калі яго больш 
трох. Выкінулі мяне з магазіна. Без хлеба, канешне, 
але з пашпартам. Зняважылі пашпарт. Пад ногі мне 
ў гразь кінулі. Грузіны -- народ горды. Думаю, пады- 
маць той пашпарт ці пакінуць ім, шакалам. Падняў. 
Есці вельмі хочацца. Ад той магазіншчыцы-булачніцы 
апетыт падняўся. Думаю, не адна булачная ў горадзе 
1 не адна такая жанчына-булачніца за граніцай тут. 
Але, паверыце, ніводнай парадачнай жанчыны ў го- 
радзе не сустрэў. Хлеба не далі. Не далі хлеба грузіну. 
Ва ўсім горадзе не знайшлося чалавека. Усе нае- 

ліся -- і памерлі. У сталоўку пайшоў, і там не далі. 
Хаця людзі там, здаецца, жывыя, сядзяць за сталамі, 
жуюць, як і ў нас тут. Кажу ім: «Я есці хачу». А яны 


мне: «Пакажы пашпарт». -- «Людзі, - крычу, -- 
людзі добрыя! Сабаку свайго вы па пашпарту кормі- 
це?» -- «Не ўводзь у грэх, -- шыпяць, -- а не то 


прыб'ем. Як сабаку заб'ем, хоць ты і з пашпартам». 
У сталоўцы боршч даюць. Узяў я, хлебца прашу. «Не 
паложана, не паложана. Пашпарт табе дадзены, што 
ты хоць і наш, але чужы». -- «А без пашпарта ваш 
буду?» -- не вытрымала душа грузіна. Талерку з бар- 
шчом аб падлогу. Яна бляшаная, не разбілася. Сам з 
ног да галавы ў капусце. Пашпарт -- на дзве палавінкі. 
Вось цяпер глядзіце, завідуйце. Няма больш у Сталіна 
пашпарта. А я ж Сталін, Сталін, вы чуеце? Вы само- 
му Сталіну куска хлеба пашкадавалі. А я вас усё 
жыццё карміў. Аддзячылі... 

- Ну і хлусіш ты, Гога, -- Лаўрык курчыўся ад 
смеху. 

- Я хлушу? Ды я ніколі ў жыцці не хлусіў. Я 
князь, каб ты ведаў. -- Гога пакорпаўся ў кішэні 
кухвайкі і выцяг разадраны надвае пашпарт. -- 
Глядзі, мой, а не чужы. Глядзі, Лазар, вось гэта я? 

- Прызнаю, -- сказаў Лазар. -- Гога, гэта ты, 
толькі сыты яшчэ... Але ўсё роўна, каб пад'есці, 
дзерці пашпарт? 

-- Я не за хлеб, Лазар. Не з-за хлеба. І сала ім 
сваё пакінуў. 

-- Сала там пакінуў, а пашпарт разадраны, дзве 
палавінкі, але захаваў пры сабе. 

-- Захаваў, таму што горды. 

-- Не, Гога, ты не горды, ты савецкі. 

-- Правільна, правільна, Лазар. Я -- як і ты. Я 
савецкі, вясковы, таму і горды. 

-- Хай будзе так, -- пагадзіўся Лазар. -- Хай 
застанемся мы аднолькава роўнымі. Толькі ты хацеў 
тады есці, а цяпер я хачу напіцца. Як мне хочацца 
напіцца сёння, хлопцы, на ўсё астатняе жыццё. 

Такім чынам Лазар напрасіўся сам. Смага ў кож- 
нага была адзіная і застарэлая, ад сухой вясны, ад 
вялікага і неспадзяванага шчасця, што ў кожнага з 
ІХ ёсць махорка, і цяпер няма патрэбы хавацца па- 
за вуглом і смактаць падабраны па дарозе недаку- 
рак. Усе мелі табаку, а пяцёра і шкарпэткі. 

-- Едзем, хлопцы, у ЦК, -- першым падаў ка- 
манду Лаўрык, выказаў услых тое, пра што думалі 
ўсе. -- У ЦК, хлопцы, я там усіх ведаю, усе свае 
людзі. І яны ўсё маюць. 

Адчапілі будку-прычэп. Уручылі ключы ад ма- 
шыны Лазару Кагановічу як былому шафёру, 
запхнулі яго ў кабіну, уссадзілі на шафёрскае ся- 
дзенне. 

- А мне куды? Што рабіць, хлопцы, мне? -- 
узмаліўся законны шафёр. 

Едзем з намі, ты ж наш брат, не пакрыўдзім. 

2. Не, хлопцы, няможна... Вы мяне трошкі пабіце. 
Вы ж усё роўна цяпер бандзюгі, зладзеі. 

Біць яго адмовіліся, хоць ён і вельмі ўжо знева- 
жаў іх. 

-- Тады я пайду званіць у міліцыю, -- сказаў 
замежнік. -- Вы едзьце сабе, а я тыхо-тыхо пайду. 
А перад звонам яшчэ і засмалю, колы не пашкаду- 
еце махоркі. 

Махоркі замежніку не пашкадавалі, але што 
рабіць з ім далей, не ведалі. Дапускаць яго да тэле- 
фона было самазабойствам. 

-- Абарваць тэлефон, -- прапанаваў Лаўрык, - 
парваць тэлефонныя правады. 

-- Псаванне дзяржаўнай маёмасці... -- мармыт- 
нуў Лазар. 

-.- Няварта нічога псаваць, -- знайшоў выйсце 
замежнік, тыцнуў пальцам у кішэню бушлата: - 
Оцэ тут у мяне ключы від будана майго. Адбярыце 
і замкніце ў будане. Махорка ў мяне ёсць, хлеб, 
сала заўсёды з сабою. Павячэраю, пакуру, а там 
пабачымо. 

Так і зрабілі. Укінулі яму яшчэ ў будку саломы, 
каб паспаў, калі яны затрымаюцца, а самі паехалі. 
Наказалі, праўда, каб асабліва не налягаў на сала: 
яно яшчэ і ім спатрэбіцца. 

Лазар Кагановіч сядзеў на дубовай калодцы каля 
печы і працягваў думаць. І гэта зусім не цяжкая 
праца выматала яго так, што кінула ў пот. Надаку- 
чыла, ён стаміўся ад яе так, нібы дровы калоў. 
Цэлы ранак, а па веснім часе, лічы, дзень, сабаку 
пад хвост. А ён і паловы сваіх думак не адумаў. 
Даўно павінны ўжо быць каля адваліў, бі 
падымацца, здымацца пеўніку з седала. Але Лазар 


352 


сумняваўся ў сабе, ці здольны ён устаць. Ды і не 
так ужо і блага было яму сядзець. За каўнер не 
капала. Наадварот, так хораша прыгравае ў плечы 
агонь, што дагарае ў печы, так хораша прыладзіўся 
ён, уседзеўся на дубовым цурбане. 

Сесці, праўда, было складана, а ўседзеўся - нічо- 
га, нібыта так і трэба. Так і трэба жыць, седзячы на 
цурбане каля печы, як цвіркун. У хаце гола, ні 
крэсла, ні табурэта. І ён амаль голы. На худых 
клубах чорныя сацінавыя трусы да калена ды на 
кашчавых плячах мазутная сіняя майка. Чорны, як 
трактарыст, кот з белай грудкай, у чырвоным крузе 
водбліску полымя, што падае з печы, чорнай лапай 
намывае гасцей. Русявы Янко закапаўся ў трэсках, 
майструе ці то самалёт, ці то шыбеніцу. 

Майстраваў увесь ранак, а цяпер кінуў, калупае 
ў носе, пазірае на яго, Лазара, і хітранька пасміхаец- 
ца. І Лазар адчувае, што яму не стае яго голасу, 
хочацца, каб Янко пачаў з ім гаварыць і назваў 
татам. І Янко лыпнуў у яго бок хітрымі вачаняткамі, 
разяўляе рот, але гаворыць зусім не тое, што прагне 
пачуць Лазар: 

-- Дзядзько... 

-- Што? Які я табе дзядзько? -- Лазар спрабуе 
ўстаць. Янко адкочваецца ад яго ног і смяецца. 
Лазар зноў умацоўваецца на цурбане. Няма больш 
ахвоты падымацца, гаварыць з Янкам. На самай 
справе, які з яго бацька. Тысячу разоў мае рацыю 
Дзева Марыя, калі гоніць яго з хаты пасля кожнай 
праведзенай з ім ночы: 

-- Ненавіджу, ненавіджу. Глядзець на цябе вочы 
не трываюць. 

--А ноччу глядзела, ды яшчэ Як... 

-- Не на цябе, не на цябе. Вазьмі люстэрка, зірні 
на сябе сам. Адразу ж сканаеш. 

-- Мужык як мужык. 

-- Ты мужык? 

--А што? І дзеці ёсць. Цэлая куча. Шасцёра. 

-- І ты думаеш, што каторы з іх твой. Твой там, 
на тым свеце, На тым свеце твая жонка. На тым 
свеце твае дзеці. , 

--А ад каго ж ты на гэтым раджаеш? Мужыка ж 
У вёсцы ніводнага, а ты штогод цяжкая. 
- Я і на той свет кожын год хаджу. Але не да 

цябе, не да цябе. Там мужчыны яшчэ захаваліся, 
ёсць. Вось хаця б бацька твой там... 

Г як бы гэта неверагодна ні выглядала, але ў 
бацьку Лазар гатовы быў паверыць. Мужчына быў 
гожы і дужы, да самай смерці ніводнай спадніцы не 
абмінаў. Пад шэсцьдзесят яму ўжо было, расказва- 
юць. Ішоў ён ці то ў горад, ці то з горада па дарозе 
пасля дожджыку. Бачыць, на пяску свежы след бо- 
сай нагі. Калі босая, вядома, жанчына, рашыў. Яко- 
му спраўнаму мужчыну цюкне ў галаву адпраўляцца 
ў дарогу босым. Падзівіўся яго бацька на акуратную 
босую ножку на пяску, падхапіўся і бягом услед. 
Дагнаў, але не жанчыну толькі, а мужчыну. І адра- 
зу, не доўга думаючы, развярнуўся і ў каршэнь таму 
чалавеку, каб не хадзіў па зямлі босым, каб не 
ўводзіў у грэх, не спакушаў сапраўдных мужчын. І 
любіў яго бацька Марэйку, адзначаў. Калі ў яго, 
Лазара, з Марэйкай разладзілася, ужо адыходзячы, 
паклікаў ён Лазара, сына свайго, і сказаў: 

--. Усё дарую і бласлаўляю. А Марэйку не. Такая 
спраўная дзеўка. І такі дурань сын. Прасці мяне, 
Божа, грэшнага... 

З тым і адышоў. І хто ведае, хто на гэтым аша- 
лелым свеце здольны нешта ўсвядоміць. Хто з 
жывых дзе і на якім сёння свеце знаходзіцца. Уна- 
чы ён абдымаў Марэйку, уваскрашаў таго, нена- 
роджанага, забітага ў лоне маці сына, Петрака Толі 
Чорнага. А калі развіднела, уднела, цененькая свет- 
лая Марэйка перавярнулася ў цяжкую і грувасткую 
Дзеву Марыю. Вох, Дзевы Марыі, Дзевы Марыі... 

Ён баяўся насення свайго -- голасу і воласу, 
крыві сваёй. І спустошана жахлівы, як выпалены, 
быў кожны пражыты дзень учора. Падобны крохка- 
му птушынаму яйку -- дзень наступны. А ночы, 
кароткага забыцця і супакаення, не ведаў ніколі. 
Глухла і бралася попелам вокамгненнае адчуванне 
радасці і шчасця, што нараджалася ўначы, калі 
снілася дзяцінства. З першым промнем сонца ўсё 
згарала ў душы, як прагарае цяпер запаленая зранку 
печ. Бярэцца попелам яшчэ зыркі вугаль, зрэдзьчасу 
бліскавіцай усхопіцца, задрыжыць і патухне спало- 
ханая іскра. Цеплыні хапае, каб плечы сагрэць. 

Добра, што няма Дзевы Марыі, сышла некуды з 
хаты дзесьці яшчэ зранку. Хораша яму каля цёплай 

печы разам з Янкам і пры котцы, пад ужо тагасвет- 
ныя ўздыхі на другой палавіне хаты старой Аўронні, 
Марэйчынай маці, пад роўнае дыханне дзяцей, што 
спяць каля яе боку. Старая Аўроння гневаецца на 
яго, не хоча да яго выходзіць, а ён на яе не крыў- 
дуе. Яна добрая, і ўсё на свеце добра, калі чалавек 
мае хату, дах над галавой, ён можа дазволіць сабе 
пасядзець на кругляку каля печы. 

А работа? Нікуды гэтая работа ад яго не дзенец- 
ца. Будзе дзень, і будзе што рабіць. Дзеля працы ж 
і нараджаецца чалавек. А больш -- навошта ён 
патрэбны. Зямля прагла працаўніка, вось яна і 
нарадзіла чалавека, прыстасавала яго, вылепіла з 
яго, што ёй трэба: рукі, ногі дала і трошкі галавы. 
І давай, шуруй лады: круглае каці, плоскае кантуй. 

Толькі Лазар Кагановіч ні кантаваць, ні каціць 
не здольны. Сёння зямлі ён не памочнік. Зранку ў 
яго амаль заўсёды галоўка... Здаецца, што не толькі 
ў яго аднаго. З пахмелля зранку чадна дыхае ўся 
зямля. Ці то працаўнік яе напаіў і атруціў, ці то яна 
спаіла і атруціла свайго працаўніка. 

Адно б толькі ў каго спытацца: каму патрэбна 
яго праца. Ён тут, у «Верным шляху», арэ і фёё; 
потым жа ўсё, што вырасціў, ідзе пад снег. А збірае 
ён у зоне. І расце там, у зоне, куды лепей, куды 
лепей і плоцяць, удвая больш. Гучыць толькі 
жахліва: зона. Але каму турма, а каму маці родная, 
і які зэк баіцца сёння зоны. Ён рабіў там мінулую 
восень і зіму. Тут з заліўных сенажацяў не здолелі 
ўзяць другога ўкосу, а там, у зоне, пакасілі і прыбралі 
ўсё чыста. «Сельгастэхніка» дала «КамАЗы», і паперлі 
сюды бульбу, сілас і сянаж. Ён грузіў. Зарабіў, як 
ніколі. Праўда, свае соткі, бульба, што ў маці 
пасадзіў, пайшла ў зіму нявыкапаная. Але не бяды, 
грошы ёсць, можна купіць. Трохі горш з малаком 
было. Малака цяпер у вёсцы з сабакамі не зной- 
дзеш і ні за якія грошы не купіш. Ужываць яго 
забараняюць. Нават тым, хто трымае карову. Атру- 
чана малако, радыяцыя. За гэта прыплочваюць, 
трыццаць малочных, а як тут гавораць -- грабавых 
рублёў. Ён грошы бярэ, а малако ад сваёй каровы 
п'е, Як усе туг. 

А яшчэ па вяртанні з зоны яму загадалі ўсю 
апратку, што была на ім і пры ім, спаліць. А яна 

яшчэ нічога. Новыя ж яму далі ў зоне чобаты і 
бушлат. І ён не такі дурань, каб сваё дабро сваімі 
рукамі паліць. Спатрэбіцца яшчэ, жыць жа яму не 
толькі сёння, а і заўтра трэба. Трэба ж галаву мець. 
Г як у ваду глядзеў. Вось і надышоў дзень, калі 
трэба шукаць тую прыхаваную вопратку і абутак. 

Учора ён, Лазар Кагановіч, прапіў апошнія боты 
разам з новымі шкарпэткамі, каторыя здабыў з лёг- 
кай рукі грузіна. Сцяглі з ног, калі валяўся на 
беразе ракі п'яны. Мо і сам разуўся, кінуў пад 
галаву, каб больш зручна ляжаць было і ніхто не 
паквапіўся з ног зняць. П'яны, п'яны, а цяміў, што 
ботаў у свабодным продажы ў магазінах няма і 
будзе ён цяпер атрымліваць тыя боты як салдат ці 
прапаршчык у войску: адны на два гады. Ён цяміў, 
але хтосьці меў галаву больш кемлівую. Заснуў 
Лазар, а той кемлівы выцяг боты з-пад галавы ў 
яго, прырабіў ім, як кажуць, ногі. Не здольны ж 
боты самі без ног хадзіць. Вось загадка была б. 
Хаця ўсё на гэтым свеце можа здарыцца. Толькі не, 
боты яшчэ самі не ходзяць, хіба калі ў казках. 

Хутчэй за ўсё так, як ён мяркуе, з ботамі адбы- 
лося. Сцягвалі б з ног, ён адчуў бы і не даўся. 
Бутэлька ж чарніла ў кішэні захавалася. А вось 
боты са шкарпэткамі... Анучы таксама яму пакінулі. 
Па шкарпэтках ён не тужыў, яны хоць і за грошы, 
а ўсё роўна на дурніцу яму дасталіся і не ношаныя 
яшчэ ім, таму амаль і не яго, не прыраслі да ног і 
душы. 

Былі яшчэ страты. Ад палучкі руб ды кап ды 
гузак на лоб. Палучку ён сапраўды прапіў. Гэта ўжо 
так з кожным, хто звяжацца з ЦК. А ў яго на лобе 
так напісана: зэка з ЦК у адным хамуце да самай 
смерці. Ён жа да ўсяго яшчэ двойчы парушыў за- 
рок: сеў за баранку машыны, выехаў за межы кал- 
гаса. Таму былі ў яго той дзень і яшчэ страты... 
Усюды адны толькі страты. Але мо гэта не так ужо 
і блага: калі ёсць што страчваць, ёсць што і 
знаходзіць. Дзева Марыя знайшла яго ўчора ўвеча- 
ры на беразе рэчкі. І выпіў ён з ёй тую захаваную 
бутэльку чарніла. І спаў не як босы сабака на хо- 
ладзе пад плотам, а ў цяпле, на ложку. Вось таму 
ў яго сёння свежая памяць. Нягледзячы на ўсе 
страты, радасць ад паездкі ў ЦК. аа, 

Ад мехдвара калгаса «Верны шлях» да ЦК нацянькі 
роўна дванаццаць кіламетраў, вымерана ўсімі спідо- 
метрамі калгасных машын. Але дванаццаць -- гэта 
калі строга па прамой. А як вядома, прамая дарога 
не заўсёды верная, хто прамікуе, той дома не начуе. 
Вось давялося яму выкручваць па аб'ездах, кантра- 
банднымі патаемнымі сцежкамі абыходзіў пасты ДАІ 
і міліцыі, каб не трапіць ім на вока, лучыў падаб- 
рацца да ЦК з тылу. Пашанцавала, праскочыў, без 
прыгод абмінуў цэнтр горада. Тут ужо аб ім паклапа- 
ціліся з усіх бакоў забароннымі знакамі. Самі сябе, 
гаркам і гарвыканкам з фаняровай, прыбітай да 
плота «Аўрорай», што па сённяшні дзень страляла 
невядома па якой уладзе. 

Улады ў горадзе, цэнтр горада, рэканструяваліся. 
Абрысы той рэканструкцыі былі яшчэ невыразныя 
1 простаму воку незразумелыя. Усё было разбурана 
толькі, у насыпах белага пяску і чырвонай гліны. 
Помнік Леніну і два, як заведзена ў нас у кожным 
горадзе, асноватворныя будынкі, яшчэ так-сяк, хоць 
і напаўслепа, нешта бачылі вакол сябе. Бачылі пе- 
рад сабою вуліцу і дарогу і нейкую яшчэ перспек- 
тыву. Аднапавярховыя ж дамкі былі зусім невіду- 
шчымі. Упіраліся вокнамі ў тыя пясчаныя і гліністыя 
насыпы. Дрэвы, што абкружылі плошчы з усіх ба- 
коў, былі камлістыя, але пазбаўленыя вяршынь, без 
галавы, таполі, у асноўным, абрэзаныя да свайго 
таполевага пупа. Усё перакапана, успучана і разва- 
лена, тырчком у неба, як у сённяшніх дзевак 
прычоскі: «палюбі мяне з разбегу» ці «мая маці 
робіць на макароннай фабрыцы». 

Увогуле, цэнтр быў забарыкадзіраваны і закрыты, 
ні канём праехаць, ні пешшу прайсці, чаму Лазар 
быў толькі рады. Праз «нахалаўкі» і трушчобы яго 
выпхнулі на ўскраіну горада, дзе ўсе спрэс раявалі: 
райсельгасхімія, райсельгастэхніка, райпрамкамбінат. 
У тым раі, як спяваецца ў адной старой і добрай 
песні, быў «промежуток малый», дзе месцілася і гола 
пульсавала індустрыяльнае і гандлёвае сэрца горада. 
А па праўдзе кажучы, два нават сэрцы. , 
Адно навідавоку, што выкрывала сябе адразу і з 
усіх бакоў. Яшчарападобнае нагрувашчванне сталь- 
ных апор ЛЭП, надзіва брухатыя хобаты труб шля- 
хаправодаў, што сланова ўпарта ўздымаліся ўгару і 

пакорліва прыпадалі, паўзлі па зямлі. Бетонныя 
кубы і кубікі станцый, падстанцый і элеватара. 
Заціснутая паміж імі рэчка Жыдка, з пранесенай 
скрозь стагоддзі па-біблейску журлівай вадою. Неба 
ў буйную клетку стальной і гумавай арматуры элек- 
траправодных жыл, кабеляў. І сонца на небе такса- 
ма, здавалася, у той рукатворнай арматурнай клет- 
цы. Далёкія ад яго, клеткава высвечаныя дамкі ўсе 
спрэс будзённадраўляныя і нагадвалі нейкі статак 
невядомай на зямлі жывёлы, што прыпала разяў- 
ленымі пашчамі дзвярэй да яркай, маладой, весна- 
вой зеляніны. 

Гэта і быў ЦК -- цыганскі кааператыў, другое, 
нябачнае сэрца горада. Тут усё прадавалася і ўсё 
куплялася. І ўсё было. Адкрыты размеркавальнік 
для бедных, згаладалых і сасмяглых. Усё за шалё- 
ныя грошы тым, хто тых грошай не меў: люмпенам 
ад люмпенаў пралетарскае прывітанне. Тут жа была 
і чыгунка, тупіковая ветка. І як усякі наш тупік быў 
надзіва ажыўлены. Забіты гружанымі і пустымі 
вагонамі, аўтамашынамі, што падвозілі і бралі груз. 
Па пуцях сноўдалі цыганкаватыя, смуглявыя лака- 
матывы, падобныя на цыганоў змазчыкі і даглядчыкі 
вагонаў і самі цыганы, якіх нельга было адрозніць 
ад гэтых змазчыкаў і даглядчыкаў. 

Няспынна скаланалася і гула зямля. Абодва сэр- 
цы горада, індустрыяльнае і гандлёвае, яўнае і 
падпольнае, у гэтай кропцы, пэўна, зліваліся і біліся 
як адно. Наверсе пульсавала шалёная, у тысячы 
вольт энергія, сквірчэла і трымцела ў закураным 
небе. І ўнізе ўсё было таксама агучана. Усё мігцела, 
калыхалася, фантанавала, раскладвалася на галасы, 
гаворкі і інтэрнацыянальны віск і енк жывёлы і 
хатніх птушак. 

Усюды кіпеў, віраваў зусім не падпольны, ад- 
крыты гандаль, купля-распродаж. Яшчэ на далёкіх 
подступах да ЦК шпачынымі чародкамі пырхалі цы- 
ганяты 1 прапаноўвалі шыкоўны тавар: жвачку, 
запалкі, цыгарэты, Гэта быў, пэўна, дазор. Шпача- 
няты вучыліся лётаць. Завулкі, крыху бліжэй да 
ЦК, страката і шматкалярова цвілі ад квяцістасці 
хустак і спадніц. Сярод іх зладзейкавата шнарылі 
гандляры і гандляркі зусім не цыганскага выг 
і аблічча. Мо сам дух гэтай зямлі быў такі: купіць- 

прадаць. Калі меркаваць па тым, што туг цякла 
рэчка са старажытнай і красамоўнай назвай, тут 
некалі быў цэнтр горада. Адсюль горад пачынаўся, 
сюды ўрэшце і вярнуўся. 

Лазар і яго каманда мінавалі рэчку Жыдку, уехалі 
ў застой і лад драўляных дамкоў, не вельмі замож- 
ных зблізу. Але ўвогуле даволі прыстойных, хаця і 
занядбаных, з адбіткам іх веку на гэтай зямлі і 
часовасці жыхарства ў іх чалавека. Праехалі трохі 
па бруднай і сярод вясны занесенай пылам вуліцы 
і спыніліся. Каля варот, як чакалі іх, стаялі цыган 
Карл і цыганка Клара. Лазар добра ведаў іх: Клара 
ў Карла ўкрала кларнет. Карл у Клары ўкраў кара- 
лы. І Карл, і Клара, вядома, ні ў каго і нічога не 
кралі. Людзі былі сур'ёзныя і крутыя. Не тое што 
ўсякая шушамець на подступах да ЦК. Ці не сам 
Карл і ўзначальваў той кааператыў. Поўнае яго імя 
Карл Маркс. І быў ён вельмі падобны на Карла 
Маркса. Копія яго ў цыганскім выкананні. З зала- 
тым кальцом у ноздры. І дробным, і, здаецца, усякім 
іншым гандлем сам ён не мазаўся. Ён толькі скоса 
асаблівым паглядам глядзеў на Клару. І адна толькі 
Клара разумела гэты яго пагляд. Але і яна нічога з 
сваёй хаты не выносіла, нічога са сваіх рук не 
прадавала, а называла адрас і прозвішча, куды 
прайсці, да каго звярнуцца. 

А сам Карл любіў пагаварыць аб надвор'і. Гэта 
быў не цыган, а сіноптык. Ён дакладна ведаў, якое 
цяпер надвор'е ў Мадрыдзе, Токіо і Вашынгтоне, 
дзе і які радыяцыйны ўзровень. 

І цяпер, калі Клара ўжо спытала, колькі і чаго ім 
трэба, дасведчылася, ці ведаюць яны цану: бутэлька 
гарэлкі -- пятнаццаць, чарніла - фугас - сем, і 
назвала адрас, Карл распачаў гаворку аб цяжкасцях 
сенняшняй вясны. Але, на шчасце, гаворка тая хут- 
ка перарвалася. Пачынаючы выкладаць свае думкі, 

Рл звычайна закурваў. Але толькі ён духмяна 
зацягнуўся нейкім заморскім тытунём, як яго 
перабіў грузін, пажадліва ўдыхнуўшы цыганскага 
ДЫМУ. 

- Жадаю, -- сказаў ён, тыцнуўшы пальцам ледзь 
не ў рот Карлу. 

77. Чаго? -- адхіснуўся той, не зразумеў. 

-- Жадаю яшчэ цыгарэт... пачку. 

-- Якія маеце ласку курыць, малады чалавек? - 
ласкава, а ў той жа час і пагрозліва страсянуў гры- 
ваю чорны з сівізною цыганскі леў. 


- А лепшыя... -- разгубіўся грузін. -- Самыя 
лепшыя. 

-- «Прыму», «Астру» ці мо «Герцагавіну флор»! 

-. Ну чаго, чаго, -- сказаў грузін, -- ледзь што, 


дык адразу «Прыму», «Астру». У мяне іх як гразі. 
«Герцагавіну флор» давай. 

--. Неблагі густ, -- ухваліў Карл. -- Сам Іосіф 
Вісарыёнавіч Сталін курыў. 

-- Ведаю, таму і бяру. Увесь вольны ад работы 
час толькі «Герцагавіну флор». І гэтыя, як іх, што 
ты толькі даставаў, з вярблюдам. Мне таксама гэ- 
тых, як іх, пачак. 

-- На гэтыя, «як іх», у цябе, дарагі, грошай не 
хопіць, -- Карл курыў «Кэмэл». -- Гэта цыгарэты 
амерыканскага прэзідэнта, а не твайго землячка. -- 
Карл меў усё ж учэпістае вока, угадаў грузіна. 

-- Блок, -- рашуча махнуў рукой Гога. 

Карл зірнуў на Клару. Тая схіліла галаву і зрабіла 
яшчэ нейкі нябачны жэст. Як з-пад зямлі, каля 
брамкі ўзнік цыганчык. 

-- Дзвесце рублёў, -- сказала Клара, -- зараз 
прынясуць. 

-- Гэта што? -- здзівіўся грузін. -- Цэлы яшчык? 

-. Чаму яшчык? Блок, як заказваў. Што, дарага- 
вата? Адмаўляешся? -- Цыганскі барон, правадыр 
сусветнага пралетарыяту, падобна, выпрабоўваў 
грузіна. 

-- Бяру, -- рашуча і цвёрда мовіў грузін. Павяр- 
нуўся і з адчаем і мальбой паглядзеў на Кагановіча. 
Лазар адмоўна пахітаў галавой. Тады ён кінуўся 
вокам шукаць дапамогі ў Лаўрыка. Але ў таго, як на 
грэх, развязаліся шнуркі і ніяк не хацелі завязвац- 
ца. Ён біўся над імі амаль вечнасць. 

- .Прытрымай блок спецыяльна для мяне, -- 
сказаў грузін. -- Разумееш, зберкніжку дома забыў- 
ся. Мелач засталася ў шафе ў выхадным касцюме. 
Пры мне толькі так сабе, на малако ды на вінцо 
тут, -- 1 грузін ляпнуў сябе па кішэні кухвайкі, дзе 
ляжала ўся палучка за месяц. 4 


ане -- сказаў цыган, -- «Кэмэл» табе не 

-- Чаму, чаму не трэба, -- грузін завёўся. -- 
Пачак бяру, дваццатку адсцёгваю. 

-- Забіраем увесь блок, - не вытрымаў, нава- 
жыўся Кагановіч. -- Курыць дык курыць. 

-- Малайцы, -- Карл у захапленні пачаў біць у 
ладкі. -- Гэта па-цыганску. Харошае сёння надво- 
р'е, хлопцы, у Вашынгтоне. 

-- Чаму ў Вашынітоне, чаму толькі ў Вашынгто- 
не? -- пакрыўдзіўся Кагановіч. Ён ужо шкадаваў толькі 
што кінутых сабаку пад хвост шасцідзесяці шасці 
рублёў і шасцідзесяці капеек, на траіх так расклад- 
валася. І дзве капейкі трэба было яшчэ дадаваць. Не 
дзялілася дзвесце на тры. Гэта ж колькі чарніла 
можна было выпіць. Чарніла на дзвесце рублёў добра 
дзеліцца на тры і на трох. А тут мо і на двух прый- 
дзецца дзяліць. Упрэцца Лаўрык -- у іх з грузінам і 
грошай не хопіць. А з калектыўнага катла не возьмеш. 
Агульныя грошы толькі на выпіўку. І ён ужо апошнім 
словам кляў сябе. У роце яшчэ макавай расінкі не 
было, а столькі ўжо натварыў. Але трэба было ўжо 
да канца трымаць марку, гнуць сваю лінію. 

- Не гняві Бога, Карл. І ў Маскве харошае 
надвор'е. І ў нас надвор'е -- жыць можна. Вось 
толькі з курывам урэменныя труднасці... 

Карл нібы зазірнуў у яго і прачытаў яго тугу: 

-- Так, таварышы, так, урэменныя труднасці. 

-- Але па табе не скажаш, -- адверг усё ж яго 
спачуванні Лазар. -- Як амерыканскі прэзідэнт, «Кэ- 
мэл» курыш. Кожная зацяжка -- рубель. 

-- Амерыканскі прэзідэнт, дарагі мой Лазар, на- 
огул не курыць. А я куру. Вось таму я толькі 
цыганскі барон Карл Маркс. 

- Але Марксы, я гляджу, таксама няблага жы- 
вуць пры ўсякім надвор'і. Грошай куры не клююць. 

-- Хо, найшоў дабро. Грошы. Ды спатрэбіцца 
нам, мы сваім коням залатыя зубы ўставім. 

Ці то Карл зжаліўся над імі, ці то пашкадаваў 
сваіх запасаў «Кэмэлу», але амерыканскіх цыгарэт 
Ім Не прадаў. Падараваў пачак грузіну задарма. Гога 
спрабаваў даць яму дваццатку, але Карл адбіваўся: 

г е ты, дарагі, што ты. Мне не трэба. з 
“7 І мне не рыбы - ін ужо размахнуўся, ка 
пусціць два чырвончыкі па, Ветры. “Аяе Лазар пера- 
хапіў яго рукі і выхапіў грошы: 

-- Вам, грузіну і цыгану, не трэба, а мне, бела- 
русу, спатрэбяцца. к. 

У цыганоў яны купілі дзве скрынкі віна пад на- 
зваю «Памір» -- «крышка міру», вечка вечнаму свету. 
Некалькі бутэлек прыхапілі толькі сабе. Грузін ад- 
шкадаваў Лазару з Лаўрыкам па адной папяросе. І 
яны задымілі «Герцагавінай флор» -- пяць рублёў 
пачак, што ні зацяжка - пяць капеек, і кранулі 
дамоў. Пара было думаць і аб рабоце, пасяўная ж 
ішла. Вясна ўбіралася ў сілу. «Герцагавінай флор» 
яны не накурыліся, паршывыя, слабенькія папя- 
роскі, аказваецца, курыў Іосіф Вісарыёнавіч. Прый- 
шлося звяртацца да роднай махоркі. То было сап- 
раўднае курыва, а не забаўка правадыроў. А «Кэмэл» 
брыдота неверагодная, што ў ім знайшлі амерыкан- 
скія прэзідэнты і ўсе амерыканскія курцы. Салома 
саломай. У іх такога «Кэмэлу» -- стагі. Выбірай які 
хочаш і кемай. Бясплатна. 

Пад ачышчальны для душы дымок роднай мар- 
шанскай махоркі мірна і ціха праскочылі горад. 
Весела пагаманілі, калі праязджалі міма «пятлі Гар- 
бачова» -- амаль на кіламетр чаргі па спіртное. 


-- Ханурыкі паганыя, -- сказаў Берыя. . 
-- Наркоты няшчасныя, -- пашкадаваў Кагановіч. 
-- Жлабы, -- пагардліва сплюнуў грузін. 


Яны маглі дазволіць сабе цяпер шкадаваць, спачу- 
ваць, грэбаваць і ненавідзець тую чаргу. У іх ужо ўсё 
было. І надвор'е, як у Вашынгтоне, шэптам падказ- 
вала: памры, але выпі. Над усім светам, не толькі над 
Мадрыдам чыстае неба. І яны ўсім сваім дружным 
механізатарскім светам размясціліся пад гэтым чыс- 
тым небам. Пад вячыстым тысячагадовым дубам. Іх 
такіх мелася туг два на Белалужжы. Адзін высакарод- 
ны, старшынёўскі, для начальства. А другі прасцей - 
для працоўнага люду. Іх быў лепшы, на ім жыў бусь- 
ка. Важак, цар мясцовых буслоў. А іх туг процьма. 
Восенню крыллямі засцяць сонца, збіваюцца ў чара- 
ду, і іх бусел, бусел з іхняга дуба, з рэстарана «Палес- 
се», падымае і вядзе чараду ў цёплыя краіны. Вядзе 
ў вырай буслоў пасля першага летняга, часам і не- 
прыкметнага чалавеку інею. Тысячагадовы дуб мацуе, 
надае буслу СІЛЫ 1 розуму, вось чаму і цар ён туг. 

Старшынёўскі ж дуб, рэстаран «Палессе-2», не- 
шта за кіламетр ад іх. Незнарок, канешне, яны на 


362 


такой адлегласці, але добра, што так само па сабе 
гістарычна склалася. Абедзве тэрыторыі праглядва- 
юцца няўзброеным вокам. І паміж імі няпісанае 
пагадненне: калі адна з іх занятая, другая абавязко- 
ва павінна быць пустой. Два рэстараны, што ро- 
бяць адначасова, дзве п'янкі адразу ў адным асобна 
ўзятым калгасе -- гэта ўжо занадта. Месца, канеш- 
не, хопіць, але і калектыву няёмка, і перад калек- 
тывам сорамна. І іх бусел не зразумее. Навошта 
птушку бянтэжыць. 

Старшынёўскі дуб голы, пусты, хоць і такі ж 
агромністы, як і іх. Яму таксама тысяча гадоў. Але 
ён не заняты бусламі, і таму пад ім не так утульна. 
Ды і наогул трэба адзначыць, што начальства п'е не 
так акуратна, як яны. П'е-то яно, канешне, акурат- 
на, мерку трымае, але смецця пасля яго шмат. Звык- 
ла, каб нехта за ім прыбіраў. А ў лесе прыбі- 
ральшчыц няма. Вось і даводзіцца гнуцца самім. 
Пляшкі хавае, вязе з сабой на машынах, каб ніхто 
не бачыў і не ведаў, што яны п'юць. Хіба толькі 
адну-другую з-пад мінералкі пакіне. А вось нахіліц- 
ца, падняць газетку, паперчыну, бляшанку з-пад 
кансерваў, закапаць, спаліць -- гэта не кожны з іх 
зробіць. Увогуле, антысанітарыя вакол іхняга дуба, 
грэчаская зала, адным словам. 

А ў іх як у лепшых рэстаранах Лондана ці таго 
ж Вашынгтона. «Кэмэл» нават ёсць у грузіна ў 
кішэні і пачаты пачак «Герцагавіны флор». А пад 
дубам ніводнага недакурка. Недакуркі, прынамсі, 
яны апошнім часам з сабакам ці мінашукальнікам 
пазбіралі і падакурвалі. Нястача, беднасць. Але для 
смецця, што гарыць, заадно і для душы, касцярок, 
вогнішча; што не гарыць -- ідзе ў спецыяльна вы- 
капаную яму. Пустыя бутэлькі складзіруюцца асоб- 
на -- гэта агульны капітал, народны здабытак. Бус- 
ловай хаты яны не паганяць. 

І бусел з вяршыні тысячагадовага дуба ў сваім 
гняздзе на адной назе вітае іх вясеннім чыстым 
клёкатам. З-за трактароў клёкату гэтага амаль не 
Чуваць, але відно, як адкрываецца і складваецца яго 
Вострая і доўгая касцяная дзюба. Бусел здалёку 
прыкмеціў іх і вітае, а заадно паведамляе ўсім іншым 
буслам у акрузе: прыджгалі, аб'явіліся госцейкі. 
Рэстаран «Палессе» адкрыты, вясна прыйшла, вяс- 

на прыйшла, сезон распачаты. І з усіх чатырох 
бакоў, з макавак іншых, менш велічных дубоў гу- 
чыць яму ў адказ: цябе зразумелі, цябе зразумелі. 
Невядома чаму, але мясціну гэтую, Белалужжа, лю- 
бяць белыя буслы да страты галавы. І дзіўна неяк 
рассяліліся яны, узялі вёску Белая Лужа ў кальцо. 
Усе гнёзды строга па крузе. Лазар неяк хадзіў і 
лічыў дзеля цікаўнасці: сорак восем бусліных хат. І 
ціснуцца яны, больш густа селяцца бліжэй да хат 
людскіх, дзе светла і прасторна, дзе людское тур- 
ботнае жытло і ціхая вада, рэчка. 

А далей, адкуль пачынаецца, цягне цёмная града 
лесу, іх апошняя запаветная дуброва, якую яны не 
аддалі дзяржаве пад заказнік, буслоў менш, амаль 
зусім няма буслянак. Мо там таксама мяжа, як 
паміж іх і старшынёўскім дубам. У дуброве ўла- 
даранні чорных буслоў. Белыя буслы як грэбуюць 
чорнымі ці варагуюць з імі -- хто зразумее гэтую 
птушку, па якіх яна законах жыве. Чорны бусел 
баіцца ці не давярае чалавеку, хаваецца ад яго, а 
белы цягнецца да яго і любіць прыгажосць. Птуш- 
ка, птушка, а разбіраецца. І Лазар рады да слёз 
бачыць бусла ў буслянцы. Птушка ж, і галоўка 
птушыная маленькая, колькі там розуму, а роднага 
гнязда, роднай зямлі не выракаецца, носіць у воку 
і ў сваёй галоўцы. Зімуе ў цёплых краінах, вандруе 
па чужой зямлі, а насення там свайго не кідае, 
кубла не робіць, дзетак не выводзіць. Буслянка- 
калыска яго на роднай зямлі. І крылы ў яго толькі 
каб даляцець да гэтай калыскі. Тут ён і яго дзеці 
здабываюць крылы. І Лазар адчувае, што і ў яго 
пачынае штосьці варушыцца каля лапатак. Брак- 
нуць, свярбяць лапаткі, як прарастае нешта там. 
Нейкі знак, намёк яму падае. Гэта, пэўна, радасць 
няздольная памесціцца ў сэрцы, ірвецца вонку, вяс- 
новая, першая, дзіцячая. Радасць, што будзе заўтра. 
Заўтра яму зноў ісці ў школу. Заўтра беларуская 
мова, дыктант. Ён возьме пяцёрку. Будзе зноў пя- 
цёрка, яна ў яго ўжо ў кішэні. 

н купаецца цяпер, плыве ў белых хвалях род- 
най беларускай гаворкі. Словы, што некалі даўно 
вычытаў у кніжцы, а потым забыў, колка рэжуцца, 
як зубы, прарастаюць у яго занесенай смеццем 
гадоў памяці. Наплываюць хвалямі напаўчутыя ў 

дзяцінстве словы дзеда і бабы і шмат каго іншых -- 
цяпер ужо нябожчыкаў. Ахопліваюць, абдымаюць 
яго, носяць на крылах вакол дуба. А дуб перад ім, 
хаця і магутны, велічны, але яшчэ голы, непрыго- 
жы, нават брыдкі. Нехта раскладваў касцёр каля 
яго лап, ён бараніўся, не пускаў агонь усярэдзіну, 
але ногі яго абгарэлі, чорныя і парэпаныя ад спёкі. 
Ён моцна пакалечыў сам сябе яшчэ, пэўна, у 
маладосці, не саўладаў са сваёй маладой сілай, 
што выпхнула яго з лона зямлі і пагнала ўгору, да 
сонца. З усіх бакоў у старога трэшчыны і наплывы 
маладзенькай кары. А па баках з бычыную галаву 
наросты, бародаўкі, як вялізныя жабы, прыпалі да 
яго цела. Гэта нешта пабочнае, пэўна, хваравітае 
занесена было дажджом ці ветрам, непагаддзю ў 
яго цела, а мо нехта спрабаваў укусіць, паспытаць 
яго плоці. Ён хварэў, але ачуняў. Бародаўкамі вы- 
пер хваробу з свайго нутра і абараніўся імі. Біла 
яго і маланка, хвастала вогненным бізуном, успа- 
рола ад макаўкі да лап. Не забіла і не скарыла. Ён 
устаяў і застаўся жыць. І меліяратары не здолелі 
яго зрэзаць. Падлезлі з піламі, нагналі тэхнікі, 
пакруціліся пару дзён і махнулі рукой: чорт яго 
бяры, няхай стаіць. 

Голы, непрыгожы, непрыветны стары дуб увес- 
ну. Ён глухі цяпер і гультаяваты, але лета яго на- 
перадзе. Праўда, жудаснае лета. Чацвёртае лета ад 
Чарнобыля. І дзьмуць над яго сівою галавой цяпер 
горкія ветры, п'е ён горкія воды. Але, як кажуць, 
будзем жыць, будзем бачыць, жывымі застанемся -- 
не памром, што ўсім, тое і бабінаму ўнуку, што 
люду, тое і дрэву, што дрэву, тое і парасткам яго. 

ар ужо зацепліў касцярок пад дубам. Лаўрык 
з Гогам і Толем Белым парэзалі хлеб, сала, адкарка- 
валі першыя пляшкі. Можна было пачынаць, але 
чакалі Толю Чорнага. Той павінен быў правесці 
шафёра экспрапрыіраванай імі леспрамгасаўскай 
машыны. Ён, не тужачы ў сваёй будцы-турме, да- 
чакаўся іх вяртання. Праўда, сала з'еў усё. Выпу- 
сцілі, вызвалілі з цямніцы, толькі тады даўмеліся 
, як завуць. Пленніка звалі Валодзькам. 
Трактарысты паляпалі яго па плячы, памясілі за 
знаёмства і запрасілі з сабой пад дуб. Але ён 
адмовіўся: о. 

-- На рабоце, хлопцы. За губу магу закінуць, і 
добра, але не на рабоце. 

- А мы што, не на рабоце, колам грушы кало- 
цім? -- спрабавалі націснуць на яго, прысароміць, 
неблагі трапіў хахол, талковы. 

-- Не, хлопцы, няможу. Трактар не машына. Да 
ўсяго ж вы ў сябе дома, а я ў камандзіроўцы. 

-- Леспрамгас ваш нацэліўся на нашу дуброву? -- 
спытаў Толя Чорны. 

-- Так, будзімо рэзаць. 

-- Будзімо рэзаць, -- перадражніў Толя Чорны. -- 
А во цэ, хахол, туг не бачыў? 

І Толя Чорны недвухсэнсава паказаў леспрамга- 
саўцу тое, чаго хахол яшчэ тут не бачыў, -- вялізны 
мазутны кулак. І павёў гэты кулак да твару шафёра. 

-- Та забярэце вы ад мяне гэтага свайго шалёна- 
га хахла, -- закрычаў шафёр. -- Я шо, на тваю бабу 
лезу? Машыну адабралі і самога ў цямніцу кінулі, 
а цяпер яшчэ і морду набіць намагаюцца... 

Толю Чорнага адцяглі ад шафёра, хоць ён і моц- 
на супраціўляўся: 

-- Не, ні ў якім разе нельга яго пакідаць жывым. 

-- Дык што, нам тут яго забіць? -- спытаў Лазар. 

-- Убыць. Апошні ж лясок... 

- А ці не ты першы глотку драў супраць таго 
лесу, калі галасіў, што нам запаведнік не трэба? 

-А я ўсё жыццё галашу, такі ўжо ўдаўся. А шо 
рабіць, калі не ведаеш, шо рабіць? 

-- Дамо пляшку чарнільца. Такі ж чалавек, як і 
мы, выпіць хоча. Хочаш, Валодзька, выпіць? 

-- Хочу. Які ж хахол не хоча выпіць, -- уздыхнуў 
шафёр. -- Хочу, та ні могу. 

-- Ну вось, чалавек хоча выпіць, а ты яго адразу: 
убыць, убыць. А фамілія твая не Ленін, Валодзька? 
Мо ты Ленін, прызнавайся, мы тут усе свае: Сталін, 
Берыя, Кагановіч. А чарнільца ў нас ад самога 
Карла Маркса. 

-- Та ні, я ні Ленін. Я проста Уладзімір Ілыч. 
Але жыву на вуліцы Леніна. 

-- Ну, тады ты сумленна зарабіў сваю бутэльку 
чарніла, -- сказаў Лазар. -- Толя, правядзі яго да 
ўрочышча. 

--Я яго прыдушу па дарозе. 

-- Нічога, паразумеецеся. Хахол з хахлом заўсё- 

ды дамовяцца. А вернешся назад, перакапаеш да- 
рогу, у цябе трактар з каўшом. 

--Я і яго прыкапаю. 

-- Прыкапай і яго. А заўтра мы яго адкапаем і 
падымем, сёння ж п'ём. Давай, Толя, едзь з ім. 

І Толя паехаў. Паслухаўся Лазара. Дзіўная рэч, 
але перад п'янкай яго ўсе слухаліся. Пасля, праўда, 
часта білі. Але туг ужо не варта наракаць, чаго 
пасля п'янкі не бывае. 

Па часе Толя Чорны павінен ужо быў вярнуцца. 
Але яго ўсё не было. І Лазар непакоіўся. З Толі 
Чорнага хопіць і забіць чалавека. Сёння ж забіць 
чалавека -- што раз плюнуць. Куды больш цяжка 
знайсці яго сярод людзей. А калі знайшоў -- тут 
ужо ўсё проста. Кура ці певень, тыя хоць не даюц- 
ца, а чалавек што баран. Як авечка, якую воўк 
аблюбаваў сабе, схапіў, на загорбак ускінуў, пранёс 
колькі метраў -- і ўсё, можна апускаць на зямлю, 
не вярэдзіць ног. Яна падхопіцца і сама пабяжыць 
за ваўком, па смерць сваю -- бягом. 

І ён таксама бегаў і хадзіў па сваю смерць. Упіхнулі 
яго ў камеру. Белы рушнік разасланы па падлозе 
каля ўвахода. Ён наслухаўся ўжо, абрадаваўся. Ён па 
белым рушніку бруднымі ботамі, не лыкам, маўляў, 
шыты і не пальцам роблены, а таксама ў законе. 
Бабуля, пэўна, у труне перавярнулася б і вызваліла 
яму месца. Пачалі кругі рабіць, падступаць да яго, а 
ён ні бэ ні мэ ні кукарэку. За вярсту відно -- мужык 
мужыком, лапаць. Тым жа рушніком з брудным 
адбіткам ботаў яго ж і... Наледзь адкачалі. На ўсё 
жыццё навука: у чужую скуру не залазь, якая б 
мяккая яна ні была. Жыць, хадзіць, спаць будзе 
мулка. Трапіў на лесанарыхтоўках і пад лясіну, пад 
кедр. Вельмі ўжо спадабаўся той кедр, і пашкадаваў 
ён яго. 

Не хацеў паміраць, класціся на зямлю кедр, ма- 
мант, а не дрэва. Усё ў ім было пуката звярынае, 
Дзікае і неўміруча ўчэпістае. На скале, на голым камені 
1 сам нібыта каменны. Вось ён і паспачуваў яму, 
пашкадаваў. А ёсць прыкмета -- падняў сякеру, забі 
ўреба шкадаванне, інакш яно цябе заб'е. Так здары- 
“ 13 ім: пашкадаваў, зазяваўся, паслізнуўся -- кедр 
1 накрыў яго сваімі ыа Ён увайшоў ужо 
Ў дрэва і зліўся, паяднаўся з ім, пачуў у голлі шапо- 

чучы голас з неба, добра, што той голас быў людскі, 
хоць і вельмі абыякавы да яго жыцця і смерці: 

--. Гатовы? 

-- Гатовы... Хаця не, трывушчы, варушыцца. 

-- Ну, значыць, не яго дрэва. Ляжа пад іншае, і 
расце яно ў іншым месцы... 

-- Сала пацець пачало. Колькі можна чакаць? 
Пачнём, а ён дагоніць, - не вытрымаў, пачаў 
скуголіць Толя Белы. Вялікі спец па сале. На яго 
цыкнулі, закон, маўляў, трэба паважаць. Піць дык 
усім разам, адказваць -- таксама. Не так закон, як 
імкненне да роўнасці і справядлівасці. Але Толя 
Белы не паслухаўся і пацягнуўся да бутэлькі. 

--. Пастаў, -- загадаў яму Лазар. -- У чужой 
царкве свечак не папраўляй. 

-- Чаму гэта я раптам у чужой царкве? Я ў сваёй 
царкве. 

-- У сваёй, але ты не поп. Наперад бацюшкі не 
вытыркайся. Пастаў на месца. 

-- Ох, і ўдзелаю я цябе сёння вечарам, -- мар- 
мытнуў Толя Белы, але вярнуў бутэльку туды, дзе 
яна стаяла раней. 

Лазар падняўся і адышоў ад дуба. Паслухаць, ці 
не гудзе трактар Толі Чорнага. Пад дубам забівалі 
ўсе гукі іх трактары. Яны не глушылі рухавікоў: 
невядома пасля выпіўкі, ці здолееш завесці. І чыр- 
воныя «Беларусы» ўздрыгвалі крыжамі, як нецяр- 
пліва дрыжэла ўсё ў ім. Наперадзе чарка, добрая 
чарка, а нешта не радасна. Пахмурна і тужліва было 
на душы. Бусел зляцеў з буслянкі, паставіў крылле 
рабром, падруляваў амаль да самых ног Лазара. 
Узняў у неба галаву і адразу апусціў яе, выказаўшы 
чорную жалобную мецінку на макаўцы. 

-- Ты што, хаваць мяне прыляцеў, адпяваць мяне? 
Павучыся, браце, спяваць. Няздольны ж пець, не 
дадзена? 

Бусел незгаворліва ўзмахнуў крыламі, і зноў чор- 
ная жалобная меціна кінулася ў вочы Лазару. 

-- Пачакай, -- спалохаўся Лазар таго, што бусел 
як нечакана падляцеў да яго, так і адляціць. Але 
бусел і не думаў яго пакідаць. Склаў крылы, і з 
жалобнай стужкі на іх атрымалася лодачка, што 
плыла па яго белым, як снег, апярэнні. Дзве лодачкі, 
два чаўны, па адным з кожнага боку. , 

2. Прыгожа, -- сказаў Лазар, -- хораша. Вось я 
цябе і разглядзеў. А то далёка ўсё ты і высока, пад 
самым сонцам. Я думаў, што ты ўвесь спрэс белы. 
А ты і чорны. 

Бусел не міргаючы пазіраў на яго сваім непраг- 
лядным птушыным вокам. І Лазар амаль адчуў, як 
яго ўцягвае да сябе гэтае бяздоннае цёмнае вока, у 
каторым адблісквала і полымя цяпельца, і жаўкля- 
вая, напорная па вясне рачная вада, і бязлістая 
цьмянасць дрэў далёкай дубровы. Усё гэта зачароў- 
вала, кружыла галаву і хіліла да сну, такога ж веч- 
нага, як і позірк бусла. 

Ты мне хочаш нешта сказаць? -- спытаў Ла- 
зар. -- Ідзі да мяне, шапні на вуха, а то я не пачую. 
Я ж глухі, ты ведаеш. Я даўно ўжо глухі. -- Бусел, як 
у танцы, пачаў перабіраць лёгкімі ссохла-чырвонымі 
нагамі. Распасцёр крылы, нібыта збіраўся абняць 
яго. 
2 Ты што, ты што? -- здзівіўся і разгубіўся 
Лазар. Абдымкаў ён не любіў. -- Ты лепш падыдзі 
да мяне бліжэй і скажы што-небудзь на вуха. Ну, 
крок, усяго адзін толькі крок. 

Паміж імі і сапраўды быў адзіны толькі крок. Але 
ні бусел, ні Лазар гэтага кроку насустрач адзін адна- 
му не зрабілі. Лазар баяўся спужаць птушку, 
баязлівасць чалавека замінала, пэўна, і птушцы. Мо 
б ён і наважыўся на гэты крок. Але туг затахкаў 
трактар. Бусел расхінуў крылы, нешта, як заселае 
слова, перакацілася ў яго ў горле. Ён шчоўкнуў дзю- 
баю, нібыта ўдарыў па сухім дрэве, і, падскокваючы, 
пайшоў ад яго бокам, цяжка адарваўся ад зямлі, але, 
калі адарваўся, адразу знайшоў, на што абаперціся ў 
небе, і заслізгацеў, залунаў у ім лёгка і хутка. 

І высока ў небе ён быў зноў белы. Белае перайка 
на перакуленай блакітнай вечнай талерцы. Неба 
несла яго, як вада нясе лодку, ён упраўляўся ў ім 
вясельцамі крылаў, сустракаючы на сваім шляху 
паветраныя ямы і віры. Неба і бусел былі заадно. 

А яны смакталі чарнільца далёка ўнізе, пад ду- 
бам на зямлі, пад белае слізгаценне буслоў у небе, 
газаў за бутэлькай, падарунак прамяністага 

аміра. На схоне сонца бусел падняў у неба ўсю 
сваю чараду. Лазар пачаў іх лічыць. Але давёў лік да 
шасцідзесяці і збіўся. І так шмат: усе буслы былі па 

парах. І бусел у небе на заходзе сонца, значыць, 
заўтра будзе добрае надвор'е, як у Вашынгтоне. 
Ветрана, канешне, сонца чырвонае, Але птушкі і 
людзі за вясну ўжо звыкліся з ветрам. Ветры тут 
дзьмуць беларускія, радыеактыўныя, іншых няма. 

І, наглядаючы за бусламі, Лазар трымаў сябе, 
імкнуўся, што было моцы, не напіцца. Але сілы, і 
вожыку зразумела, былі няроўныя. Ён, канешне, 
напіўся. Зрабіў той маленькі крок, што не даступіў 
да бусла, адзіны ўсяго глыток, і адчуў, што праваль- 
ваецца, адыходзіць у вечнасць буслінага вока. Уз- 
няў галаву, учапіўся з апошняга вокам за птушак, 
што луналі ўжо ў зусім чырвоным небе. І на імгненне 
сам затрымаўся на зямлі. Але ў шклянцы мелася 
яшчэ крыху. І рука не дазваляла плёхнуць такое 
багацце на зямлю ці перадаць Толю Чорнаму, Той 
бы яго ніколі не зразумеў, яшчэ і пакрыўдзіўся б, 
чужымі недапіўкамі тут грэбавалі. І Лазар высмак- 
таў паднесеную яму шклянку да кроплі. Выпіў, і 
птушкі на небе зніклі. Яны былі на зямлі, такія 
гожыя, такія родныя, чырванадзюбыя буслікі, як 
малююць іх на этыкетках для гарэлкі. Лазар убачыў 
гэтых буслікаў перад сабой, і далей усё пайшло па 
набітай дарозе. З адным толькі ўдакладненнем: на 
гэты раз не Толя Белы «ўдзелаў» яго, а Лазар пусціў 
яму юшку. Буслікі надалі яму спрыту і моцы. 

Толя Белы хлюпаў носам, прыхіліў галаву да дуба, 
Лазар суцяшаў яго. Толя Чорны суцешыў іх абодвух 
поўнай шклянкаю «Паміра». Яны раздзялілі яе па- 
брацку. То была шклянка, чара і чаша міру. Так 
ужо заведзена было пасля добрай бойкі. 

Потым яны ўсе разам некуды дружна гналі на 
трактарах. Наладзілі трактарныя гонкі. Перамог усіх 
грузін, але перакуліўся. Трапіў у ямку, што выкапаў 
Толя Чорны. Так грузіну і трэба, пераможца. Але ў 
бядзе яго не кінулі. Іх братэрства непарыўнае. У 
бядзе яны шкадуюць нават пераможцаў. Трактар 
выцяглі з ямы. Не спатрэбіўся нават і трос. Лёгка 
так, дружна, усе разам узялі і вызвалілі трактар з 
пасткі. Трэба -- яны здольны былі прымусіць 
круціцца ў другі бок і зямлю, сонца прымусілі б 
круціцца. Тым вечарам яны былі вольнымі і вельмі 
моцнымі. Але ўжо як заведзена, калі ёсць моц, 
здароўе, грошы, усё роўна нечага трошкі не хапае. 

Нечага трошкі не хапала і ім. І яны вырашылі, што 
гэта трошкі магчыма здабыць у ЦК. І на трактарах, 
кожны на сваім персанальным, пасажырам-нахлеб- 
нікам быць ніхто не пажадаў, яны выйшлі на пад- 
польную цэкоўскую сцежку. Вёў іх на гэты раз 
грузін, што Лазар разумеў і не «крыўдаваў. Здольны 
быў, канешне, весці і ён, але ў грузіна самы хуткі 
трактар. Да таго ж трэба было нечым і ўсцешыць 
таго грузіна, ён жа ў ямку перакуліўся. 

Грузін іх і выратаваў. Лазар клыпаў на сваім 
зачуханым трактары пасля ўсіх, выціскаў з яго ўсё, 
што можна і чаго нельга, патанаў і захлынаўся ў 
клубах сіняга дыму, калі ўбачыў на дарозе пешага 
грузіна. Той бег яму насустрач, хутка бег, прыгожа, 
але смешна. Лазар ад смеху кінуў штурвал і ледзь не 
пайшоў пад адхон. 

-- Атанда, атанда, змывайся! ДАІ, чуеш, ДАІ, 
ДАІ! 

Тройчы гэтае ДАІ не варта было паўтараць, Ла- 
зар пачуў усё адразу. Хуценька падхапіў штурвал на 
самым ужо краёчку кювета. І заклаў такі віраж, што 
грузін пайшоў у кювет. А ён памчаў, кіруючы да 
хаты, пад родныя дубы і бярозы, сярод якіх яму сам 
чорт не брат. Толькі б выхапіцца з чыстага поля, 
роўнай дарогі, а на пяньках яго карміцель лётае, 
што на крыллях, як буслік. Дацягнуць бы толькі да 
карчоў. Карчы партызан не выдаюць. 

-- Жмі, жмі, гані, маць тваю, -- па-руску і па- 
грузінску лаяўся Гога. Па-грузінску ён гаварыць не 
ўмеў, а толькі лаяцца навучыўся. 

-- Што гэта табе, верталёт? -- па-свойму адказ- 
ваў яму Лазар. -- Гэта ўсё ж трактар, пяро яму ў 
сраку не ўставіш. 

-- ДАІ ўставіць. ДАІ ўсё можа ўставіць. 

І ледзь ДАІ не ўставіла ім тое пяро. Жоўценькая 
птушка-канарэйка з каляровымі мігаткімі вочкамі 
дагнала іх і абышла. Развярнулася і стала папярок 
дарогі. Але Лазар паспеў усё ж дацягнуць да родных 
карчоў. Мянты з жоўтай машыны, як шэрыя чорцікі, 
пасыпаліся на дарогу. А ён з дарогі ўніз, у канаву. 

, канешне, лобам у шкло. Але лоб вытрымаў. А 
ў канаве вады ру па чэрава. Толькі трактар 
ёсць трактар. Пераляцеў канаву, адно бурбалкі 
пабеглі. Даішнікі таксама трапілі настырныя, фарсі- 

равалі водную перашкоду пешадралам услед за імі, 
відно. Толькі грузін паспеў пераможна раўнуць: 
«Масква -- Варонеж -- хрэн дагоніш, а дагоніш -- 
хрэн вазьмёш», як кукарды іх фуражак замільгалі 
паміж кустоў. 

-- Абклалі, сукі, аблажылі, што ваўкі, сукі... -- 
Лазар брыдка вылаяўся і ўключыў, выціснуў з трак- 
гара ўсё, што было ў ім. «Беларус» пайшоў па ба- 
лоце і пнях як па сухім. На тых пнях яго і растрас- 
ло ўжо, выперла душу. Так растрасло, што ён і 
сёння не помніць, чым жа ўчора ўсё кончылася. 
ДАІ ён не даўся. Гэта безумоўна. Усе дакументы 
пры іншых вялікіх стратах пры ім. Нават бутэльку 
чарніла захаваў, а боты са шкарпэткамі збеглі. Але 
ёсць страта куды больш значная, чым тыя боты і 
шкарпэткі. 

Яму час збірацца і ісці на працу. А куды збірацца, 
куды ісці, калі ён учора згубіў трактар. Забі -- не 
прыгадае, дзе ён учора яго кінуў. Мо ўтапіў у 
балоце, мо мянты захапілі. Ён збег, кінуў трактар, 
а мянты яго захапілі. Добра, калі так. Гэта ўжо не 
бяды, хоць на след навядуць. Горш, калі і следу ад 
яго не засталося. Не прывядзі гасподзь, калі сап- 
раўды ўтапіў яго ў багне... А калі не ўтапіў, калі і 
даішнікі яго не захапілі, ён проста кінуў трактар. 
Дзе кінуў, дзе шукаць? Яму б цяпер шкляначку 
чарнільца, глыточак, божую расінку, птушыную 
кроплю, праяснела б у галаве, мо і ўспомніў бы. 
Але дзе знойдзеш гэтую расінку, кропельку? Да 
ЦК, да Карла Маркса, як да таго свету. Пакуль печ. 
яшчэ не прагарэла, жару поўная, наліць бы вады 
ў чыгунок, паставіць ды заварыць чыфірчыку. Да- 
памагае, і вада ў хаце не звялася. Ёсць яшчэ вада. 
Але няма заваркі, няма чаю. Чай ён пакурыў, 
турэцкі чай з беларускім хрэнам так добра курыц- 
ца. Чаю меней, хрэну болей. І такая атамная 
храновіна... 

Устаць на каленцы перад Дзевай Марыяй, прыпа- 
сці да яе ног, Хрыстом Богам папрасіць, каб паля- 
чыла. Дарэмны нумар. І Дзева гэта сама, даруй 
Божа, глытае, што конь, усе глытаюць і ні ў кога 
нічога няма. Вось такое сёння надвор'е ў Вашынг- 
тоне, дарагі і любімы наш правадыр і настаўнік, 
таварыш Карл Маркс. Засуха. Засуха ў Маскве, 

Мінску, Гомелі і ва ўсіх чатырох іх Лужах. Зашчамілі 
мужыку адно месца. Прышчамілі мужыка. Ведаць 
бы хоць -- хто, а то ж як у яме жывеш, нічога не 
бачыш, нічога не ведаеш. Поўзае, ёрзае па падлозе 
Янко. Галубовым вострым вочкам пільнуе яго. 

-- Ну што табе трэба, Яначка? -- не вытрымлівае 
Лазар. 

2 Уключы радзіва, -- просіць Янко. 

-2 Радзіва? Навошта? -- здзіўляецца Лазар. 

-- Гарбачова паслухаем. 

2 Вось яго толькі мне і не хапала, - сонна 
адмахваецца Лазар. 

З А ты не падымешся, а ты не ўстанеш, - 
раптам асмялелым голасам гаворыць Янко, падыма- 
ецца з падлогі і адыходзіць ад яго. І яшчэ раз больш 
пераканаўча паўтарае: -- Не, ты не падымешся. 

-- Чаму гэта я не падымуся? -- з цікаўнасцю 
пытаецца ў Янкі Лазар. 

г А не падымешся, і ўсё. Я ведаю, але не скажу. 

-- Скажы, Яначка, скажы. 

-- Не ўстанеш, дзядзько, бо ты на залупу сабе 


наступіў. Вось так, дзядзько, - гаворыць Янко і 
хуценька хаваецца. 
2 Дзядзько... -- збянтэжана бурчыць Лазар і 


пазірае сабе пад ногі. Горкая ўсмешка кладзецца на 
яго твар: сапраўды наступіў і не прыкмеціў, калі і 
як гэта адбылося. Сядзеў, бедаваў, думаў, нехта 
старонні яму прышчаміў, а аказваецца, сам сабе. 
Добра, што ніхто не наскочыў і не ўбачыў. Было б 
смеху. І Лазар рагоча сам з сябе. Рагоча залівіста, 
гучна і доўга, да слёз. Прыпыняецца, каб выцерці 
тыя слёзы, і пачынае зноў. Хата ходырам ходзіць ад 
яго рогату, пагойдваецца ў куце і на столі павуціна, 
пазвоньвае шкло ў вокнах, сіпіць цынкавае вядро з 
вадой, што стаіць на дубовай калодцы. Бяззуба выш- 
чараецца, рагоча чырвоным вугалем печ. Сінія і 
чырвоныя водбліскі полымя скачуць на падлозе 
перад ім. Зазірнула ў хату, стала насупраць акна 
сонейка, скаліць зубы. На плоце, відаць у тое ж 
акно, стаіць увесь ад ног да грэбеня рдзяна-пунсовы 
певень. Надрываецца, крычыць на ўсё сваё горла. 

-- Слухай, дзіцятка, слухай. Адбылося гэта ў той 
старажытны час... 

-- Калі Бог толькі сатварыў зямлю, а чалавека на 
ёй яшчэ не было... Гэта ўжо, бабо, праходзілі. Да- 
вай далей: і пайшоў наш бусел па чыстым полі 
насустрач сваёй смерці. 

-- Ну, а калі пайшоў насустрач, значыць, суст- 
рэў. Чаго чалавек хоча, таго і дабіваецца. Усё, кон- 
чылася казка. Памёр бусел. 

-- Вох, і хлуслівая ты, бабоўка. Я раненька-ра- 
ненька сёння ўстала, пабегла на двор. Жывы наш 
бусел. Лётае. Над нашай хатай кружыцца. Жывы, 
бабо, жывы. Ты прыспала ўначы казку. А я ўчора 
так цябе ўгаворвала закончыць... Забыла, бабо? 

-- Нічога я, донечка, ясачка мая, не забыла. 
Такая ў мяне нітачка паміж тым і гэтым светам. 
Знарок на другі дзень пакінула, каб быў мне дзень 
і была забаўка. Каб было чаму прачынацца. 

-- Дык прачніся, бабо, прачніся. 

-- Прачнулася ўжо, Марэйка, прачнулася, каб 
казку табе даказаць. А то памру і забяру з сабою. 
-- Ты давай, бабо, пакуль жывая, расказвай. 

-- Пакуль ты цікаўнасць маеш слухаць, да той 
пары я буду гаварыць з табой і з таго свету. А на 
тым свеце, каб ты толькі ведала, колькі нашага 
багацця ляжыць. 

-- То памірай хутчэй, бабо, і прынясі мне што- 
небудзь адтуль. 

-- І казку не трэба даказваць? 

-- Ну... Не, казку ўсё ж дакажы, хаця магла б 
прынесці адтуль што-небудзь і даказаць. Я ўжо і 
пачакала б. 

-- І на тым табе дзякуй. Слухай, дзіцятка, слу- 
хай... І пайшоў наш бусел па чыстым полі насуст- 
рач сваёй смерці. Толькі смерць ад яго адступілася. 
Пахадзі, пахадзі спачатку па гэтым полі. Зведай 
пакуту і мукі, на гора паглядзі, слёз назбірай, спаз- 
най голад і холад, хай твае ножанькі прыб'юцца, 
потым я цябе прыбяру. Няма смерці нашаму буслу 
і ў чыстым полі, груганы яго не клююць і мароз не 
бярэ. Як гады белыя, поўзаюць па полі завеі і 
мяцеліцы снежныя. Толькі ўсё міма, міма бусла. Ён 
да іх, а яны ад яго. І сонейка на яго скоса і злосна 
пазірае. Узойдзе, зірне: жывы яшчэ --і схаваецца. 

Ці то сорамна яму, ці то смерці яму хуткай жадае. 
Прыгрэе, разморыць, сну нагоніць -- і няма яго. 

Ішоў бусел па белым полі, шукаў смерць, а су- 
стрэў цёмны лес. Пастаяў, падумаў: горш жа няма, 
калі чарада, кроў твая кідае і выракаецца цябе, 
адварочваецца сонца і родная зямля не хоча цябе 
прыняць. І лёгкаю ступой крочыў ён, увайшоў у 
цёмны лес і схаваўся там. Думаў, лес будзе яму 
труной і магілай, а то быў паратунак яго і калыска. 
Само сабой, таксама не цукар, але зусім не тое што 
ў чыстым полі, дзе і ветру не затрымацца, не на 
холадзе. Лес ахутаў яго і сагрэў. Там дуб жолудам 
адорыць, хвойка шышачку кіне, а ў траве, глядзіш, 
і ягадка схавалася. Невялікая пажыва, але ўсё ле- 
пей, чым святым духам сілкавацца, ёсць хоць не- 
штачкі на зуб узяць. 

І было ў тым лесе вялікае балота, дзякуй яму, 
яно і захавала нам бусла. Лес ды балота -- усе мы 
адтуль выйшлі, прайшлі навуку плакаць і смяяцца, 
гора гараваць, шчасце абдымаць. Балота было цёп- 
лае і дыхала... 

-- Змей Гарыныч там жыў? 

-- Так, дзіцятка маё, так, калі ты хочаш, каб так 
было: жыў там Змей Гарыныч. Па ім і наша рака 
Гарынь завецца. Я 

-- Бабо, бабо, ён жа злосны. Ён жа Змей Гары- 
НыЫЧ. 

-- Не слухай, дзіцятка маё, што людзі кажуць. Не 
ўсякаму зверу давай веры. Я злая? 

-. Але ж ты не Змей Гарыныч? 

-- Адкуль ведаць табе, хто я, калі я сёння сама 
сабе веры не даю. І ты мяне завеш Бабай Ягой. 

-- Я так, я таму што люблю... 

-- Не, дзіцятка, не. Нічога так проста не бывае. 
У кожным з нас намешана і ад Змея Гарыныча, і 
ад Бабы Ягі. Не кожны Змей, што цішком у балоце 
сядзіць, Гарыныч. 

-- То быў добры Змей Гарыныч, савецкі? 

г- Савецкі, калі ты савецкая. Вельмі і вельмі 
добры Змей Гарыныч, калі нашага бусла ўратаваў. 
Паганым ён зрабіўся, калі яго пачалі цвяліць і 
зводзіць, калі яго захацелі спаймаць і пасадзіць у 
клетку. А ён прывык вольна жыць, як душа наша 
жыве. Душу чапаць вялікі грэх. Кранеш, навярэдзіш 

яе, і выскачыць адтуль злосны Змей Гарыныч. Вось 
як кранулі чалавека, дык і выхапілася адтуль зорка 
Палын, атруціла нашы воды і зямлю. У нашага 
бусла душа рахманая, пакутная, таму была і правед- 
ная, разумная, аніякай шкоды Змею Гарынычу не 
чыніла. Жылі яны заадно са Змеем Гарынычам, 
калыску сваю бераглі. Цёпла было буслу каля Змея 
Гарыныча. Той дыхаў і дыханнем сваім яго ўграваў, 
як і ўсё жывое на гэтым свеце трымаецца на дыханні 
адно аднаго. Было, праўда, курна, дымна, але аб- 
шчажыццё ёсць абшчажыцце. 

Любіў Змей Гарыныч і выхваліцца. Вось ён, маў- 
ляў, такі дужы, такі магутны, нягледзячы на тое, 
што ў балоце сядзіць і ніхто аб ім нічога не ведае. 
А ён возьме ды як чхне тры разы, ды як кашляне - 
і ў тое ж імгненне явіць сябе ўсяму свету. І адразу 
адскочаць маразы, растане ў яго буславым полі 
снег, пацякуць рэкі, і кончыцца зіма. Тады бусел 
можа ісці да свайго поля, падымацца ў неба да 
сонца і спяваць свае песні. Бусел адгаворваў яго. 
Ён верыў, што Змей Гарыныч з-за дабрыні сваёй 
можа дзеля яго і не такое сатварыць. Але навошта. 
Каму трэба тое поле, каму патрэбна тое неба, хто 
будзе слухаць яго песню. Калі Змей Гарыныч возьме 
і папраўдзе чхне, то згараць у такіх пакутах здабы- 
тыя крыллі, спапяліцца ў горле пёсня. Ды і сам 
бусел, пэўна, згарыць, калі пачне гарэць поле. 

І гэта было разумна: каму спяваць, каму весяліц- 
ца, калі ёсць усё і няма нікога? Так вось яны і жылі 
мо год, а мо век, хто лічыць бусліныя гады, змяіныя 
стагоддзі? Хто помніць? Паразумела жылі, не тое 
што сёння. Раней, чым нешта наважыцца зрабіць, 
лічылі страты, а не радаваліся прыбыткам. Гор не 
варочалі, рэк не спынялі і не губілі, што мелі - 
бераглі, чаго не было -- здабывалі. 

І пачало ў іх лесе паціху развідняць, днець. Прый- 
шоў дзень і ў іх лес. Затрымаўся. Зазірнула ў іх лес 
і балота сонейка, час яму пакідаць іх, хавацца. А 
яно не пакідае, не заходзіць. І духам такім салодкім, 
сонейкам і балотам пачало патыхаць. Засумаваў бу- 
сел, мітусіцца пачаў. Яму б радавацца трэба, а ён 
месца сабе не знаходзіць. Скочыць на галаву Змею 
Гарынычу і гадзіну, а то дзве на адной назе выстой- 
вае, другая сама ў неба просіцца і вочкі туды ж. І такое 

неадольнае жаданне самому ў неба кінуцца, што не 
вытрымаў Змей Гарыныч. Буслінае тое жаданне што 
камень яму на шыю было. Цяжка ўздыхнуў ён, з 
мілым другам і ў цямніцы разлучацца сумна, і ска- 
заў: 

ай Калі такія табе ўжо мілыя твае поле і неба, 
ідзі, ляці. 

-- Я вярнуся, я прыйду яшчэ да цябе, -- паабя- 
цаў яму бусел. 

- Я гэта ведаю, - маркотна мовіў Змей Гары- 
ныч. -- Ты не вернешся сюды. Каго кідаюць, да 
таго ўжо не варочаюцца. Ты вернешся, але не да 
мяне. -- Быў ён мудры, Змей Гарыныч, а выхваляў- 
ся раней яшчэ і таму, што выпрабоўваў, пэўна, усё 
ж бусла, які ён яму сябар і таварыш. Бусел быў 
верны сябар і таварыш. 

-- Да цябе, да цябе, мілы і любы мне, Змей 
Гарыныч, -- сказаў ён. 

-- Не, не суджана нам болей сустрэцца. Мо, мо 
толькі калі... Нагніся да мяне, я нешта скажу табе 
на вуха... 

Бусел нагнуўся, але што сказаў яму Змей Гары- 
ныч, гэта засталося паміж імі. Невядома нават, ці 
да канца даслухаў бусел свайго Змея Гарыныча, 
таму што нагінаўся ён больш дзеля таго, каб ад- 
штурхнуцца, узяць разбег. Адштурхнуўся, пайшоў у 
неба, зрабіў тры кругі над балотам, тройчы крык- 
нуў нешта ласкавае на развітанне свайму сябру і 
памкнуў да роднага поля. Змей Гарыныч не вытры- 
маў і ад журбы чхнуў. Лёгенька так, прытоена, 
напаўсілы ці нават чвэрць сілы, але агонь і спёка 
ўзняліся да неба. Толькі бусла не дасяглі, той быў 
ужо далёка. 

.Ён падлятаў ужо да рога чыстага поля, дзе нара- 
дзіўся і вырас, здабыў крылле і песню. А насустрач 
яму ляцела родная белая чарада буслоў. Безгалосая 
чарада белых буслоў нема вярталася на радзіму. У 
чуж-чужаніне, як вядома, голасу не здабудзеш, хут- 
чэй, што меў, згубіш. І, пэўна, не адзін бусел згубіўся 
там. ! “была маленькая і састарэлая. На чужой 
зямлі буслы не пладзіліся. 

На сярэдзіне поля чарада прызямлілася. Сеў, да- 
лучыўся да яе і наш бусел. І, як у танцы перабіраючы 


нагамі, пайшоў да сваіх родзічаў. Адчуў у сабе пес- 

ню, разявіў дзюбу, хацеў заспяваць, але не атрыма- 
лася. І на роднай зямлі, калі толькі сам-насам з 
сабой, песня глухне, канае. Не было больш у бусла 
песні, міласэрнае, уратавальнае балота паглынула і 
песню, і слова. Бусел знямеў. 

-- Бабо, бабо, ён жа толькі што гаварыў са Змеем 
Гарынычам. 

-- Дык то ж са Змеем Гарынычам, дзіцятка, а са 
сваёй кроўю ён ужо забыўся гаварыць. 

-- Ён што, па-нямецку са Змеем гаварыў? Якая 
розніца, бабо? 

-- Вялікая, дзіцятка. Гаварыць з чужым пра чу- 
жое -- багата розуму не трэба. Гэтаму можна наву- 
чыць і дрэва. А вось звярнуцца да сваёй крыві -- 
гэтаму ўжо ўмельства і вучонасці мала. Гэта само, 
як кроў, павінна цячы. Перацякаць ад бацькі і 
маткі да дачкі і сына. Калі няма такога, то ўжо 
няма і цябе, памёр ты ўжо. Так і бусел наш, разумнік 
белы, адбіўся ад сваёй чарады, адбіўся ад сваёй 
крыві і памёр для яе. Чарада адмовілася прызнаць 
яго. І засталося яму адно папраўдзе памерці. 

-- Памерці? Бабо, так не трэба. Ён жа харошы. 
Мне шкада яго. 

--А мне, думаеш, не шкада. Але з казкі слова не 
выкінеш. 

-- Не, бабо, не. Давай разам падумаем. 

-- Думай, дзіцятка, думай. На тое і казка кажац- 
ца, каб дзеці малыя думалі. 

-- Глядзі, бабо. Зрабілася буслу пагана на роднай 
зямлі. Чарада пакінула яго, а ён застаўся. Ён жа 
верны, так? 

-- Так, дзіцятка, так. 

-- Навошта ж караць яго? 

--Я яго не караю. Яго чарада карае. 

-. За што ж, бабо, за што? Чарада ж сама 
пакінула, выраклася зямлі? 

-- О, каб я ведала, за што мы адзін аднаго на 
гэтым свеце караем. Не ад дабра ж і чарада пакінула 
зямлю. Ды і на чужбіне ёй не соладка было. ІЙто 
ўжо хапіла ёй ліха, то хапіла. Напетавалася. 

-- Ды як жа тады атрымліваецца, бабо?.. 

-- Не плач, дзіцятка, не плач. У гэтай казкі шчаслівы 
канец. Ды яна яшчэ не скончана. Ты ж сама казала, 
бачыла сёння бусла. Кружыцца ён над нашай хатай. 

-- Той самы, бабо? 

-- Той самы, дзіцятка. Калі кружыцца, лётае ён, 
значыцца, у казкі няма канца. А казкі без канца 
самыя лепшыя. Табе і тваім дзеткам яшчэ слухаць 
іх і перадаваць, мы ж не ведаем і сярэдзіны. Не 
дайшлі яшчэ і да палавіны. Не ведаем, што хацеў 
шэптам на вуха буслу сказаць Змей Гарыныч. А ты 
не даслухала і таго, што ведаю я. Слухай жа. 

Ішоў бусел па белым полі насустрач сваёй чара- 
дзе. І была тая чарада ўся спрэс белая. А ён увесь 
спрэс чорны. Так родная зямля аддзячыла бусла за 
яго вернасць. Толькі сам бусел не ведаў, што ён 
чорным зрабіўся. Ён помніў сябе белым, бачыў 
перад сабой белую чараду і думаў, што такі ж самы, 
як усе, і не падазраваў, што ўчарнеў, жывучы ў 
цёмным лесе, поўзаючы па балоце, дыхаючы заку- 
раным дыханнем Змея Гарыныча. Белыя буслы на- 
пачатку, адчуўшы пад сабою родную зямлю, і хацелі 
прызнаць яго. Здалёку, насупраць сонца, ён пака- 
заўся ім белым. А падышлі бліжэй, агледзеліся -- 
чорны, хаця абліччам сваім ён і не розніўся ад іх. 
І крошачкі сабраў, такі ж, як і яны, бусел. І буслы 
белыя, хоць яны на чужбіне крыху хапілі чорнага 
на крылы свае, а ногі іх, дзюбы вышчыпала да 
чырвані ад слёз, адмовіліся прызнаць брата свайго 
чорнага. І гаротнымі сваімі крыллямі і дзюбамі яны 
пачалі перыць і дзяўбці яго, праганяць у цёмнае 
царства лесу. І загналі яго ўжо на самы рог поля. 

І тады, пэўна, у балоце Змей Гарыныч зноў чхнуў, 
а мо і кашлянуў гэтым разам. Таму што з лесу 
шуганула полымя ўжо. Не будзь таго лесу, надышоў 
бы канец усёй буслінай чарадзе. А так іх проста 
трошкі апякло, прыпыніла тое полымя, некаторыя 
З іХ 1 пападалі. Але патухла полымя, і яны зноў 
узяліся за сваё. Толькі тое ж полымя, гарачае ды- 
ханне Змея Гарыныча ўвапхнула бусла ўжо ў чара- 
ду. І білі яны яго цяпер куды больш злосна і моцна. 
Буслы белыя другі раз праганялі яго са сваёй чара- 
ды. Чорны бусел адчуў, што Змей Г. арыныч наза- 
пашвае дыханне, і сам пакінуў чараду. Падскочыў, 
узняўся ў неба, пакружыў над чарадой, што прак- 
ляла яго, і паляцеў у свой лес, у чорную глуш і 
балота. А буслы белыя засталіся ў полі і пачалі 

да людзей. 

-- Да якіх, бабо, людзей. Людзей тады яшчэ не 
было. 

ЗА з'явіліся, дзіцятка, з'явіліся. З раздору, ад 
звадкі вось гэтай і нарадзіліся. Белага і чорнага 
разладу на зямлі. Які ж разлад на зямлі без чалавека 
абыдзецца. Але не вечны, не вечны гэта разлад. 
Будзе яшчэ другое прышэсце чорнага бусла да бус- 
лоў белых. Спраўдзіцца, спраўдзіцца тое, што ска- 
заў чорнаму буслу Змей Гарыныч. 

- А ты ведаеш, бабо, што ён сказаў? 

--- Не, дзіцятка, не ведаю, але здагадваюся. 

-- Скажы мне. 

-- Не магу. Не маю на тое права. Тут кожнаму 
вольна думаць самому... А бусел чорны зашыўся ў 
такія нетры лясныя, дзе яго ніхто не бачыць і не 
чуе. Але сябра свайго Змея Гарыныча ён ужо не 
знайшоў. Адбіўся ад буслоў белых, схаваўся ў лесе. 
Там жыве і сёння, чакае свайго часу. Суджана яшчэ 
быць другому яго прышэсцю да братоў сваіх белых. 
Сальюцца, знітуюцца яшчэ белае і чорнае, дзве пала- 
вінкі людской душы. І тады здарыцца такое... Будзе 
вялікая радасць і вялікае дзіва. Знітуюцца яны; і 
тады зноў будзе наша зямля белаю. І белая святая 
песня абаўе яе. Так было ўжо на зямлі і так яшчэ 
будзе. І мо вельмі скора, таму што далей ужо неку- 
ды. Я не дажыву, дажывеш Ты... 

-- Таму я, бабо, і на свет нарадзілася. 

-- Таму, дзіцятка, таму. Таму мы ўсе нараджаем- 
ся на гэты белы свет. 

- А паміраем чаму? 

-- Чаму паміраем? А каб з таго свету людзям 
трошкі розуму дадаць. Запасім там розум і адтуль 
яго жывым перадаем. Усё багацце наша вялікае 
сёння там. Але яно яшчэ акажа сябе, выйдзе на 
свет божы і з-пад зямлі. З таго свету будзем яго 
здабываць, прыспеў такі час. Вернем, аддадзім кож- 
наму тое, што ён заслужыў, што ўкраў, схлусіў, 
падмануў. Усё вернем. Мы людзі рахманыя, ціхія, 
на тым свеце будзем ваяваць, здабываць сваю долю. 

-- Бабо, бабо, я ведаю, які канец у тваёй казкі! 
Хочаш, скажу? 

-- Скажы, унучка, скажы, дзіцятка. 

-- Наш чорны бусел у тым цёмным-цёмным лесе 
выратуецца і захаваецца. Ён і ўдзень і ўначы ходзіць, 


шукае сябра Змея Гарыныча. А Змей Гарыныч вар- 
туе наша багацце. Бусел знойдзе яго і сустрэнецца 
з ім. І яны адтуль прынясуць і аб'явяць свету тое 
багацце. І ўсе паўсюдна, птушкі і людзі, будуць 
шчаслівымі і багатымі, Ты памрэш, але зноў вер- 
нешся да мяне. Так, бабо, так? 

- Не ведаю, дзіцятка, не ведаю. Але калі ты 
гаворыш так, калі ты хочаш, то так яно і будзе. 


Усё ж Аўгуст Серада быў сапраўдны вар'ят, і гэта 
яго непакоіла. У недалёкай будучыні яму ўвогуле 
свяціла «псіхушка», сумавала па ім «псіхушка». Калі 
робіш усё насуперак сабе, калі ўсё жыццё душыш і 
забіваеш у сабе чалавека, абавязкова ж даб'ешся 
жоўтага дому ці персанальнай пенсіі саюзнага зна- 
чэння. Да пенсіі яму было далёка, куды далей, чым 
да таго ж жоўтага дому, ды і прызначалася яна 
толькі заслужаным ідыётам. 

Вельмі карцела яму па вяртанні з Млынішч кінуць 
усё і пайсці праверыць, як там павук-крыжаносец 
пачуваецца ў шклянцы. Сапраўды, пэўна, прышэ- 
лец. Нібыта ўключылася нейкая тагасветная сіла і 
падпіхвала яго, пасаджаны ў зямную цямніцу пры- 
шэлец-павук прыцягваў яго, як усё роўна гэта ён, 
Аўгуст Серада, ці нейкая частка яго, невядома толькі 
пакуль, задушаная, забітая ім ці тая, што знемагала 
сярод прывіднай свабоды, аберажоная шклом, пла- 
кала і маліла яго аб яднанні. 

А яшчэ, пасля сутычкі з Дзевай Марыяй, што 
адбылася ўчора вечарам, ён не пазбыўся нейкай 
невядомай яму самому віны перад ёй. Грошык той 
сутычцы, колькі іх кожны дзень, а ные, сціскаецца 
сэрца. І ён не супраць быў проста пасядзець з ёй, 
пагаварыць пра жыццё, дазнацца, каму на свеце 
жыць лепш: старшыні ці даярцы, жанчыне ці муж- 
чыне. Ён згодны быў памяняцца з ёй ролямі, 
зрабіцца жанчынай, але каб толькі дзяцей не ра- 
джаць. Нячыстая гэта ўсё ж работа -- раджаць дзя- 
цей, пэўна, такая ж адказная, не пад сілу нармаль- 
наму мужчыне, як і быць старшынёй калгаса, які 
з «Верны шлях». Вось пра што пагаварыў бы 
ён з Дзевай Марыяй, яна ж шасцёра дзяцей 

радзіла, і без мужа, таксама, пэўна, не зусім нар- 

мальная. Шасцёра дзяцей сёння -- гэта і пры м 
вар'яцтва. І дзе яна толькі мужчын здабывае. Было 
пра што вар'яту Аўгусту Серадзе пагаварыць з Дзе- 
вай Марыяй, святой грэшніцай. 

Але ён адмахнуўся ад яе, падхапіў пад руку інспек- 
тара ДАІ і ласкава павёў за сабою ў кабінет. Хаця 
інспектар той трэба яму, як жабе нос. Быў ён бес- 
праходна нудны, больш таго, вельмі нармальны і 
разумны пры сённяшнім жыцці. Убачыўшы яго ў 
форме і з даішным жэзлам на дарозе, палахліва 
скаланаліся ўсе вадзіцелі раёна. І нявінныя рады 
былі як мага хутчэй аддаць яму правы, толькі б 
раз'ехацца, захаваць галаву. Каб не быў Аўгуст Сера- 
да старшынёй калгаса, ён бы яму і рукі не падаў. 
Але, як гаворыцца, з аднаго боку як чалавек, а з 
другога -- як член партыі... Па пасадзе сваёй аба- 
вязаны ён быў лашчыць яго і гладзіць толькі па 
шэрсці, хаця па натуры, па характары сваім не 
вытрымлівае ніякіх інспектараў увогуле, а ў фор- 
менным мундзіры -- у прыватнасці. Асабліва ў 
званні старшага сяржанта і лейтэнанта. Яны аплялі 
ў рукі жэзл, ад чаго на лобе якраз у гэтае імгненне 
ў іх пачынаюць праразацца рожкі. І яны за той 
жэзл і рожкі гатовы служыць самому чорту. Каб не 
абразіць усіх астатніх, ёсць, канешне, і выключэнні, 
але рэдка. Слабы маленькі чалавек, слабы. ; 

Да ўсяго яшчэ ўчора Аўгусту «стукнулі», данеслі 
аб надзвычайным здарэнні з механізатарамі. Сту- 
кач, з вернападданых добраахвотнікаў, той, што і 
піў, вядома, разам з усімі. Чамусьці іх шмат у вёс- 
цы. Аўгуст асабліва іх не прывячае, але кожны 
кіраўнік сярэдняга звяна, пэўна, і вышэйшага - 
слабы, слабы чалавек -- абавязаны мець сваю ўлас- 
ную сістэму вышуку і дазнання. Хвароба часу і 
грамадства -- адсутнасць інфармацыі. Банк попыт, 
век прагне і канае ад недахопу інфармацыі. Аўгуст 
прагнаў стукача, вельмі ўжо той п'яны быў. Цікавая 
парода людзей, не паспеў ацверазець, язык слова 
не вяжа, а даносіць, стукаць здольны. Даносіў на 
тэты раз неяк выбарачна, на ўсіх кляпаў, канешне, 
адразу, але і персанальна на Лазара Кагановіча. 
Кагановіч жа быў нечым цікавы Аўгусту. Адно - 
не забыць, як пайшоў ён пад суд. А другое, ён хоць 
Г ПІЎ, але не ў прыклад усім іншым, з нейкай 

маўклівай адчужанай зацятай вартасцю. Негаваркі, 
калі і вып'е, а ўсе астатнія п'янтосы -- салаўі- 
салісты калгаснай сцэны. Аўгуст і сам не супраць 
быў выпіць з ім і сур'ёзна памаўчаць. Вось таму ён 
не даслухаў да канца стукача. 

А цяпер шкадаваў. Інспектар прыхапіў яго зня- 
нацку. Скочыў ён да яго, канешне, з нагоды таго, 
што ўчора туг адбылося. Аўгуст быў не падрых- 
таваны да гаворкі з ім, але ведаў, што галоўнае 
не аддаць ініцыятыву, напусціць як мага больш 
туману. 

-- Ведаю, -- сказаў ён, -- ведаю. Што зробіш, 
такая цяжкая пасяўная. 

-- Цяжкая, -- пагадзіўся з ім інспектар. -- Суша, 
вятры. А тут нідзе нічога не дастаць, не купіць. 

Аўгуст адчуў палёгку: зразумеў намёк. 

-- Якія праблемы, інспектар? 

-- У мяне праблемы? Аніякіх. 

Гэта сведчыла, што праблемы ёсць у Аўгуста. 
Будуць у Аўгуста праблемы, таму што інспектару 
патрэбна нешта такое, чаго няма і ў яго ці што 
вельмі яму дорага. 

-- Шчаслівы ты чалавек, - сказаў Аўгуст. -- 
Такіх і не засталося ўжо. Сям'і няма, дзяцей няма, 
бацькі памерлі? 

-- Ёсць сям'я, дзеці, і бацькі жывыя, -- спахмур- 
неў інспектар. 

-- Ну вось, а кажаш, няма праблем. Выкладвай. 

-- Спачатку справа. Спачатку служба, Аўгуст. Ты 
ж ведаеш, як у нас строга цяпер. Во, глядзі, -- 
інспектар расшпіліў планшэтку, выцяг з яе і кінуў 
на стол ладны стос пратаколаў і актаў. 

-- У нас, як ведаеш, месячнік... 

-- Ведаю, семдзесят гадоў... -- Аўгуст лёгенька 
так пасунуў назад інспектару яго паперкі. 

- Не трэба. А вось гэтага, Аўгуст, рабіць не 
трэба, -- паспрабаваў спыніць яго інспектар. -- 
Гэта афіцыйныя службовыя дакументы. 

7- Пачакай, лейтэнант, пачакай ты са сваімі 
афіцыйнымі дакументамі. Мы што, не людзі... Усе 
яны жывыя, здаровыя? 

“-- Ды здаецца, усе... 

н чаго ж ты: афіцыйныя дакументы, афі- 
цыйныя дакументы. Абыдземся і без іх... 

-. Сёння, Аўгуст, гэта сур'ёзна. 

-- Сур'ёзна, гэта колькі? -- спытаў Аўгуст. 

22 Усе, -- выдыхнуў інспектар і пачаў прастуджа- 
на кашляць. і 

Аўгуст адчуў, што справа ў інспектара дробязная. 
Ніякай службовай і афіцыйнай справы. Зняць, сса- 
дзіць з трактароў усіх яго трактарыстаў, адабраць 
адразу ва ўсіх правы -- такое не пад сілу самому 
генеральнаму сакратару, хоць ён яшчэ і прэзідэнт. 
Не пад сілу, калі ён цяміць у сельскай гаспадарцы, 
што-небудзь ведае пра гной. А павінен ведаць, рабіў 
сам на камбайне. 

-- Калектыўнае распіціе спіртных напіткаў з вы- 
ездам на праезджую частку дарогі. Упраўленне ў 
састаянні ап'янення дарожна-транспартнымі ерэд- 
ствамі. 

-- Вельмі сур'ёзна, -- адгукнуўся на гэта яго 
абвінавачванне Аўгуст. -- У састаянні алкагольнага 
ап'янення... Давай, лейтэнант, дзейнічай згодна літары 
і духу закону. -- І Аўгуст згроб акты і пратаколы, 
аддаў іх інспектару. Амаль кінуў. Той падхапіў, але не 
ўсе, частка іх рассыпалася, пырхнула пад стол. 


-. Глядзі ты, паперкі, а такія цяжкія, -- зноў 
паспачуваў Аўгуст інспектару. 
-- Ды ўжо нялёгкія, -- інспектар вылез з-пад 


стала і пачаў чыхаць. -- Вось і прастудзіўся, зарабіў 
прастрэл. -- Інспектар быў ужо немалады, 1, здаец- 
ца, маршальскія рожкі ў яго ўжо адпалі. Навошта 
паважнага веку простаму інспектару маршальскія 
рожкі, калі ў яго ў руках даіцны жэзл. Інспектар 
сядзеў за сталом і цяжка соп. Але Аўгуст не жадаў 
больш выказваць яму свае спачуванні. 

-- Як будзем афармляць? -- спытаў ён інспектара. 

-- Ведаеш што, Аўгуст? Ішоў бы ты... 

--- Куды? і 

-- Абодва мы ведаем ужо, што і куды. Не першы 
год замужам. Абодва мы добра ведаем наш закон: 
я адбяру правы, не паспею да ДАІ даехаць, ЯК У 
горадзе пачнуць шалець тэлефоны. І правы мне 
прыйдзецца табе ж у зубах несці. Не так, скажаш? 

-- Ведаеш? Навошта пытаеш? Навошта ехаў?. 

-- Душа баліць, -- сказаў інсп, -- Пятнац- 
цаць гадоў ужо вось так езджу. Калі ён толькі кон- 
чыцца, гэты месячнік. Распусціў ты народ, Аўгуст. 

-- Я распусціў народ? Я?.. 

ЗА хто ж яшчэ? Ты ж туг гаспадар. 

-- Я такі тут гаспадар, як і ты, ты ў зубах закон 
свой носіш, думаеш, у мяне зубоў няма. У цябе 
месячнік пятнаццаць гадоў. А ў мяне пяцігодка 
бясконца. Павучок у шклянцы. 

-- Што? -- не зразумеў ці падумаў, што недачуў, 
ускінуў галаву інспектар. 

-- Ды нічога, гэта я так, сам сабе. 

-- Гя сам сабе, -- сказаў інспектар. - Не выт- 
рымаю я ў ДАІ. Я аб жыцці мяркую па тым, як 
ездзяць людзі па дарогах на машынах. Праходзіць 
ён перакростак, а я ўсё ўжо аб ім ведаю і бачу: 
мярзотнік і паскуда. Нельга яго да руля дапускаць, 
і за ім следам. Загадзя, не гледзячы ўжо, ведаю, дзе 
і што ён парушыць, пакладзе мне правы. Мне толькі 
трэба ў свой час у належным месцы кіўнуць гала- 
вой, і ўсё. Я лішняга гаварыць не люблю. З табой 
вось толькі... 

-- Чым жа заслужыў такі давер? 

-- Які давер. Душу супакоіць хочу. Выгаварыцца 
хоць перад кім-небудзь. Сагнулі, зламалі мяне. Ніхто 
і нідзе не ездзіць сёння па правілах. ПДР як нікому 
не пісаны. Панаглядай, прасачы сам за сабой, уба- 
чыш, мая праўда. Ведаеш, мяне самога пацягло 
парушыць іх. Узяць і на роўным месцы парушыць, 
кандзібоберам такім праехаць, жахліва... 

-- Што ж жахацца, таму ты і ў ДАІ робіш, каб 
правілы парушаць... 

-- Жахліва, Аўгуст, не гэта, такая мая служба, 
каб, парушаючы, засцерагаць ад парушэнняў іншых. 
А вось іншыя гэтыя калі парушаюць, гэта ўжо не- 
парадак. Усе вакол парушаюць, а я ад Новага года 
ні ў каго правоў не адабраў. Вось чаму, Аўгуст, я 
сёння ў цябе. І не паеду ад цябе, не атрымаўшы 
правоў. Парушаў жа, Аўгуст, не трэба, не адмаўляй- 
ся. -- Інспектар ускінуў кулак, мерачыся грукнуць 
ім па стале. Але не грукнуў, паклаў яго на стол 
Ціхенька, мякка, толькі той, здалося Аўгусту, вой- 
кнуў і прысеў. Унушальны кулак меў інспектар, 
дзяржаўны, нібыта адліты са сталі, пад колер яго 

кіцеля, мужыцка-шэры і з усіх бакоў 
мазолісты, шышкаваты. Таксама шышкавата, ма- 
зольна выпірала са швоў і само цела інспектара. А 

вочы, і без таго маленькія, здавалася цяпер, зніклі 
зусім, дзве кропкі толькі, а не вочы. Але не было 
ў тых кропках ні загаднай уладарнасці, ні злосці, 
толькі сонная ачмурэласць. 

-- Парушаў, Аўгуст? -- зноў падаў голас інспектар. 

-- Парушаў, -- і не падумаў пярэчыць Аўгуст, 
таму што сапраўды парушаў, і неаднойчы. Быў за 
рулём і пад мухаю, але ўнікаў ад усіх інспектараў. 
Не, не бегаў, не наладжваў кіношных гонак. Меў 
свой прыём. Паслухмяны жэзлу інспектара, пры- 
тарможваў, збочваў і спыняўся, глушыў рухавік, 
вылазіў, замыкаў усе дзверцы. І адыходзіў. Моўчкі, 
не мовячы ні слова, не адгукаўся і не паварочваўся 
на голас і свісток даішніка. Адыходзіў і пазбягаў 
якіх бы там ні было непрыемнасцей. А цяпер рука 
мімаволі пацягнулася да кішэні, дзе ляжалі правы. 
І ён дастаў іх і падаў інспектару. Хаця ў апошнюю 
хвіліну і ачомаўся: «Што ж гэта я раблю, раб». 
Яшчэ быў здольны спыніць сваю руку, але не па- 
жадаў выглядаць слабым і смешным. 

-- Вось мае правы, -- сказаў ён інспектару. - 
Бяры, калі трэба. 

-- Не трэба, -- інспектар абмяк і адштурхнуў яго 
руку. -- Не трэба, не цяпер. 

--А калі, калі трэба будзе? 
.-- Калі тое трэба прыйдзе, тады і забяру. Узяў бы 
і цяпер. Але цяпер не магу ўзяць. Прыйдзе час - 
вазьму. Не хвалюйся, прыйдзе час. А сёння мне 
патрэбны зусім іншыя правы. І сёння я касцьмі 
лягу, а вазьму іх. 

а Чые ж гэта правы, калі не сакрэт? -- спытаў 
Аўгуст. Было яму вельмі няёмка і сорамна за самога 
сябе. Калі глядзець праўдзе ў вочы, ён усё жыццё 
перад кожным, хто мае ўладу і сілу, так, як хвіліну 
назад: загадваюць -- слухаецца і падпарадкуецца. 
Загадаюць адсекчы самому ж сабе рукі ці нават 
галаву, пабурчыць і адсячэ. І будзе яшчэ ганарыцца 
тым, як яму цяжка было, як балюча было, як цяжка 
жыць на свеце, калі табой кіруюць дурні і вар'яты, 
ЯК цяжка жыць яму на свеце без галавы ці без рукі. 
Ён уявіў сябе без галавы і засмяяўся, захлынуўся ад 


ныў 

-- Ты чаго? -- скоса зірнуў на яго інспектар. -- 
Чаму табе так весела, калі мне плакаць хочацца? 

- А ты паплач, паплач, -- параіў яму Аўгуст. 

-2 А вось гэта ўжо дудкі. А вось ужо не. Плакаць 
будуць іншыя. Сёння я буду смяяцца. Правы ў 
мяне ўжо ў кішэні. 

-- Чые ж правы ў цябе ў кішэні? -- зноў пера- 
пытаў яго Аўгуст. 

-- Лазара Кагановіча, -- голас інспектара трым- 
цеў і перарываўся ад нецярплівасці. І сам ён калаціў- 
ся і чухаўся. 

-- Каго? -- не даў веры сваім вушам Аўгуст. - 
Лазара Кагановіча правы? І яны ў цябе ўжо ў кішэні? 

г: Ну, не зусім яшчэ ў кішэні. Але будуць там. - 
І інспектар паказаў, дзе і ў якой кішэні будуць 
правы Лазара Кагановіча. 

Аўгуст больш не смяяўся. Ну не, каго-каго, а 
Лазара ён не дазволіць узяць. Ён уратуе Лазара 
толькі таму, што імгненне назад ён так звярына 
напалохана і паслухмяна аддаў сябе ў рукі інспек- 
тара, прадаў сам сябе. 

-- Падумай, -- сказаў Аўгуст. -- Ты хоць слухаеш 
сам сябе, што гаворыш, чуеш? Паслухай: Лазара 
Кагановіча правы. 

Інспектар, здаецца, апрытомнеў: 

-- Лазара Майсеевіча Кагановіча? 

--. Вось іменна! 

-- Таго самага? А ён што, жыве тут?.. Не, цьфу... 
Родзіч мо далёкі, сваяк, швагер які? 

-- Слухай, ты да доктара даўно хадзіў? 

--. Навошта? 

-- Ну, ведаеш... А ў Іосіфа Вісарыёнавіча Сталіна 
ты не хочаш забраць правы? 

-- Не дуры мне галавы. Забяру, у каго трэба. 

-- У каго? Няма ў нас у калгасе, разумееш, ніякага 
Лазара. Які ж Лазар пойдзе трактарыстам у «Верны 
шлях»? 

-- Ты мне не дуры галавы. Я яшчэ не вар'ят. Я 
яшчэ пакуль толькі чыхаю, а скора пачну кашляць, 
З носа плыве і цячэ. Насмарк у мяне, разумееш. 
Насмарк набыў пры іспалненні служэбных абязан- 
насцяў. А яшчэ прастрэл у паясніцы. Ці гэта мне 
прыснілася. Я ўчора, як дэсантнік, водную пераш- 
коду браў. Па кустах, як воўк, улягаў. Я гэта быў ці 
не я? Няма Лазара, дык народзіце. Памёр за ноч - 
падыму, з труны выцягну, з магілы вазьму. Інакш 

мне не жыць. Разумееш ты мяне? Я інспектар, 
разумееш, я ДАІ, разумееш? 

2. Разумею, але нічым не здольны табе дапамаг- 
чы, інспектар. Хаця, здаецца, жывы, жывы яшчэ 
Лазар Майсеевіч Кагановіч. 

-- Хатні адрас, дзе пражывае? 

-- У Маскве... 

-- Паеду ў Маскву, даб'юся і туды і там вазьму. 
Вазьму... Нацыянальнасць для мяне не мае значэн- 
ня. Я інтэрнацыяналіст... 

О, госпадзі, Аўгуст лічыў, што на свеце адзін 
толькі ён вар'ят, а імі хоць агарод гарадзі. Імя ж ім 
легіён. Ён думаў, што ўсе яны ўжо там, адкуль няма 
вяртання. А гэты вярнуўся, сядзіць перад ім, ін- 
тэрнацыяналіст, прышэлец далёкіх сусветаў. І Аў- 
густ, калі пажадае, можа яго памацаць і ўшчып- 
нуць. Сядзіць перад ім жывы і здаровы, хаця па ім 
ўжо даўно адгулялі саракавіны. Павук-крыжавік, 
захаваны і зберажоны шкляным празрыстым каў- 
паком прывіднай волі-няволі. 

Згаладаўся, праўда, крыху пад тым бацькоўскім 
дзяржаўным каўпаком. Знямог, змарнеў. Да чорцікаў 
хочацца яму яшчэ папрацаваць, свярбяць, зану- 
дзіліся рукі без штурвала. Падышоў ён ужо да сваёй 
апошняй рысы. Старыя коні дохнуць не ад працы, 
а ад някорміцы. Аўгуст пашкадаваў яго. Ці так ужо 
вінаваты гэты лейтэнант, што яго абмундзіравалі, 
прышчамілі плечы пагонамі з дзвюма зоркамі, далі 
ў рукі маршальскі жэзл, падагналі машыну з дзяр- 
жаўным гербам, пасадзілі ў яе і сказалі: гані, ату іх, 
ату. 

Яму, Аўгусту Серадзе, калі не вар'яцкі дом, то 
пенсія нейкага эннага значэння ўсё роўна наперадзе 
будзе. А інспектару наўрад ці будзе яна. Кінуць, прыш- 
чэмяць плечы за верную службу яшчэ адной зоркай 
1 старлеем выправяць адпачываць. Гэта ў лепшым 
выпадку... А можа быць і куды горш. Што ж, не ён 
першы, не ён апошні. Аднойчы знойдуць яго ў пры- 
дарожным кювеце з разбітым чэрапам і ўвагнаным У 
азадак колам ці бутэлькай з-пад гарэлкі. І падымуць, 
1 панясуць, 1 пахаваюць, аддадуць пашану. Так У гЭ- 
тых аа? заданчааў сваё жыццё не адзін інспектар. 

ае ейтэнант, -- 
балаў ула бай на аўса 

мы! 


-- Што, які парнік? -- не адразу зразумеў і пе- 
раключыўся той, /. ; 

-- Нуякі, які парнік? Звычайны. Памідоры, агуркі 
там. Не гэтыя даўгаствольныя, а нашы, вясковыя, 
толькі пад плёнкай. 

-- А-а, добрая справа парнік. Я ўчора прыкмеціў 
ужо. Вялікія, добрыя парнікі і пад плёнкай. А ў 
мяне плёнкі няма. 

-- Дык і зазірнуў бы да мяне ўчора. Я тут быў, 
на месцы. 

-- Не мог я ўчора, Аўгуст, зайсці да цябе. Стаміўся 
я. Як я стаміўся. Кожнага прасіць, кожнаму кла- 
няцца. Я ж пры пасадзе. Я горды... 

-- Усе мы, інспектар, гордыя, але што зробіш, 
калі так мала плёнкі, самым гордым не хапае. 

- А ў цябе ёсць? 

-- Няма. Але, як у нас кажуць, калі вельмі 
трэба--знойдзем. 

-- Вось і я так думаю. Усё роўна знайду я Лазара 
Кагановіча. З-пад зямлі дастану. 

-- Канешне, знойдзеш, дастанеш. У парніку яго 
пад плёнкай вырасціш... 

Інспектар, беражна трымаючы ў руках квіток на 
плёнку, падпісаны Аўгустам, пакінуў кабінет. «Хам- 
ло, -- паспеў толькі падумаць Аўгуст, -- такі дэфіцыт, 
хоць бы дзякуй сказаў», -- як да яго ў кабінет убілася 
Дзева Марыя. Ледзь не высадзіла дзверы, хіснула і 
страсянула касякі. Яе распірала ад прытоенага, 
сцішанага дыхання. І Аўгусту, прыгнечанаму стомай 
і абыякавасцю ад цяжкой гаворкі з інспектарам, было 
прыемна пазіраць на гэтае вялізнае дрыгатлівае цела, 
хаця ён і пазбягаў неабдымных жанчын. Але тут 
мімаволі яго захапіла жаданне прыпасці да яе жыво- 
га мяккага цяпла і надоўга забыцца. Цяпла ў Дзевы 
Марыі хопіць, каб прыспаць якога хочаш мужчыну. 
Прыспаць так, каб ён тыдзень не кратаўся, хадзіў па 
зямлі, пазіраючы толькі сабе пад ногі. Вока супакой- 
валася, пакуль аббягала яе ўсю, і адпачывала, калі 
даходзіла да шырокіх стагоў грудзей. Жыццё і тлен- 
насць яго сышліся і парадніліся ў ёй. І сумна рабілася, 
Калі вока з грудзей апускалася долу: куды і на што, 
як марна траціцца жыццё. 

І хоць Аўгуст быў рады бачыць Дзеву Марыю, 
пасля перамоў з інспектарам у яго не было ўжо, як 

раней, жадання гаварыць з ёй. Знікла, перагарэла 
ўсё ў душы. Памаўчаць бы, іншая справа. Але 
кабінеты існуюць зусім не для таго, каб у іх маўчалі, 
не для сузіральнага граху. 

-- Што ў цябе, Дзева Марыя, ты яшчэ не маці- 
гераіня? 

-- Не ведаю, Аўгуст, калі тройня адразу завяза- 
лася, то ўжо маці-гераіня... Бяда, бяда, Аўгуст... -- 
хацела нешта і далей працягваць у тым жа тоне, але 
Аўгуст перабіў яе: 

-- Пачакай, не сей так густа. Колькі табе гадоў, 
Дзева Марыя? 

-- Мне, гадоў? Якая ж Дзева лічыць свае гады? 
Семнаццаць, Аўгуст, семнаццаць. Калі-небудзь 
споўніцца. 

--. Вось бачыш. А ты заладзіла: бяда, бяда... Няў- 
жо ты не ведаеш, Марыя, што самае страшнае з 
намі ўжо здарылася, калі нам не споўнілася яшчэ 
і семнаццаці. Усё ўжо адбылося... 

-- Ведаю, Аўгуст, ведаю. Але ты яшчэ жывы. 
Гэта мне ўжо снежань, а ты толькі Аўгуст і Сера- 
да... 

-- Ты так думаеш, ты сапраўды так думаеш, -- 
чамусьці залішне ўсхвалявана і хапатліва зноў спыніў 
яе Аўгуст. 

. “- Так я думаю. Я не толькі дзяцей раджаю, 
іншым разам і думаю. Калі іх раджаеш, прыходзіцца 
думаць... 

-- Аб чым жа, Марыя? 

-- Аб канцы свету, Аўгуст. 

-- Навошта ж раджаеш тады? 

-- Во, каб я гэта ведала. Яно ж не пытаецца. Прэ 
з цябе, хоць ты на сцяну дзярыся. Вось ты якога 
ражна нарадзіўся, хто цябе зваў на нашу галаву. 

“-- Я зусім іншая справа, -- не без гонару і трохі 
пакрыўджана сказаў Аўгуст. 

Дзева Марыя толькі гмыкнула: 

-- Канешне, Аўгуст, ты зусім іншая справа. Ты 
ж не баба, ты не маці. Ты бацька. Не адмаўляйся, 
ты толькі бацька маіх дзяцей. Не бойся, на аліменты 
не н: 

«Яшчэ адна вар'ятка на маю галаву, -- сумна 
падумаў Аўгуст. -- Час дамоў, пара ўжо ў алга 

А Дзева Марыя працягвала: ц". яя 


2 Бабе панесці -- мужыку толькі ў вочы пагля- 
дзець ёй. А ты глядзеў. І зайшла -- глядзеў. Дума- 
еш, ты са мною ездзіў лятаючыя талеркі глядзець? 
Скажы людзям, хай яны табе павераць. Пакажы 
мне такога чалавека, каторы табе паверыць, што ты 
сярод ночы паехаў з бабай глядзець лятаючыя 
талеркі. 3 (а 

«І папраўдзе ніхто не паверыць, -- падумаў ён, - 
толькі поўны вар'ят можа паверыць». 

-- Дык чаго ж ты, Дзева Марыя, ад мяне хочаш? 
Каб я ўсынавіў і ўдачарыў тваіх дзяцей? 

-- Іменна гэтага я і хочу, -- сказала Дзева Ма- 
рыя, -- з гэтым я да цябе і прыйшла. 

2 Ты што, зранку п'яная, Дзева Марыя? 

-. Ты сам бачыш, якая я п'яная. У нас зранку 
лягчэй задушыцца, чым напіцца. Не спяшайся пра- 
ганяць мяне. Ты ўчора пашкадаваў мне рубліка. Я 
табе сёння даю дзесяць. Пачакай. Не бацька ты 
маіх дзяцей. І нікога, нікога не дазволю я ім зваць 
бацькам. Ты Аўгуст і пакуль бясплодны. Мне ўжо 
сыпле ў вочы снежань, і ў мяне поўная хата майскіх 
апрэльчыкаў. Прыйдзе іх май і пацягне іх на све- 
жую траўку. Пойдуць яны, а паўсюдна адна толькі 
пустыня і пянькі. А будзе яшчэ, Аўгуст, дзе ім з 
табой сустрэцца. У аўгусце яны праклянуць цябе. 
Прыйдзе мой снежань, сярод аўгуста можа падкра- 
сціся. Яны праклянуць мяне. 

-- Не разумею, -- сказаў Аўгуст. -- Нічога не 
магу зразумець. 

а А што разумець, Аўгуст? Ты аддаў загад секчы 
лес? 

-. Які загад, які лес? 

-- Апошні, ужо сякуць, рэжуць. 

-- Каля нашых Луж? Урочышча? 

-- Вось бачыш, усё ты ведаеш... 

.-- Нічога я, Дзева Марыя, не ведаю. Павер мне, 
нічога не ведаю. 

Дзева Марыя не паверыла. 

-- Гэта немагчыма, -- сказала яна пераканана. - 
Гэта ж у нас, гэта ж на нашай калгаснай зямлі. Ты 
ж старшынёй над ёю пастаўлены, галавою прызна- 
чаны. Ці ты толькі бабамі ды каровамі здольны 
камандаваць? -- Дзева Марыя засмяялася, а з вачэй 
яе выкацілася па слязінцы, але яны адразу ж 

высахлі, трапіўшы на твар, нібыта на гарачую рас- 
паленую патэльню, н 

Аўгуст маўчаў. Ён сядзеў за сталом і думаў, ап- 
лёўшы праваю рукою тэлефонную трубку. Яму звык- 
ла было так думаць, трымаючы ў руках тэлефонную 
трубку. І не было яго ў тую мінуту ў кабінеце. Ён 
пайшоў вачыма ў сярэдзіну сябе і нікога і нічога 
больш не чуў і не бачыў. І Дзевы Марыі ля яго ўжо 
не існавала. І таму ён вельмі здзівіўся, убачыўшы яе 
ў кабінеце, калі перакінуў ужо з адной рукі ў дру- 
гую тэлефонную трубку, нібыта тая была вельмі 
гарачай. 

-- Ты чаго тут расселася, чаго распусціла мясы 
свае! -- закрычаў ён на яе. -- Ану марш на машыну. 

Падхапіўся са старшынёўскага крэсла, ухапіў Дзе- 
ву Марыю за каўнер кофты, лёгка падняў і паднёс 
да акна: 

-- Бачыш машыну? 

- А ты мужык, ну ты і мужык, -- адмоўна 
пахітала галавой Дзева Марыя і ледзь не збіла яго 
з ног грудзьмі. - Толькі я аніякай машыны на 
вуліцы не бачу. 

--. Будзе, зараз званю ў гараж, і няхай твой Лазар 
бярэ, якую хоча, і куляю сюды. 

-- Лазар валяецца п'яны, і ўсе яны пасля ўча- 
рашняга лыка не вяжуць. 

-- Ну ёсць жа нехта і цвярозы з іх, хто здольны 
стаяць на нагах ці трымацца за баранку. 

-- Няма, -- сказала Дзева Марыя. -- Пасля таго, 
што было ўчора, няма нікога. 

-- Знойдзем, каб праз паўгадзіны ўсе п'янтосы, 
усе наркоты былі тут. І баб, баб як мага больш, 
Марэйка. Самых крыклівых, самых дурных. І яшчэ 
тры-чатыры бабулі, што ўжо пры смерці. Глухіх, 
сляпых, скалечаных. Ты мяне зразумела, Марэйка? 
“7 Я цябе зразумела, Аўгуст. Я ўсё зразумела, -- 
і Дзева Марыя, хоць ён і адбіваўся, пацалавала яго 
ў лоб, апякла вуснамі, як акляйміла. -- Усё зраблю, 
толькі старыя гэтыя, глухія і сляпыя, кажуць, што 
варта падымаць не іх і не п'яных мужыкоў. Трэба 
ч т пабнека бусла. 

“- Трэба -- знойдзем, пафарб белага. - І 
Аўгуст выпхнуў Дзеву ара з бабіна А сам 
кінуўся да тэлефона. ЕТ 


Тэлефон нема маўчаў. Званкі ад яго ішлі, але 
нібыта ў космасе. І губляліся ў тым далёкім космасе: 
піп-піп-піп. Коратка і адназначна: адчапіся, мы ўсе 
выйшлі. І Аўгуст успомніў, што сёння ў Мінску 
пачалася сесія Вярхоўнага Савета. Ён на імгненне 
ўключыў радыё. 

-- Уся ўлада Саветам, -- дыктарскім пастаўле- 
ным голасам паведаміў яму дынамік, рохкнуў, як 
удавіўся, і замоўк. 

--. Ясна, -- сказаў Аўгуст, -- вас зразумелі, як 
мяне чуеце? 

Радыё маўчала, нават не рохкала больш. Тады ён 
зноў падышоў да тэлефона і апошні раз набраў 
нумар. Горад не адгукаўся, і ён хукнуў у трубку, 
пацалаваў яе і, не кладучы на рычаг, ухапіў са стала 
тэлефон і грымнуў ім аб падлогу. Дзіўна, тэлефон 
пачаў гаварыць. Ён вяшчаў дыктарскім голасам аб 
тым, што нарэшце справядлівасць перамагла. Аў- 
густ спрабаваў прымусіць яго замоўкнуць, але з 
гэтага нічога не атрымлівалася, ён поркаўся і 
валтузіўся з ім мінут пяць. Дурата, канешне, але 
яму хацелася, каб той дыктарскі голас знік, ён вязаў 
і абвалакваў яго, абуджаў нейкія цьмяныя і глухія 
надзеі і спадзяванні, хаця Аўгуст ведаў, што спа- 
дзявацца і чакаць няма чаго. Ён прымружыў вочы, 
падкраўся да разеткі і з мясам выдраў з яе правады. 
І зрабілася ціха і ўтульна. 

Аўгуст па селектары паклікаў да сябе парторга і 
старшыню сельсавета. Сельсавет месціўся ў адным 
будынку з праўленнем. Так што яму доўга чакаць 
не давялося. Першым з'явіўся старшыня сельсаве- 
та, яго, пэўна, заела, што старшыня калгаса наду- 
маў камандаваць ім: уся ўлада Саветам. 

-.- Вось і а -2 астудзіў яго Аўгуст. -- Добра, 
ШТО ўся ўлада Саветам. Прызнаю і падпарадкоўва- 
юся. Ты хоць сам дачытаў да канца Закон аб зямлі 
і ўласнасці? Не ерапенься. Пытаюся таму, што я не 
здолеў. Зірні яшчэ раз, што тут наша, а што дзядзь- 
кава. -- І не вытрымаў, калі старшыня ўжо збіраўся 
пайсці, спытаў: -- Ты хоць у курсе, што ў нас туг 
сёння адбываецца? 

уЗ ешне, ведаю, навошта гэты экзамен? У 
Маскве і Мінску ідуць пасяджэнні сесій Вярхоўных 


ба 

-- Што ў Маскве і Мінску -- ясна. А ў нас ту? 

І ў нас тут не без гэтага. Сам ведаеш. Учора 
крыху перабралі хлопцы. Кагановіч пераехаў тракта- 
рам цераз Сталіна, але абышлося. Грузін выпаў з 
кабіны, трапіў у ямку, кола толькі склізам прайшло- 
ся па ім. Напужаўся і ацверазеў. А так усё нармаль- 
на... Не шанцуе Кагановічу, нейкі злы рок над ім. 

-. Валодаеш інфармацыяй, -- сказаў Аўгуст. -- 
Маеш надзейныя крыніцы. А тое, што нас рабу- 
юць, штаны апошнія здымаюць, ведаеш? 

Старшыня сельсавета паціснуў плячыма: 

-- Урочышча Казялужжа гэта не рабаўніцтва, 
рашэнне Саўміна. 

-- Добра, -- сказаў Аўгуст. -- Паглядзі Закон аб 
зямлі і ўласнасці. І нікуды не адлучайся. 

У кабінеце ўжо быў і парторг. Аўгуст звярнуўся 
да яго: 

-- Колькі ў нас сцягоў, Спірыдонавіч? 

-- Хто іх калі лічыў, Аўгуст? 

--. Пылу багата? 

-- Ды не, утрымліваем у чыстаце. 

-- Хто ж з іх пыл здзьмухвае? 

Аўгусту сапраўды было цікаўна, хто здзьмухвае 
пыл са сцягоў. Ён жа так і ліпне да аксаміту. А 
сцягоў у калгасе шмат, і апошнія яны, апошнія. 

- Ая сам і здуваю, -- прастадушна прызнаўся 
Дарожкін. -- Каму ж такое даверыш? 

-- Так, пыльная ў цябе работа... Пад тваю асабі- 
стую адказнасць. Каб усе сцягі праз паўгадзіны 
былі падрыхтаваны да вынасу. 

-- Навошта? -- спытаў парторг. -- Святы яшчэ 
не надышлі. 

-- Надышлі, дарагі, ужо надышлі. Праз паўгадзіны 
будзе свята. І вось яшчэ што. Дазваніся да дырэктара 
лясгаса па сваім тэлефоне. А то мой, бачыш, сапса- 
ваўся. Хай абавязкова будзе тут праз паўгадзіны. 

Сам Аўгуст не жадаў гаварыць з дырэктарам ляс- 
гаса, хоць той і быў яго сябрам. Але і Дарожкін не 
выказваў асаблівага жадання гаварыць з дырэкта- 
рам лясгаса. 

“- Брыдка лаяцца буду, -- сказаў ён, -- я яго і па 
тэлефоне здольны забіць. 


-- Забіваць раней трэба было, зімой, калі выра- 
шалася з заказнікам... 

-- Так, толькі ты ж, Аўгуст, тады, зімой, нас усіх 
і прыдушыў. Не так, скажаш? 

-- Так, Спірыдонавіч, так. Не будзем варушыць 
мінулае, будзем перабудоўвацца. Гатовы? 

2. Заўжды гатовы, -- сказаў Дарожкін. 

-2 Ну, тады дзейнічай, а я да народа, а то ўжо 
гудуць. -- І Аўгуст ледзь не ўпаў, заблытаўшыся ў 
абрыўках тэлефонных правадоў, пакінуў кабінет, 
нават не замкнуў яго, як звычайна, як рабіў гэта 
заўсёды раней. 


-- Госпадзі Божухна наш светлы, адзіны і чысты, 
прасвятая вялікая Дзева Багародзіца, выратуй, заха- 
вай і памілуй нас. Дзеву Марыю, душу яе грэшную, 
шалапутнага і грэшнага яе Лазара, настаў іх на пуць 
правільны і праведны, дай ім долі і шчасця. Выратуй, 
захавай і памілуй іх дзетак малых Марэйку і Андрэй- 
ку, Ягорку і Клаву, Зіну і Яначку, а тако Гарынь нашу 
і Случ, Бобрык і Лань, дрэва і птушку... 

-- Бабо, бабо, ды ты няправільна молішся, -- 
закрычаў у прыадчыненыя дзверы Лазар, усё яшчэ 
седзячы каля печы на сваім дубовым цурбанчыку. 
Ён зусім ужо наважыўся падымацца, але маленне 
старой Аўронні ўтрымала яго. Яму было прыемна, 
што Аўроння не забылася, успомніла і яго, таму ён 
і падаў голас, знарок закрануў яе, як бы на свой лад 
дзякуй сказаў: 

-- Няправільная ў цябе малітва, бабо, Бобрык і 
Случ, Гарынь і Лань - то ж не людзі, а рэчкі. 

-- Ой, сядзі ўжо там, -- адмахнулася ад яго Аў- 
роння. -- Разбіраешся ты ў малітве. 

--. Разбіраюся... 

“7 Ну то не перашкаджай мне тварыць яе... Вось 
збіў -- і не ведаю, як далей весці. 

сы Не ведаеш, паўтарай за мной: Госпадзі Божа, 
адзіны і справядлівы, пашлі ты вялікаму грэшніку 
і бязбожніку зялёна віна... 

-- Цьфу, -- плюнула за дзвярыма свайго пакоя 
старая Аўроння. 

хт Не цьфу, а амінь. 

Тут сярод вуліцы зараўла машына, пад'ехала да 
іх хаты і спынілася. Ляпнулі дзверы, на парозе 
стаяла Дзева Марыя: 


395 


-- Добрым людзям раса ўжо вочы выела, а ён 
яшчэ без штаноў сядзіць. Уставай, зараз жа апра- 
найся. 

-- Не хочу, не ўстану, -- сказаў Лазар. -- Нікуды 
я з гэтай хаты больш не пайду. 

-- Тэта яшчэ што за новасці? Як нікуды не пой- 
дзеш? 

- А вось так, -- Лазар уціснуўся ў цурбанок, 
абхапіў яго рукамі. -- Мне тут хораша: цёпла, добра 
і мухі не кусаюць. 

Лазару і на самай справе было хораша. Мо дапа- 
магла малітва старой Аўронні. Нерухомасць, супа- 
коенасць сцішылі боль у галаве, і трубы ў сярэдзіне 
ў яго ўжо не гарэлі. І Яначка зноў быў з ім. 

-- Мы тут з Янком рашылі, што я застаюся, -- 


сказаў Лазар. - А ты можаш ісці куды хочаш. 
Праўда, Янко? Скажы: бацька. 
-- Дзядзько, -- піскнуў Янко, падбег да маці, 


схаваў твар у яе сукенцы, высунуў вонку адно толькі 
вясёлае і ўсмешлівае вочка. 

-- Вось так, дзядзько, -- Дзева Марыя адсланілася 
ад дзвярэй, Янко ўпаў. -- Не пойдзеш, то я панясу. 
Сілы хопіць такіх мужыкоў на руках насіць. 

І яна лёгка, без усякай напругі падняла з падлогі 
Лазара разам з яго цурбаном. Янко рагатаў каля 
парога, пазіраючы знізу ўверх, як Лазар цялёпкаец- 
ца ва ўчэпістых руках маці. 

І зноў жа яму было хораша. Не так ужо і блага, 
калі жанчына носіць цябе на руках. Ён адчуваў, як 
нешта змяняецца ў яго жыцці. У горшы ці лепшы 
бок, але змяняецца. Канешне, у лепшы, таму што 
горш ужо нельга. Калі яшчэ горш, то тады заста- 
нецца толькі адно: закруціцца ў белую прасціну і 
па-пластунску на могілкі, пад дубкі. На шырокіх 
грудзях Дзевы Марыі было яму цёпла і мякка, і 
павявала ад яе нявіннасцю сырадою і кветкамі бе- 
лых палявых рамонкаў, каторымі Дзева Марыя мыла 
галаву, як ад маці, калі ён, Лазар, быў яшчэ зусім 
маленькі і маці насіла яго на руках. 

А маці доўга насіла яго на руках, да пяці гадоў 
давала цыцку, і гэта было ўжо вельмі добра, куды 
лепш, калі параўноўваць яго з снікамі, каторых 
ужо даўно адвучылі ад цыцкі. наваны маці ў 
поле, на буракі ці бульбу, самі полюць ці акучва- 

юць, а яны гуляюць каля іх у разоры ці на рагу 
поля, у зарасніках, нагуляюцца, набегаюцца, вы- 
мерхаюцца і да маці: дай есці. Але не кожная мела 
нешта прыхапіць з хаты, і надаралася такое, што 
не ў кожнай было ў хаце што ўзяць. Ёнчаць, ны- 
юць, нудзяцца, лезуць маці пад рукі, і тыя таксама 
ў журбе. А яго маці клопату з ім не мела, і ён 
заўсёды сыты, ледзь што -- яна яму цыцку ў рот, 
ён, як бычок, і цундоліць. Вачаняты ў неба, а там 
жаваранак спявае і радуецца, бусел белы лётае і 
плывуць белыя хмаркі, сонца ім пасміхаецца. І ў 
маці на галаве белая хустка, выгодная была ў яго 
маці. 

Але нешта, пэўна, разамлеў ён залішне на руках 
у Дзевы Марыі, пусціў сліну на яе цёплыя і мяккія 
грудзі. І адразу, калі ён быў на вяршыні шчасця, 
літаральна на сёмым небе, ад яго патрабавалі платы 
за гэтае шчасце. Апусцілі на зямлю. І не проста 
апусцілі, а кінулі разам з калодкай, і ён грымнуўся 
долу так, што печ загула. Загула, застагнала печ, 
шкадуючы яго. Хацеў абурыцца, пачаць сварку, але 
падумаў: а навошта і ці варта. Колькі ж разоў падаў 
і трываў, вытрывае і цяпер. І Янко такі шчаслівы, 
такі рады, смяецца, заліваецца. Смейся, Янко, смей- 
ся, пакуль даюць. Вырасцеш -- плакаць будзеш. 

.77 Апранайся, Лазар, не марудзь, апранайся, - 
нібыта нічога і не здарылася, загадала яму Дзева 
Марыя. -- І вы, дзеці, усе апранайцеся. І ты, мама, 
уставай і накінь што-небудзь на сябе. 

-- Куды, куды мы едзем? 

- У” горад, мамо? -- набеглі, узнялі галас дзеці, 
толькі старая Аўроння і Лазар апраналіся моўчкі. 
Аўроння, пэўна, па голасе дачкі адчула нешта ня- 
добрае. А Лазар ужо звык, пачуўшы каманду, падпа- 
радкоўвацца. Голаму апрануцца -- толькі падпера- 
зацца. А вось на ногі абуць не было чаго. Прывезеныя 
з зоны боты ляжалі ў яго хаце, а выходзіць з хаты 
Дзевы Марыі босаму было дрэнна. Непрыгожа па- 

на людзях босым, сорамна было прызна- 
ары ў яго па п'янцы ўкралі з ног боты. Не 
мог Лазар выставіць сябе перад усімі на смех і 





“Марыя есла яму свае гумовікі, У 
а дзіла на дойку. Яны прыйшліся Лазару 
па толькі хлябалі. 

-- Цяпер бы толькі расолу, -- сказаў Лазар, абуў- 
шыся. -- Усё б аддаў за кружку расолу. 

Дзева Марыя прынесла яму трохлітровы слоік 
бярозавіку, ён выпіў яго за тры прыёмы, да дна. 
Выпіў, крактануў, адзначыў: 

-- Жыць будзеш, але па бабах не пойдзеш. 

-- Бяры старую на рукі і нясі ў машыну, - 
загадала яму зноў Дзева Марыя. 

-- Навошта старую трывожыць, -- падбадзёраны 
бярозавікам, набраўся ён духу на пратэст і пытан- 
не. Але Дзева Марыя так зірнула на яго, што ён 
прыкусіў язык. Са старой Аўронняй на руках, лёг- 
кай, што пярынка, у атачэнні ўсіх шасцярых дзя- 
цей, ён выйшаў на двор. Дзева Марыя ішла ў хвас- 
це гэтага шэсця, замыкала дом. Яна так і не сказала 
нікому, навошта і куды яны выпраўляюцца. І дзеці, 
бачачы яе замкнёнасць і адчужанасць, гарнуліся да 
яго. Гэта ўсцешвала Лазара, радасцю яму была і яго 
ноша. Хораша, аказваецца, не толькі калі носяць 
на руках цябе. Пракукарэкаў у плечы яму певень з 
плота, той самы, ірдзяна-чырвоны. Лазар пагрузіў 
ужо Аўронню ў машыну, азірнуўся, апошні раз 
паглядзеў на хату, каторая так і не зрабілася яму 
роднай, павярнуўся, паглядзеў на сваю хату, паду- 
маў, што варта, варта ўсё ж заскочыць і развітацца. 
Пераабуцца ў свае боты. Непрыгожа заставацца ў 
жаночым абутку. Ён прадчуваў, што больш сюды не 
вернецца. Вельмі ўжо тужліва крычаў яму ў плечы 
певень. А яшчэ калі ён быў у хаце, сядзеў каля печы, 
рагатаў, прылятала сарока і стукала касцяной дзю- 
баю па шкле. Падавала яму знак і засцерагала. 

- Трэба было ўсё ж пераабуцца, -- сказаў ён 
Дзеве Марыі. Але тая ці не пачула яго, ці не заха- 
цела чуць. Падхапіла і амаль кінула ў кузаў грузавіка. 
І грузавік быў таксама знаёмы яму. Яго стары пер- 
шы грузавік, на якім ён яшчэ ў маладосці пачынаў 
ездзіць. Даўно ўжо прасіўся на сметнік, на спісан- 
не. Але ў калгасе машын ніхто ніколі не спісвае. 
Ганяюць, пакуль не рассыплецца. 

7- НУ, паехалі, -- трубна загадала Дзева Марыя. 
Лазар ухапіўся абедзвюма рукамі за абадраны, стрэм- 
кавы борт, нібыта збіраўся збегчы, выскачыць. Зас- 
крыгацела перадача, усё роўна як машыну спраба- 
ваў нехта разрэзаць, разадраць на бясконцую 

колькасць металічных асколкаў і драўляных трэсак- 
стрэмак. Лазару здалося, што гэта раздзіраюць і 
яго, і ў яго не было жадання супраціўляцца гэтаму 
раздзіранню, ён зняў рукі з борта, але сцяў кулакі. 
На коленцы да яго падсеў Янко. Машына кранула- 
ся, пабегла па белых пясках так і незакончанай 
дарогі, панесла па іх умешчаных у кузаве белалуж- 
цаў -- скалечаных, глухіх і сляпых, старых і дзяцей, 
а разам з імі яшчэ крыху п'янага Лазара Кагановіча 
і цвярозую Дзеву Марыю. т 

Каля праўлення калгаса іх ужо чакалі, у поўным 
зборы там быў увесь мехдвор: і Лаўрык, і Гога, і 
Толя Белы з Толем Чорным, апухлыя ад учарашня- 
га вечара, маўкліва-дзелавітыя. 

-- У ЦК б зматаць, -- запытаў у Лазара грузін. - 
Як ты мяне ўчора не прыдушыў, як я жывы ўчора 
застаўся, сам не ведаю. З цябе бутэлька. 

Лазар зірнуў на яго, але нічога не адказаў, ады- 
шоўся ўбок і закурыў. Курыць хацелася страшна, аж 
свярбела пад лапаткамі. Але не курылася. І ён больш 
назіраў, як разгараецца ў яго пальцах самакрутка, 
дыхаў гаркавым і адначасова салодкім дымам махоркі. 
Глядзеў праз гэты дым на неба, сонца, людзей, і 
вочы яго туманіліся. Дадаваў яшчэ гэтага туману ў 
вочы і вецер, нёс з балота пахі прагорклых травяных 
палаў, гарчыў горла згарэлай вольхай і крушынай, 
падхопліваў і кружыў на плошчы дробны пясок і 
пыл, кідаў у твар людзям, Лазару ў твар, хоць стаяў 
ён у зацішку, наасобіцу ад усіх, пад ладнай і голай 
яшчэ па гэтай пары бярозай. 

Бяроза тая была адметная. Бог ці чорт пазначылі 
гэтую зямлю, напэўна. Школа і дзіцячы сад, як 
ні дзіўна, аказаліся ў самай вялікай ва ўсіх іх 
чатырох вёсках радыяцыі. Бяроза расла каля плота 
школы, грамадзянская абарона правярала пад ёю 
свае прыборы. Не шкаліла, але стрэлка забягала 
пад чырвоную рысу і трымалася там. І цяпер 
дзядок-абаронца з дазіметрам цераз плячо, на 
адной назе, другая -- дзеравяшка, верабейчыкам 
падскокваў пад бярозаю. 

--. Норма? -- спытаў яго Лазар. 
ана . Яна сваю норму ведае. Не помню ўжо, 
колькі раз мянялі, звозілі зямлю, А яна ўсё тая ж, 

“зачараваная. 

-- З зямлі, напэўна, бярэ, цягне, -- сказаў Ла- 
зар, -- да самага Чарнобыля, не інакш, карані ў яе. 
Зрэзаць бы трэба. , 

-- Варта было б зрэзаць, -- пагадзіўся абаронца, -- 
ды шкада. Апошняе дрэва на плошчы. 

А дзяцей табе не шкада, яны ж сюды курыць 
на перапынках бегаюць. 

-- Не, курыць яны сюды не бегаюць. Апасаюцца. 
Пад самымі ж вокнамі канторы. Яны кураць ва 
ўборнай. 

-- Калі ты ўсё ведаеш, навошта ты тады скачаш, 
мераеш усюды? 

-- Гуляем. Цацку мне далі, вось я з ёю ў іх гулі 
і гуляю. Вось табе, усім вам, -- абаронца кіўнуў у 
бок люду, што сабраўся на плошчы, -- кінулі звер- 
ху цацку. Вы самі -- як лялькі, не бачыце яе, а 
гуляеце з ёю, носіцеся, як дурань з пісанай тор- 
бай. 

-- Хто гуляе, а хто жыве, -- сказаў Лазар. - А 
ёсць такія, што ўжо і аджылі. 

Абаронца паскакаў у бок дзіцячага сада. Лазар 
правёў яго вокам і скінуў фуражку. Адразу ж на 
валасы яму легла буйная кропля, што ўпала адне- 
куль зверху. Лазар узняў галаву, бярозавая галінка, 
як дацягнуцца яму рукой, была надламана, з яе і 
капала. Выплаканая бярозавікам зямля пад нагамі 
яго была вільготнаю і чорнаю, а там, дзе гэты 
бярозавік падаў на зямлю, нібыта кранута саском. 
Ці гэта ўжо і быў сам сасок зямлі. Ён доўга і пільна 
прыглядаўся да яго. А потым раптам як засаромеўся 
гэтай сваёй пільнасці, старанна зацёр той уціснуты 
ў зямлю гола агладжаны сасок падэшвамі ботаў, 
нагнуўся і чарпануў з-пад сваіх жа ног жменю 
вільготнага чорнага пяску. Расцёр яго ў руцэ і пас- 
пытаў на зуб. Пясок быў як пясок, нават крыху 
салодкі, насычаны бярозавым сокам. 

Беражліва трымаючы яго ў руцэ, каб не ўпала ні 
пясчынкі, Лазар пакрочыў ад бярозы да ганка кан- 
торы. З парога спускаўся насустрач яму Аўгуст Се- 
рада. Рукі яго былі таксама занятыя, пакручваў на 
пальцы ключы ад машыны. 

-- Што гэта ў цябе, Лазар? -- убачыў і вылучыў 
яго старшыня калгаса. і 

-- Пясочак, пясочак, Аўгуст, зямелька. -- Ён і 

ацеў пазбаўляцца ад таго пясочку, сцяў яго 
каа! “У Чаго мы чакаем, Аўгуст? Там жа рэ- 
жуць ужо, бензапілы шчыруюць. “ , 
2. Вунь каго мы чакаем. -- Аўгуст махнуў ключамі 
ў бок далёкага павароту шашы, з-за каторага паказа- 

ліся легкавушкі. б н 
Легкавушкі тыя змецілі не толькі яны са стар- 
шынёй, але і ўсе, хто быў на плошчы. Плошча 
ўсхвалявана, нецярпліва і рознагалоса загула. Лазар 
адчуў, што нецярплівасць назапасілася і ў ім, пера- 
ліваецца праз край. Яму хацелася нешта зрабіць, 
калі ўжо не дамагчыся свайго, дык зламаць што- 
небудзь тут. Ён закруціўся, ухапіў вокам Дошку 
гонару, з амярцвела каляровымі адрэтушаванымі 
тварамі перадавікоў, пабег вокам па стэндах паказ- 
чыкаў і дыяграмах уласнага росту, па свежапры- 
бітым да тэлеграфнага слупа Дарожкіным лозунгу: 
«Няхай жыве...» Заглядзеўся на вялізную мармуро- 
вую шыльду, прымацаваную да стэлы-помніка тым, 
хто загінуў у вайну. На той шыльдзе было высечана 
і яго прозвішча, хоць ён там і не ляжаў. Наогул 
нідзе яшчэ не ляжаў, а ляжа, яму такой стэлы не 
паставяць, але прозвішча яго на той шыльдзе ўжо 
значылася сярод нябожчыкаў, і неаднойчы. То былі 
яго папярэднікі. Ён пазнаў і сябе ў чорных літарках. 
Усё яму было тут знаёма. Хаця ён аднойчы разам 
з грузінам і Лаўрыкам і заблудзіўся тут, у тым вялікім 
пераднавагоднім тумане, калі Лаўрык не прызнаў 
роднай маці. А і яго ж, Лаўрыка, прозвішча было 
на той шыльдзе, і прозвішча грузіна. Усё знаёма тут 
было Лазару, усё яго. І не было чаго тут ламаць і 
крушыць, калі ўжо ламаць, то ўжо ўсё. Плошчу не 
так даўно перабудоўвалі. Перанеслі з месца на мес- 
н помнік правадыру. Ільіча паставілі на пастамент 
ісарыёнавіча, што пуставаў доўгія гады, так лепш 
глядзелася. І зноў жа некаму іншаму вызвалілася 
паа «падножжа. Знеслі колішні помнік тым, 
балюны, Нада Паставілі вось гэты, у тры разы 
- Нябожчыкаў тут паважалі і ўшаноўвалі, 

Л. 1 помнікамі. 
н Лазар зрабіў поўны абарот вакол сябе, але так і 
ры ну рыто паламаць, утаропіўся ў чыгунную 
і аа іе калгаса «Верны шлях». Але прага 
дзейнічаць, крушыць не пакінула яго. 

-- Слухай, Аўгуст, - сказаў ён умольна, -- я 
столькі гадоў жыву і ні разу не быў на дэманстрацыі. 
Вынес бы ты сцягі, Хачу пад чырвоны сцяг. 

-- Чаго, чаго ты хочаш? -- Аўгусту здалося, што 
Лазар жартуе. Але Лазар не жартаваў. Твар яго па- 
дзіцячы выцягся, зрабіўся вострым, і была ў ім адна 
толькі просьба. Няголены, зарослы шчэццю хлоп- 
чык з не адмытым ад учарашніх дзіцячых гульняў 
тварам стаяў перад ім, і гэтае дзіцячае ў ім перада- 
лося і Аўгусту. Ён мазнуў сябе даланёю па падба- 
родку: ні валаска, і пах адэкалону на далоні. Ад 
дзіцяці Лазара патыхала зусім іншым. І ўсё роўна 
Лазар быў яму блізкі, зрабіўся блізкім. Думалі яны 
аднолькава. 

-- Баліць галава? -- хутчэй не спытаў, а паспа- 
чуваў ён Лазару. 

-- Баліць, Аўгуст, але нічога, яна ў мяне звык- 
лая. 

-- Вечарам палечым, -- паабяцаў Аўгуст, - а 
сцягі, Лазар, будуць. Зараз з іх пыл збіваюць. І 
ведаеш хто? -- Аўгуст нахіліўся і шапнуў Лазару на 
вуха. Лазар засмяяўся, а старшыня калгаса пакінуў 
яго, ступіў да акна і нецярпліва пачаў стукаць 
ключамі ў шкло, як стукала сарока, што ранкам 
падлятала да Лазара: -- Лукіч, ты ўсё яшчэ чытаеш 
ці наізусць вучыш? 

На двор вокнамі выходзіў кабінет старшыні сель- 
савета. Ён сядзеў у глыбіні яго, закапаўшыся ў 
падшыўках газет. На стук старшыні падняўся і 
адчыніў акно. 

-- Мо чытаць развучыўся ці грамату за гэтай 
сваёй работай забыў? -- кінуў у адчыненае акно 
Аўгуст. 

-- Я на дзвюх мовах адразу. 

На іх галасы пацягліся, пачалі падыходзіць разбі- 
тыя на купкі і купы, раскіданыя па плошчы людзі, 
сцягваліся ў адно яшчэ і таму, што трэба было даць 
месца і легкавушкам, што пад'ехалі. 
даля Што нам на дзвюх мовах, вялікай і магутнай 
і ціхай і слабенькай, пра нас пішуць? 

7- Храновіну пішуць, -- хаця і быў інтэлігентам, 
па-простаму і зразумела мовіў старшыня сельсаве- 


та. -- Слухаеш -- сэрца мрэ, а ытаешся -- з душы 
прэ. Храновіна. а 

-- Так ужо адразу і храновіна. Ёсць мы на зямлі, 
жывыя? 

-- Здаецца, ёсць, здаецца, жывыя, а здаецца... 

-- А здаецца -- вада льецца... Гэта я ведаю. А ці 
ёсць у нас зямля? 

-- Есць, ёсць... 

-- І чыя ж яна, наша зямля? 

-- Зямля, напісана, наша. 

-- Значыць... 

-- Не, вось тут храновіна і пачынаецца. Усё, што 
расце на ёй, бегае, лётае, поркаецца -- дзяржфонду. 

--А сонца і неба, Лукіч, савецкая наша ўлада, 
якога фонду? 

--Я не жартую, Аўгуст, я сур'ёзна. Храновіна, 
кажу, атрымліваецца. Зямля наша, але ўсё на ёй 
сёння, прысна і на вякі вякоў, як сведчыць Закон 
аб зямлі і ўласнасці, толькі дзяржаўнае. 

ЗА лес, лес? 

-- А лес тым больш дзяржаўны. 

-- Значыць, ляпне ён, зрэжуць яго? 

-- Во, тады пянькі нашы. Іхнія вяршкі, нашы 
каранькі. 

-- Каранькі... Атрымліваецца, адна толькі магіла 
на гэтым свеце наша. Ні храна сабе храновіна, 
Лукіч. Гэта ўжо не храновіна, як ты кажаш, а самая 
сапраўдная... Каб атрымаць нам зямлю, трэба спа- 
чатку дагнаць і забіць звера, спаймаць і абламаць 
крыллі птушкам, спыніць, павярнуць і высушыць 
раку, зрэзаць увесь лес. Сатварыць пустыню. Уват- 
кнуць туды чалавека і сказаць: валадзей, множся і 
жыві... Нябожчыкі ў законе. Усё жывое па-за зако- 
нам... 

г- Ды ты экстрэміст. Не утрыруй... -- Да Аўгуста 
наблізіліся дырэктар лясгаса і леснікі, што прыбылі 
разам з ім, ахова прыроды: -- Нармальны закон. Па 
ім усё на гэтай зямлі і сама зямля ваша. 

ырэктар лясгаса падаў Аўгусту руку. Яны былі 
сябрамі з дзяцінства, разам хадзілі ў школу, разам 
вучыліся ў інстытуце. Насілі адзін на двух касцюм, 
пілі віно, улюбляліся ў адных і тых жа дзяўчат. Але 
Аўгуст цяпер рукі яму не падаў. Яны стаялі твар у 
твар, нечым вельмі падобныя адзін на аднаго, як 
два ўзмужнелыя гракі. У абодвух акуратныя і цвёр- 
дыя носікі і вусны сцяты да птушынай сінявы. 

Толькі дырэктара грак чорненькі, цыганкаваты, а 
старшыня -- русявы, кудзелісты. І не адзін з іх не 
хацеў саступаць. Дырэктар лясгаса як падаў руку, 
гак і трымаў яе навыцяжку перад сабой, нібыта 
штык. А старшыня пакручваў на пальцы ключы ад 
машыны. й 

-- Дарэмна, ох, дарэмна ты гэта, Аўгуст. Сёння 
ж толькі красавік, -- сказаў нарэшце дырэктар ляс- 
гаса, апусціўшы руку. -- Так можна і не дажыць да 
аўгуста. 

-- Нічога, Колька, нічога. Мне галоўнае пасеяць, 
а ўбраць ужо здолеюць і без мяне. 

-- Глядзі, табе жыць. 

-- Надакучыла, Колька, так жыць. Вось ты якога 
чорта лысага, калі кажаш, што зямля і лес мае, улез 
сюды, моўчкі, без спросу, па-зладзейску. 

-- Злодзей і ёсць. І бацька яго з цыганоў быў, 
коней краў, -- выгукнулі з натоўпу. 

-- Таварышы, -- адвярнуўся ад Аўгуста дырэктар 
лясгаса. -- Таварышы, ваш, ваш лес тут. Але ваш па 
ўзгадненні з Саветам Міністраў БССР... 


- Гэта як? -- не зразумелі, узнялі галас 
калгаснікі. А мо і наадварот, вельмі добра ўсё 
зразумелі: 


-- Пакуль мы ўзгадняць будзем, пакуль да бога 
дойдзем... 

- Аты ж не спынішся. Ты ж чакаць не будзеш. 
Ты ж будзеш шчыраваць, будзеш рэзаць. 

-- Зразумейце мяне правільна, таварышы. Я не 
рэжу. Я лясгас. Я садзіць павінен. 

-- Во, ты яго садзіў, ты яго расціў, каб ніш- 
чыць? -- пайшлі на дырэктара жанчыны і старыя 
на чале з Дзевай Марыяй. 

-- Пачакайце, таварышы жанчыны, і ў мяне душа 
баліць. Толькі не, не я рэжу. Леспрамгас. І нават не 
з нашай вобласці. План, пяцігодка рэжуць. План 
зацверджаны на пяць гадоў. 

- А туг лес, дрэва нават маленькае, крануць 
забаронена, пад аховай усё дзяржавы... Рэліктавае... 

-- Але дзяржаве трэба і... 

ЗА ёсць закон. На два кіламетры ад ракі ахоў- 
ная зона. 

А гэта санітарная чыстка, можна. Вось так: 
санітарная чыстка. -- Чорны грак закляваў грака 

русага. - Адказваць будзеш, Аўгуст. Гэта міцінг, 
гэта экстрэмізм. Дзе ты зімой быў, калі я гэтыя 
дубы прыязджаў ад цябе ж ратаваць? Дзе вы ўсе 
былі? Вось ты дзе была, што тады раўла: не трэба 
заказніка. -- Дырэктар лясгаса вылучыў з натоўпу 
Дзеву Марыю і заскакаў каля яе, як і сапраўды грак 
каля бусліхі, але ў гэтых яго скоках і крыку, у 
непрызнанні ўсяго і ўсіх, у адмаўленні таго, у чым 
яго тут абвінавачвалі, было і нешта горкае, спачу- 
вальнае. Боль, зліты са злосцю, адчуў у яго голасе 
Лазар, і калі ў натоўпе пачалі валіць адно на адна- 
го, ледзь не загрудкі брацца, успамінаць, хто і што 
гаварыў зімой на сходзе, калі ў іх клубе вырашаўся 
лёс дубняку: быць ці не быць заказніку, падгробся 
да дырэктара лясгаса і спытаў: 

- А што рабіць, што рабіць? Што, сядзець і 
глядзець, калі ляснецца апошні дуб? 

-- Ратаваць, ратаваць, -- ціха, але толькі яму 
аднаму адказаў дырэктар лясгаса. 

-- Як ратаваць? 

- А вы ў яго спытайце, - дырэктар лясгаса 
кіўнуў у бок Аўгуста. -- Ён, сволач, чысценькі. Ён 
сёння мне рукі не падае. Як, Аўгуст, твая новая 
«Ніва», бегае, не спатыкаецца? 

-- Не дакарай, Колька, не дакарай, і ў цябе, я 
бачу, «газік» не стары. Ты таксама сволач добрая. 

- То мо і паздароўкаешся? 

--. Здраствуй, сволач. 

-- Добры дзень, паскудства. Наеліся гаўна? 

-- Я сваё, Колька, дарэшты ўжо з'еў. А ты сваё 
пад'ядай. Эй, вы, там, наверсе, памагатыя сцяганос- 
ца веку! Дзе парторг? І ты, савецкая ўлада, усе па 
кабінетах пахаваліся. -- І Аўгуст зноў падзёўб клю- 
чыкам у шкло акна старшыні сельсавета, каторы 
ўсё яшчэ корпаўся ў кабінеце, гартаў газеты. Лазар 
адзначыў, што сярод натоўпу сапраўды няма і 
парторга. Наогул нікога з канцылярскіх няма. 
Механізатары, даяркі з фермы, а больш пенсія- 
неры. 

-- Сцягі на вынас, -- высокім і чыстым голасам 
узводнага Ванькі выбухнуў Аўгуст. 

-- Пачакай, хопіць мітынгаваць, канчай базар, -- 
паспрабаваў спыніць яго дырэктар лясгаса. -- Мож- 
на ж і інакш, паспрабуем інакш. 

- А я даю каманду: сцягі на вынас! -- не па- 
слухаў яго Аўгуст. 

-. Эх, краіна, радзіма, -- плюнуў сабе пад ногі 
дырэктар лясгаса, -- ледзь што -- сцягі, барабаны... 
Буслянку б нам, гняздо чорных буслоў знайсці. 
Людзі, чуеце мяне. 

Яго, канешне, ніхто не чуў. Усе так настыраліся, 
так крычалі, што ніхто нават сам сябе не чуў, але 
ўсе бачылі, што чалавек разяўляе рот, значыць, 
нешта хоча сказаць, і тыя, што стаялі адзаду, пачалі 
пытаць у тых, хто быў бліжэй, што гэтаму граку 
трэба, чаго ён, як рыба на пяску, плямкае губамі. 

-- Праўду, праўду кажа гэты чорны чалавек, -- 
устала з прыступак ганка, узвысілася над натоўпам 
старая Аўроння. -- Чорны бусел, толькі чорны бу- 
сел можа сёння выратаваць нас. 

Натоўп адказаў ёй рогатам. 

-- Здзяцінела старая. Што зробіш, узрост. Зусім 
ужо нягожая. 

-- Што, твой чорны бусел у Саўміне зробіць? 

-- Каб той Саўмін прабіць, танк патрэбны, і не 
адзін, і дывізію такіх, як Дзева Марыя. 

-- Не, Дзева Марыя адна ўвесь Саўмін пакла- 
дзе... 

Тут наперад выйшлі тры вясковыя разумнікі: паш- 
тальён, настаўнік і магазіншчык: 

-- Няварта смяяцца са старога чалавека, грэх. 
Чорны бусёл занесены ў Чырвоную кнігу і ахоўва- 
ецца дзяржаваю. Там, дзе пасяліўся чорны бусел, 
усе работы спыняюцца, у званы нават не звоняць, 
лес не сякуць. 

Словы настаўніка сустрэлі з яшчэ большым не- 
даверам і нават абурэннем: 

-- Мала ў нас дурняў няграматных, дык вось 
яшчэ і вучоны знайшоўся, -- Толя Чорны настаў- 
нікаў не любіў з дзяцінства, не прызнаваў іх за 
людзей. -- Буслу чорнаму гонар і павага? А Толю 
Чорнаму? Ён што, у бога цяля ўкраў? 

- І то праўда, няма такога закону, не можа 
быць, каб птушка была над чалавекам, не можа 
такога быць... 

-- Можа, таварышы, можа, -- сказаў дырэктар 
лясгаса. -- Але няма ў тым урочышчы бусла чорнага. 

-- Няма, -- у адзін голас пацвердзілі два леснікі 

і ахова прыроды. -- Мы правяралі, мы два дні па 
тым балоце і лесе поўзалі. 

- Як гэта няма, як гэта няма? -- радасна 
ўзбурліла людское балота. -- У Беларусі ўсё ёсць, 
кожнай твары па пары. Людзей малавата. 

-- Ай, і людзей хапае, толькі... 

-- Я бачыў, я ведаю, дзе кубло чорнага бусла, - 
успомніў пра вясельца і адсечаны мезенец, перак- 
рычаў усіх Лазар. . Ё 

-- Вось яму ў рукі чырвоны сцяг, і няхай вядзе, - 
сказаў Толя Чорны. -- І наогул не леснікоў трэба 
пытацца, боўдзілаў гэтых, а пастухоў, яны ўсіх бус- 
лоў у твар ведаюць, кожная буслянка ў іх на ўліку. 

Вірлівае і ўзбурленае балота выпхнула з сваіх 
глыбінь нямога пастуха з медальком «За отвагу» 
паверсе кухвайкі. Ён мармытаў нешта на сваёй не- 
зразумелай мове, размахваў рукамі, як крыламі, і 
ківаў галавой. 

-- Глядзі ты, нямы-нямы, а па-буслінаму, як па 
пісаным, чэша, -- здзівіўся Толя Чорны. -- Вядзі, 
вядзі нас, Сусанін. 

- І я яшчэ помню. Там здаўна ж пасяленні 
чорных буслоў, -- сказала Аўроння. 

-- Вось і пара нашаму немчыку, нявеста. 

-- Замоўкні, прыкусі язык, Толік. Усё роўна люд- 
скага нічога не скажаш, памаўчы. Я яшчэ бацьку 
твайго ведала. -- Але, пэўна, яна не вельмі добра 
ведала яго бацьку. 

- А Дзева Марыя і Лазар Кагановіч гэта будзе 
ўжо другая пара. Сцягі, сцягі ім чырвоныя. 

-- Скажы, каб забралі гэтыя сцягі, -- папрасіў 
дырэктар лясгаса Аўгуста. 

-- Не, хай застаюцца, будзе ў людзей свята, хоць 
нешта ў жыцці запомняць, -- не згадзіўся той. - 
Куды, савецкая ўлада? -- Аўгуст ухапіў за крысо 
пінжака старшыню сельсавета, што хацеў нырнуць 
зноў у кантору. 

-- Ды справы, Аўгуст. 

- А гэта што, гульні, лялькі-цацкі, не крыўдзі, 
паважай народ. Пакатай вось хоць старых на пікапе. 
Вунь і парторг з намі. Як, Спірыдоныч, партыя з 
намі? Партыя наш рулявы? 

-- З вамі рулявы, -- прабурчаў Дарожкін. 

-- Ну, тады па машынах, рушылі! 

Яны пагрузіліся ў машыны: пяць легкавушак, 
адзін матацыкл і адзін грузавік. Але доўга ехаць, 
раскашаваць у тых машынах ім не давялося. Толькі 
да меліярацыйнай канавы, на ціхай вадзе каторай 
пагойдваліся дзікі, што ўтапіліся яшчэ зімой. 

-- Кагановіч, Сталін, Берыя, палітбюро сранае, 
толькі і ведаеце туды-сюды ў ЦК матаць, -- убачыў- 
шы тых кабаноў, калі людзі павылазілі ўжо з машын, 
прызваў да сябе Аўгуст трох трактарыстаў. -- Я ўчо- 
ра яшчэ вам загадваў: выцягнуць і прыкапаць, каб 
не смярдзелі мне тут вашы апосталы. 

-- На такую работу без бутэлькі нязгодны, -- 
скрывіўся грузін. 

-- Будзе, будзе бутэлька. 

-- Бу зроблена, гражданін начальнік. Жывых па- 
хаваем. 

І жалобнае шэсце пад разгорнутымі сцягамі ад ЦК 
і ВЦСПС, рай-, гар- рушыла ў дарогу. Ішлі па выпа- 
ленай чорнымі паламі зямлі міма абгарэлых закура- 
ных кустоў і дрэў, міма ўсіх дванаццаці чорных апо- 
сталаў, што паказвалі ім з вады чорныя пакручастыя 
хвосцікі. Радыеактыўны вецер, як з выцяжной трубы, 
выхопліваўся з палёў і паласкаў чырвоныя сцягі. Аў- 
густ глядзеў, як яны цяжка палошчуцца над калонай 
убогіх, сіратлівых і чорных людзей: дзяцей, дзядоў і 
бабуль, скалечаных, нямых, глухіх, сляпых. Яму зда- 
валася, што гэта самі чорныя буслы выйшлі з лясоў 
і балот, абгарэлыя кусты ішлі да абгарэлых зараснікаў. 
Балота крочыла да балота. І ён успомніў, што, як і 
Лазар, за ўсё сваё жыццё ні разу не хадзіў на дэман- 
страцыю. Але вось спадобіўся. Жыццё загнала, 
паставіла яго ў калону, і наогул, пэўна, бывай, жыц- 
цё, юнацтва камсамольскае маё. Юнацтва свету кон- 
чылася, а мы былі так адданы табе... З жалобнай 
тугою аб мінулым ён адыходзіць... адыходзіць. 

Аўгуст азірнуўся: нешта не відно нідзе Лазара, як 
ён там? Лазар ішоў апошні ў калоне, і туг апошні, 
сцяга яму не далі. Але пад чырвоным сцягам была 
Дзева Марыя, і несла яна яго, як на выставу, як 
носяць сцягі на парадзе спартсмены. Лазар жа ішоў, 
як ходзяць зэкі, унурыўшыся, уцягнуўшы галаву ў 
плечы і заклаўшы рукі за спіну. 

Перабрылі балотца, запоўненае вадой, абыходзіць 
яго не схацелі, толькі перанеслі на руках дзяцей і 

старую Аўронню, уважылі, хаця яна і адбівалася: 

-- Не варта я такога гонару, я ўжо, як і ўсе, 
паміраць буду. б М дай 

Перад імі была лесасека. Звінелі, стагналі пілы, 
угрызаючыся ў стогадовыя дубы і клёны. Каля 
невялічкага поля стаяла знаёмая ўжо Лазару будка, 
з коміна яе ішоў дым, лесарубам варылі абед. Каля 
будкі стаяў і вадзіцель, з каторым змагаліся ўчора 
механізатары. Яны ўсе гуртам адразу скіравалі да 
яго: 

-- Здароў, хахол. 

-- Здаравенькі булы, хлопцы. -- Сустрэліся, як 
старыя сябры. -- Ніхто не памёр за ноч? 

-- Чорт нас возьме. 

-- Я вас зразумеў. Можаце займаць пазіцыі. Пад 
адну толькі пілу ні-ні. Звяруга. 

-- Пакажаш мне яго, адвядзеш мяне да яго, -- 
папрасіў Валодзьку Лазар. 

-- Лады, лады, Лазар. 

Аўгуст стаяў на рагу поля і з сумам паглядаў на 
яго. Яго гэта было, лічы, прыватнае поле. Роўна 
пятнаццаць гектараў. Ён і пад яго здабыў, выбіў 
сёння насенне. Але сеяць тут не давядзецца сёлета. 
І не толькі, пэўна, сёлета. Да белага пяску абадралі 
яго магутныя леспрамгасаўскія трактары-тралёў- 
шчыкі. Здрапежылі, скалечылі. Бывай, поле, бывай. 
Ён схаваў яго сярод лесу, каб ніякі чорт не знай- 
шоў, і нідзе, ні па якіх паперах і дакументах яно не 
праходзіць, не такое ўжо і вялікае, канешне, у ншых 
старшынь на сотні гектараў такія падпольныя палі. 
У яго ж калгас невялікі, не вельмі заможны, і пад- 
полле маленькае, але выратоўвала яно яго не раз. 
Больш не выратуе. З-за гэтага поля, канешне, з-за 
дубровы таксама, ён і падняўся, уз'еўся. 

Яшчэ толькі ступіўшы на лесасеку, Аўгуст адзна- 
чыў, што працуюць тры бензапілы, цяпер жа дзве 
з іх замоўклі, але адна працягвала рабіць. І людскія 
галасы там, дзе ўгрызалася яна ў дрэва, мацнелі. З 
лесу паказаліся вальшчыкі, у цёмных ад поту шле- 
Мах, як танкісты. Каскі неслі ў руках, а на плячах -- 
паспытаўшыя дрэва, перасычаныя ім, у белай драў- 
лянай плоці бензапілы. 

2- Чаму спынілі работу? -- кінуўся насустрач ім 
майстар. 

2 Якая работа, парассядаліся па купінах старычкі- 
махавічкі, паганак сваіх -- дзяцей парассаджвалі. І 
гавораць: рэж. 

2. І чырвоныя сцягі ў руках. Памром пад чырво- 
нымі сцягамі... 

Аўгуст павярнуўся і пабег на галасы. Бег і ведаў, 
што не паспее, не паспее. Піла аж верашчала ад 
злоснасці, забівала людскі гвалт. 

Рабіла піла, дзе сядзеў з Дзевай Марыяй і дзецьмі 
Лазар. Валодзька прывёў яго да звяругі. Нічога звя- 
рынага ў ім не было, на выгляд дык вельмі і памяр- 
коўны, невысокі хударлявы мужчына. Лазар пачас- 
таваў яго яшчэ і махоркай, закурыў і сам, але круціла 
самакрутку Дзева Марыя. Правая рука ў яго была 
занятая пяском, што зачарпнуў ён пад бярозай. Не- 
шта не давала яму расціснуць руку і пазбавіцца таго 
пяску. Прыкурылі, глыбока зацягнуліся, дыхнулі ў 
твар адзін аднаму дымком, скрозь дым зірнулі ў 
вочы. Мужчына быў, як і Лазар, таксама няголены, 
але ўчора ён не піў. Гэта Лазар адчуў нутром. Па- 
добна, зусім не піў. Твар і пад шчэццю выдублена 
чысты. 

-- Збірайся, -- сказаў Лазар. -- Забірай пілу, і 
пайшлі. Чуеш? Твае ўжо кончылі работу. 

Мужчына прыслухаўся. 

-- Дзяйсцвіцельна, пашабашылі. А я не магу. Не. 
У мяне норма. Разумееш? 

-. Сядзеў? 

-- Сядзеў, даўно і па глупству. 

-- Я таксама сядзеў. Было за што. Якая норма? 

-.- Семдзесят кубікаў. 

-- І атрымліваецца? Дасі сёння семдзесят? 

--- Дам, дам дзевяноста. У мяне менш не бывае. 

-. Ну давай, -- сказаў Лазар. А вальшчык ужо не 
слухаў яго. Ён завёў пілу і прымерыўся да клёна. То 
быў знаёмы Лазару клён. Тры брацікі клёны, што 
зрасліся разам, крыху наводдаль стаяў і другі зна- 
ёмец Лазара. Ён цяпер узмужнеў і на вясельца ўжо 
быў непрыдатны. Спазніўся Лазар рабіць з яго 
вясельца. Луб, дзе ён крануў яго сякераю, зацягло, 
з-пад. брацікаў-клёнаў, як і ў тыя далёкія гады, біла 
крынічка. Лазар леваю рукою зачарпнуў з яе вады, 
асвяжыў твар і напіўся, сарваў кісліцу, што выбілася 
ўжо з-пад зямлі. Паглядзеў на вяршыні клёнаў. Гняз- 

до чорнага бусла было на месцы, ён бачыў гэта, 
яшчэ падыходзячы да дрэваў. Цяпер хацеў убачыць 
самога чорнага бусла, але таго, канешне, там не 
было. Сышоў. Каб не бачыць, як здзекуюцца з яго 
хаты, пагібелі яе. 

Вальшчык ужо прымерыўся і зрабіў надсек, выз- 
начыў накірунак, у якім павінен легчы клён. Выб- 
раў ён само сабой самы магутны, у якім было больш 
кубікаў. Наогул, гэта быў прафесіянал, вальшчык- 
ас. Лазар ацаніў, таму што ў гэтай справе сам быў 
прафесіяналам. І парадаваўся: не звяліся яшчэ пра- 
фесіяналы. Прасачыў і адзначыў, куды ляжа клён. 
Тут патрэбны былі строгасць і акуратнасць. Прафесі- 
яналы не жартуюць і не маюць права памыляцца. 
Зыходзячы з гэтага, строга і акуратна размясціў ён 
на купінах і дзяцей з Дзевай Марыяй, загадаў ім 
сядзець і не кратацца. 

Пасля гэтага падышоў яшчэ раз да вальшчыка, 
адарваў яго ад клёна, паказаў пальцам на каску, 
што ляжала каля крынічкі: надзень, маўляў. Той 
паслухмяна падняў яе і пачапіў на галаву. Лазар 
прымусіў яго паглядзець на неба, на гняздо чорнага 
бусла. Вальшчык, не сцішаючы раззлаванай пілы, 
задзёр галаву і адразу ж апусціў яе, махнуў рукой. 

Тады Лазар пайшоў на прызначанае ім самім і 
для сябе месца і сеў. І было яму зноў хораша, як 
гадзіну нейкую назад, на цурбанчыку, каля печы ў 
хаце Дзевы Марыі. Адтуль, дзе ён сядзеў, быў добра 
відзён Янко, усмешлівы і сінявокі. Лазар глядзеў на 
яго і таксама ўсміхаўся. Ён чакаў ад яго слова і 


дачакаўся: 
-- Татку, татку, -- закрычаў Янко. 
-- Добра, добранька, -- паспеў яшчэ адказаць 


яму Лазар. Яму прыгадалася дзяцінства, што ён ідзе 
ў школу. Сёння беларуская мова, дыктант. Ён возьме 
пяцёрку. Пяцёрка ў яго ўжо ў кішэні... 

-- Янко, Яначка, міленькі, родненькі, -- пачуў ён 
яшчэ і галашэнне Марэйкі. Здагадаўся, што галашэн- 
не тое па ім ужо. Ён успомніў сваё імя. Што ён ніякі 
не Лазар Кагановіч. Янка Каганец. Клён здрыгануў- 
ся. Неба хіснула гняздо бусла, клён пайшоў на яго. 
Лазар падняўся яму насустрач і ўвайшоў у дрэва. 

Калі падбег Аўгуст Серада, усё ўжо было скон- 
чана. Ён успрыняў усё, што адбылося тут, як на- 

лежнае. Таму што сам быўмай» супр 
увабрацца ў такі клён. Схав І 
бусла. Жыць так, як жыў ён: ра 
быў няздольны і не жадаў. і, 

З напаўрасцятага кулака Лазара 
лю чорны радыеактыўны пясок і зм 
брыньваў крывёю. н. аатммдранй 

Быў у той дзень яшчэ адзін. нябожчык. і 
шы сорак дзён у шклянцы, памёр і рассы: 
труху павук-крыжавік. : 

Амін. 


п'е. Х.Д 

ца ём заа ўў і 

з пата! прый ў 

х. аме лач 

зн Бек 

Дра ем рая 

й г.п 918 эа. 

